

BA 217935 ✓

Da 217935

Беларускае Выдавецкае Таварыства.

Заходняя Беларусь

ЗБОРНИК

грамадзкае мыслі, навукі, літэратуры,
мастацтва Зах. Беларусі.



ВІЛЬНЯ.
Друкарня Віленскага Вытворчага Коопэратыву.
1924 г.

З Ь М Е С Т.

Ад Выдавецтва.

АНТ. НАВІНА: Крызіс ідэі, ці крызіс грамадзянства?

Л. РОДЗЕВІЧ: * * * Верш.

І. КАНЧЭУСКІ: Мы разам!

СУЛІМА: „Гэтым пераможаш!“ (Нарысы крытычнага оптымізму).

КАЗ. СВАЯК: Сонцу узгорнаму. Айчыны мілай. Спавіў мне сэрца жаль.—Вершы.

М. ГАРЭЦКІ: Хомчыи канец.—Апавяданьне.

Т. ВАРОНІЧ: Народ і дзяржава.

Г. ЛЕУЧЫК: Беларусь, мой край!—Верш.

Л. РОДЗЕВІЧ: Кавалі.—Драматычны абразок.

У. ЖЫЛКА: На могілках.—Верш.

АНТ. НАВІНА: Новае ў беларускай паэзіі.

ЯСАКАРА і М. БАГДАНОВІЧА нязнаны вершы.

Н. АРСЕНЬНЕВА: Лятавіца. У вечары.—Вершы.

РАМАН СУНІЦА: Нацыянальнасьць у Вінцука Дунін-Марцінкевіча.

В. ДУНІН-МАРЦІНКЕВІЧ: Нязнаны верш.

А. ЛУЦКЕВІЧ: Вязьніца Ад. Міцкевіча.

І. КАНЧЭУСКІ: З мінуўшчыны коопэрацыі ў Віленшчыне.

МАТЭРЫЯЛЫ I-га зьезду беларускіх пэдагогаў сярэдніх школ
Заходняе Беларусі.

Застаўкі на стр. 73, 93 і 109 рабіў Язэп Драздовіч.

Ба 217935

Заходняя Беларусь

ЗБОРНИК

грамадзкае мысьлі, навукі, літэратуры, мастацтва Зах. Беларусі.

Кніжка 1.

Выданьне Беларускага Выдавецкага Т-ва.

Вільня. 1923 г.

А д Выдавецтва.

Дзякуючы агульнаму культурнаму росту, нашае грамадзянства ўжо дайшло да таго момэнту, калі выяўляецца патрэба як быццам затрымацца на часіну, аглядаецца навакол, падлічыць свае культурныя здабычы, ілыбей заглянуць у сваю уласную душу, праверыць пройдзеную дарогу і на аснове такога рэвізіі створаных цэннасьцей вызначаць шлях для далейшае творчае працы. Самакрытыка, палыбленьне думкі наагул, шуканьне істотных цэннасьцей сярод таго, што выкінулі на бераг хвалі быстрацечнае, магутнае адраджэнскае ракі — вось задачы, якія стаўляе перад намі само жыцьцё.

Дзеля выпаненьня гэтых задач беларускае грамадзянства Заходняе Беларусі павінна стварыць паважны пэрыядычны орыан літэратуры, мастацтва, навукі і палітыкі. Але мы ведаем, што арганізацыя такога орыану даецца ня лёгка. І вось, пакуль гэтка орыан ня створыцца, мы робім спробу запоўніць нястачу яю і будзем у меру маічымасьці

выпускаць у сьвет кніжачкі „Заходняе Беларусі“, зьмяшчаючы у іх усё тое, што меціме значэньне не пераходнае, не на адзін бялечы мамэнт, а сталае і нязьменнае прынамся для сучаснага пакаленьня.

Мы нічога не абяцуем адносна да будучыны і не бяром на сябе абавязку выдаваць кніжкі „Заходняе Беларусі“ пэрыядычна. Ня прыймаем з іэтае прычыны і перадплаты. Набярэцца цікавы матар'ял, здабудзем крыху грошы,—тады новую кніжку пусьцім.

Усё будзе залежаць ад нашага ірамадзянства: ад яго працы і ахвярнасьці.

Няхай-жа ірамадзянства паважна судзіць іэту першую кніжку і паводле свайго прысуду прыложыць руку сваю да нашага пачынаньня.



Выпісываць кніжкі „Заходняе Беларусі“ і ўсе грашовыя разрахункі рабіць з БЕЛАРУСКАЙ КНІГАРНЯЙ, ВІЛЬНЯ, ЗАВАЛЬНАЯ 7, дзе знаходзіцца галоўны склад выданьня.

Там-жа прымаюцца матэрыялы для кніжак „Заходняе Беларусь“.

Крызіс ідэі, ці крызіс грамадзянства?

Усялякія яркія перажыванні, якія ў часе трывання свайго дзержаць у найвышэйшым напружанні нэрвы грамадзянства, раней ці пазней уступаюць месца шэрым будням. Калі развяза гэгкіх перажыванняў наступае ў пажаданым кірунку, калі вайна, рэвалюцыя ці нешта падобнае канчаецца пабедай, дык пасля таго напружання наступае новае сільнае перажыванне: пачуццё здавалення, якое бляднее, развываецца і ўрэшце чэзье памалу, паступова, і людзі самі сабой варочаюцца да свайго нармальнага стану бяз ніякае шкоды для сваіх нэрваў і сваей псыхікі. Зусім наадварот бывае тады, калі мамэнты выжыдання і веры ў магчымасць дасяжэння сваей мэты змяняюцца катастрофай, калі нэрвовае напружанне радаснага характару рэзка змяняецца ў процілежнае пачуццё. Тады шыбкі пераход да абыдзёншчыны ў сувязі з агульнай духовай дэпрэсіяй ад пачуцця няўдачы выклікае ў душы чалавека нейкі хваравіты стан, які выяўляецца ў роўнай меры ў адзінках, як і ў цэлым грамадзянстве. Тады наступае крызіс, у часе каторага робяцца магчымымі самыя неспадзяваныя паступкі адзінкі і масы, наступае рэакцыя проці ранейшага захоплення ідэаламі, пачынаецца вострая, зласьлівая крытыка і нават аплёўванне ўсяго таго, у што людзі верылі і перад чым скланялі свае галовы, і народы ўваходзяць на бездарожжа, губляючы магчымасць уявіць сабе, ці віна няўдачы крыецца ў істоце недасягнутага ідэалу, ці ў нечым другім, мо' зусім прыпадковым, ня маючым нічога супольнага з тым ідэалам.

Пакаленне, якое перажыла дзье вялікія расейскія рэвалюцыі: 1905 і 1917 гадоў, можа найлепш ацаніць праўдзівасць вышэй сказанага. Пасля няўдачнага канца рэвалюцыі 1905 году пачалася дзікая рэакцыя, пачаўся нячуты уцёк усіх і ўсяго, у кім і ў чым вока пабеднага ўраду магло дагледзіць уккрытыя зачаткі „крамолы“. Нязвычайна магутны пад'ём змяніўся цяжкой духовай дэпрэсіяй. А ў сувязі з гэтым мы бачылі страшэнны маральны ўпадак грамадзянства: „азэфіяду“, страшэнную дэмаралізацыю моладзі, паўставаанне „лігвольнае любві“, „агаркаў“ і т. п. Наступіла поўная пераацэнка старых ідэйных цэннасьцей, наступіў пэрыад маральнага маразму. І толькі цераз дванаццаць гадоў, пад уплывам бязпрыкладнае на сваей велічы і крывавасьці сусветнае вайны, народныя масы старое Расеі ізноў заварушыліся і пачуліся здольнымі да вялікага, магутнага масавага выступлення проці ўлады крываваых цароў.

Беларускае грамадзянства, аднак, не падпала тады пад агульны настрой у такой меры, як, прыкладам, маскоўскае: рэвалюцыя раздзыхала ў вялізарны агонь тую іскрачку нацыянальнае сьвядомасьці, якая здаўна таілася ў душы нашага народу. Вось чаму упадак рэвалюцыі і рэакцыя проці ідэалаў яе не адбіліся на нас у такой хваравітай форме. Мы паднялі наш нацыянальны штандар, пачалі гуртавацца каля яго і данясылі яго высока лунаючым над усёй абыдзёншчынай ажно да 1917 году. І хоць у працягу дваццаці гадоў шмат хто ад нас адпаў, хоць бачылі мы многа адступнікаў, але пры гэтым мы ня бачылі аднаго: ня бачылі адкрытае подласьці сярод адпадаючых.

У рэвалюцыю 1917 году мы ўвайшлі з гэным нашым нацыянальным штандарам, з нацыянальнымі дамаганьнямі і лёзунгамі. У момэнт найвялікшага пад'ёму нашых народных масаў нацыянальная ідэя знайшла для сябе найвышэйшую форму выяўленьня: была абвешчана незалежнасьць Беларускае Народнае Рэспублікі. Але выяўленая нашым народам воля да незалежнасьці не дапала сваёй мэты. І вось мы перажываем нешта такое, што шмат хто называе „крызісам незалежнаскае ідэі“.

Чы справядліва гэта? Чы гэты крызіс запраўды датычыць істоты ідэі незалежнасьці, чы самога нашага грамадзянства?

На гэтае пытаньне мы і хочам даць тутакж адказ.

Перш за ўсё мы павінны адзначыць, што сучасны крызіс, які перажываюць беларусы, выяўляецца галоўным чынам у Заходняй Беларусі. Ад самага пачатку нашага адражэнскага руху галоўным цэнтрам беларускае нацыянальнае, палітычнае і сацыяльнае мысьлі была Вільня. Тут гуртаваліся ўсе лепшыя беларускія культурныя сілы, тут была кузня, дзе ў бязупыннай барацьбе з дужэйшымі за нас супраціўнікамі выковываўся наш нацыянальны ідэал, тут складаліся і разьвіваліся зачаткі нашае новае нацыянальнае культуры. Тут урэшце вытварыўся і знайшоў сваё тэарэтычнае абаснаваньне і наш найвышэйшы палітычны ідэал, катораму ў выніку сусьветнае вайны і расейскае рэвалюцыі ня было суджана зрэалізавацца. Ведама, многа было врыччя, якія перашкодзілі здзейсьніць мяржаваньні беларускіх незалежнікаў: і тое, што беларусы лішне позна нацыянальна збудзіліся і не паспелі зарганізаваць сваіх сіл на тую часіну, калі валілася старая расейская дзяржаўная будоўля; і тое, што да разьвязаньня беларускае праблемы ў дзяржаўнай плоскасьці варожа аднясьліся вялікія дзяржавы, аддаўшыя Беларусь „у сфэру ўплываў“ Францыі; і тое, што на сцэну выступіў зусім новы фактар у жыцьці народаў колішняе Расеі—бальшавізм,—дый мо' шмат другога, чаго сьнябня йшчэ і ня выкрыеш. Але ў Усходняй Беларусі, хоць і няпоўна і аднабока, незалежніцкі ідэал усё-ж такі рэалізуецца: перад нашымі вачыма адбываецца спроба падыйсьці да ягонае рэалізацыі,

толькі ўжо не на старым дэмакратычным грунце, не на грунце Беларускае Народнае Рэспублікі, а на зусім новым—савецкім, у пастаці Сацыялістычнае Савецкае Рэспублікі, злучанае федэрацыйнай сувяззю з суседзямі ў складзе СССР. І хоць будаваньне Савецкае Беларусі вельмі абніжае палёт нашае палітычнае мыслі, зводзячы яе на грунт федэралізму, як нейкага нязьменнага догмату,—усё-ж для ідэйнага крызісу ў Усходняй Беларусі грунту бадай няма. Там беларускае грамадзянства мае яшчэ зусім рэальныя дасяганьні: яно прымушана ўсыяж вясці цяжкую барацьбу з старым маскоўскім цэнтралізмам і з захватнымі вялікадзяржаўнымі імкненьнямі маскалёў,—імкненьнямі, што перажылі спарадзіўшы іх „стары рэжым“.

У Заходняй Беларусі справа стаіць інакш. Сучасныя гаспадары палажэньня стараюцца ня толькі зрабіць немагчымай беларускую незалежніцкую палітычную работу (нават з нахілам да федэрацыі з Польшчай!), але пагражаюць і самаму існаваньню беларускай нацыянальнасьці. Далёка сягаючыя палітычныя лёзунгі ў атмасфэры штодзённай барацьбы за нацыянальны быт беларускага насяленьня губляюць сваю рэальнасьць, сваю яркасьць, сваю актуальнасьць. Мысль мімаволі кіруецца да спраў буднага жыцця. І вось у душнай атмасфэры, створанай тут варожымі нам сіламі, вырастаюць ядавітыя грыбы: прадажнасьць, выслугоўваньне „чужым багам“, здрада і рэнэгацтва. Сьледам за Аляксюком на арэну беларускага жыцця выплываюць Дубейкаўскія, Балаховічы і ім падобныя *di minore...* На беларускім грунце вырастае яшчэ горшы, яшчэ больш агідны від „угоды“, чым аслаўленая ў царскія часы польская „угода“, што дзеля белых парток камэргэра гатова была ісьці на такія „услуги“ ўраду, як даносы на сваё-ж грамадзянства, як учасьце ў трыумфальным адкрыццям ў Вільні памятнику Кацярыны II, або „ката Літвы“, Муравьёва. Подлыя душы, маючы на мэце адно толькі асабістую матэрыяльную карысьць, за юдавы срыбнікі выракаюцца тае ідэі, якой яшчэ так нядаўна служылі, і прадаюць сваіх братоў і таварышаў працы...

Чы гэта доказы крызісу беларускае незалежніцкае ідэі, як іншым здаецца?—Ды ніколі! Гэта праявы нават і не спэцыяльна беларускага жыцця, а праявы агульнага маральнага і ідэйнага крызісу, якія мы і сумежныя з намі, а нават і заходня-эўрапейскія народы, перажываем у выніку сусьветнае вайны і агульных палітычных варункаў. Бо ад Аляксюкоў, Дубейкаўскіх і Балаховічаў усё беларускае грамадзянства з агідай адварнулася і дало гэтаму доказ дужа яркі: на выбарах у Віленскі Сойм (у „Сярэдняй Літве“), байкатаваных беларусамі, Аляксюк і яго хэўра ні ў водным выбарным акрузе не дасталі ніводнага мандату, так сама, як на выбарах у Варшаўскі Сойм, на якія беларусы пайшлі, абсалютна праваліліся сьпіскі, выстаўленыя групай Дубейкаўскі-Балаховіч. І ўжо

прывядзеньне гэтых двух выяўленьняў настрою нашых народных масаў сьведчыць дужа красамоўна, што беларуская „угода“ ня мае ў народзе ніякага грунту.

Можам смела сказаць, што беларускія адказныя палітычныя дзеячы, якія на выбарах у Сойм і Сэнат атрымалі ад народу бязспрэчны мандат прамаўляць ад імя ўсяе Заходняе Беларусі, не зракліся і не зракуцца незалежніцкае ідэалёгіі: прынамся яны мелі сьмеласьць офіцыяльна заявіць аб гэтым з соймавае трыбуны. Але рэальнае жыцьцё прымушае іх шукаць для беларускага насяленьня выхаду з немагчымага, бязпраўнага палажэньня. І вось, хаваючы глыбока ў сэрцы свой высокі незалежніцкі ідэал, маючы яго перад вачыма кожны раз, калі ход жыцьця зачэпляе пытаньне аб аканчальнай разьвязцы беларускае праблемы, адны з іх выстаўляюць дамаганьне культурна-нацыянальнае аўтаноміі для беларусаў, другія трактуюць з левымі польскімі партыямі аб тэрыторыяльнай аўтаноміі Заходняй Беларусі з асобным соймам у Вільні. І толькі тыя з незалежнікаў, якім не пад сілу рэальная палітыка кампрамісаў, адсоўваюцца зусім ад палітычнае дзейнасьці і аддаюць свае сілы выключна культурна-нацыянальнай працы, ці кіруюць свае думкі ў бок сацыяльных праблем.

Беларускае грамадзянства ў межах Польшчы ўвайшло на тую самую дарогу, па якой ішла лепшая частка польскага грамадзянства пад уладай царскае Расеі. Як некалі палякі, так цяпер і беларусы разумеюць, што дзеля будаваньня мо' йшчэ далёкае незалежнае Беларусі *conditio sine qua non* становіць праца над умацаваньнем нашых культурна-нацыянальных і эканамічных падстаў. І калі беларускае грамадзянства кіруе свае сілы ў гэты бок, якому як раз найбольш і пагражаюць нашы ворагі, дык пуцяводнай зоркай для яго бязумоўна і цяпер зьяўляецца тая ідэя, каторая адна толькі і можа ў поўнай меры здзейсьніць імкненьне ўсяго беларускага народу стацца поўным гаспадарам на сваей зямлі.

Ант. Навіна.

Вільня, у ліпні 1923 году.




Згінуў час, калі ад веку мы ўсе спалі.
 Ўжо для нас на векі пропадам праналі
 Мары, жудзь няволі-твані Беларусі.
 — Вольнай будзь! І ўжо да вольнай я малюся.

Як ня так?! Даўно пагас іх панаваньня
 Зодыяк. Хай чырвань захаду загляне
 Ў шкло вакон іх фабрык, скутых забастоўкай
 Доўгіх дзён,—агонь надзеліць блеск-абноўкай...

Ай-ю-га! Лепш сыцеражыся недавера
 І туга, бо пад маею сярмягай шэрай
 Сэрца ўраз з уцехі выбухнуць гатова.
 Слаўны час—то-ж целама стала наша слова!
 То-ж няма ні сыцен кітайскіх, меж крываваых,
 І дарма на мапе нам шукаць дзяржавы
 Status quo,—ўзарвалі перамогай духа
 Іх лагво. Нас навучыла завіруха —
 Дзякуй ёй—Русь Белую мы незалежнай,
 Веснавой нашлі ў душы сваёй бязбрэжнай.

Мы гарой!

Л. Родзевіч.



Мы разам...

(з пасьмертнае спадчыны).

Ня відаць вас, брацьця, у крывавым тумане на дымным шляху гаманлівай штодзеннасьці. Але ўсе мы разам, мы разам, бо нас злучае супольнасьць адна.

— Калі ты ідзеш смела ў крывавую бойку, поўную цемры і плачу, забойства і злосьці, хаваючы ў сэрцы сваім цяжар замірэньня і радасьць каханьня,—то нас злучае ў цяжкую хвіліну супольнасьць ахвяры...

— Калі ты ідзеш на патаптаньне людзкіх законаў, каб з цяжкіх кайданаў вызваліць дух чалавецтва, што там у вастрогах і на эшафотах,—ты з намі, брат наш, бо нас злучае супольнасьць ахвяры...

— Калі твая смелая думка змагаецца з тым, што прыняла мірная пасрэднасьць, калі ты шукаеш новых шляхоў да сонца і новай гармоніі формаў праменных,—не палохайся лёсу тых, каго даўней спалілі на вогнішчах: так сама ты з намі, брат наш, бо нас злучае супольнасьць ахвяры...

— Калі ты стаіш прад сьвятым аўтаром у пустой сьвятыні і ўзносіш хвалу Невядомаму, каго адчувае душа твая ў сьветлым імкненьні і пэўнасьці яснай,—мы разам, мы разам, бо нас злучае супольнасьць ахвяры...

Інат Канчэускі.



„Гэтым пераможаш!..“

(Нарысы крытычнага оптымізму).

1.

Дабро і зло,—што-б ні казалі крайнія оптымісты і крайнія пэсымісты—як трэба зраўнаважаны ў нашым сьвеце...

— У гэтым найлепшым спасярод сьветаў,—дадаюць оптымісты...

— Спасярод найгоршых...—гавораць пэсымісты.

— У найлепшым спаміж усіх магчымых,—скажам мы,—ужо дзеля аднаго таго, што ён — адзіны дадзены, што толькі ён — спаміж усіх мысьлімых — мае самую важную для дасьпелага дзеяльнага чалавека, ды мо' і самую няпрямую для юнага лятуценьніка ўласьцівасьць: рэальнасьць, істотнасьць...

Толькі ў дадзеным нам рэальным сьвеце мы можам дзеяць...

Зла на сьвеце—акурат гэтулькі, каб сьвет з вечнае „мысьлі Божай“ мог ставацца рэальнасьцяй у часе і прасторы.

Зла на сьвеце—акурат гэтулькі, каб ён мог і павінен быў-бы дасканаліцца, а не застыг і не загніваўся ў сваім непарушным сьвятым супакоі, як гатовая ўжо „абсалютная дасканаласьць“...

Зла на сьвеце—акурат гэтулькі, каб ня даць лятуценьнікам залятуецца, каб канечна напамінаць ім аб запраўднасьці,—каб абярнуць лятуценьніка ў дзеяча па дасканаленьні недасканалага сьвету...

Такую прыблізна разьвязку філязофскае праблемы сусьветнага зла і даў—у момэнт пераходу нямецкага сьвету з філізафуючае юнасьці ў дасьпеласьць кантаўска-крытычнае мысьлі—нямецкі мысьліцель, зьнемчаны славянін, Лейбніц.

З гэткае пастаноўкі справы ясна, што толькі жывою дзейнасьцяй у недасканалым, поўным зла, сьвеце, толькі актыўным змаганьнем са злом у імя і дзеля ідэальнага дасканаленьня сьвету рабьваюецца філязофская праблема „апраўданьня сусьветнага зла“, — толькі на гэтым грунтуецца крытычна і самы оптымізм.

Вось якую разьвязку праблемы дае згерманізаваны славянін Любеніч-Лейбніц.

І калі можна і трэба рашуча паўставаць проці няволеньня славяніна немцамі, дык такая карысная для пасыўнага славянства „германізацыя“ ягонага духа нічога, апроч добра, даць ня можа...

Гэтая „актывізацыя“ духа, гэтая „оптымізацыя“ душы асабліва

патрэбна нашаму вякамі прывучанаму да рабства беларускаму народу—ў часіну яго Адраджэння.

Гэтыя радкі і прадстаўляюць першую, слабую спробу ў гэтым кірунку...

2.

„У Пачатку (значыць, яшчэ да стварэння з гэтага Пачатку нашага сьвету) было Слова (значыць, Розум), і Слова гэтае імкнулася да Бога, і само гэтае Слова сталася Богам“.

Так кажа асабліва любая славянству Эвангелія паводле Яна.

Гэтае гатовае, але блага зразумелае Слова і падхапілі бюракраты-святшчэнікі і тупа-трусельныя маралісты і — падзялілі ўсенькі сьвет на драбнюсенькія кусочки, разграфілі ўсенькае жыццё на клетачкі добра і зла...

І вось гэная мэханічная мешаніна доўга астаетца ў нашых душах, абярненьх тымі благімі вучыццямі жыцця ў нейкія бюракратычна-царкоўныя судзіны, каб пераховываць у іх душу ў „вечна непарушным“ стане, у „нязьменным“ відзе...

І кожны з нас, каб стацца запраўды жывым чалавекам, запраўды „актыўным хрысьціянінам“, павінен сам, сваёй уласнай істотай, перажыць раней ці пазьней нейкі нязвычайны момэнт, нейкі выбух, быццам ад агню, прыткнутага для самае душы, да гэнае выбуховае мешаніны, што пераховываецца ў ёй, — перажыць запраўдную духовую рэвалюцыю... Быццам полымя агорне разам усю душу, і водблескам ад яго асьвеціцца ўсенькі сьвет... І зробімся мы—як багі, запраўды спазнаўшыя добро і зло, а ня гэныя „словы“, ня гэныя „кусочки“, на якія іх набілі... І пераплавіцца ў жывую волю жыцця, у жывую актыўнасьць тое, што было гэткім „непарушным і нязьменным“, —уся гэная мэханічная мешаніна добра і зла...

Так ад прыткнутага серчыка—у рэакцыі гарэньня—ператвараецца ў хімічнае недзялімае, у зусім новае цела, дробная мешаніна мэталю і серкі...

Толькі пасья такое пламеннае навальніцы, што як быццам праймчыцца праз усю яго істоту, чалавек пачуе, што яго душа, яго дух, яго „Я“ ёсьць нешта адзінае, самастойнае, сусьцэльнае, непадзельнае... Пачуе і усьвядоміць сабе, што і тое другое, вялікшае „Я“ — душа яго роднага народу, у якое ўваходзіць, як жывая, неаддзялімая складовая частка, ягоная ўласная душа, — ёсьць так сама жывая, адзіная і непадзельная, хоць і неаддзялімая ад людзкасьці, існасьць... Зразумее і пачуе, што і ўсенькае вялізарнае „Я“ Бога-Сусьвету прадстаўляе сабою так сама адзіную арганічную сусьцэльнасьць...

Такі выбух пламеннага рэлігійна-філязофскага самаўсьвядомленьня сто гадоў таму назад,—пад уплывам паэзіі Гэта, крытычнае мысьлі найвялікшага філёзафа-мараліста новых часоў—Канта, „дасьле-

ду“ Вялікае Францускае Рэвалюцыі і многалетняе акупацыі Наполеонам бацькаўшчыны,—перажыў просты нямецкі селянін, Ян Фіхтэ, каторы, дзякуючы бязспынай працы мыслі, стаўся ня толькі вялікім нацыянальным філёзафам, але, што яшчэ важней, вялікім вучыцелем нямецкага народу, тварцом у ім тае актыўнае формы нямецкага народнага духу, што жыве дагэтуль, што каваў і—мы ведаем—будзе кавец да канца сам сваю долю...

Гэты просты сын вясковага ткача заражаюча-творчаю сілай свайго духа ня толькі навучыў нямецкі народ, як унутранымі духоўнымі сіламі вызваліцца ад падзяліўшага, паняволіўшага і прынізіўшага яго старонку французскага заваявальніка, ня толькі даў жывыя, самыя пэўныя метады дзеля аб'яднання пабітае на дзесяткі кускаў свае бацькаўшчыны, але і першы,—ня глядзячы на тое прыніжэньне, якое перажывала ў той час Нямецчына, — здалеў даць такую моц, энэргію і гартунасьць нямецкаму нацыянальнаму духу, збудзіць у ім такі оптымизм, маральна абаснаваць для яго такую веру ў самага сябе, у сваё высокае назначэньне на сьвеце, у сваё выключнае палажэньне пасярод народаў Зямлі,—што нават... „перасаліў“ у гэтым: ад гэнага пад'ёму ў краіну Абсалютнага Духа ў немцаў ажно закружылася галава, а неразумныя выпаўніцелі фіхтаўскае ідэі заваяваньня сьвету сілаю духа, замяніўшы гэту ідэю духам гвалту, вераю ў вагонь, волава і зялеза, давялі Нямецчыну на нашых вачох да краху...

На прыкладзе Фіхтэ мы бачым усю сілу духовага ўплыву на народ, сілу духовага сяменьня...

Веры ў гэту сілу Духа ня здольны разьбіць тыя навукі вульгарызаванага матэрыялізму, якія зьяўляюцца пануючымі ў нашы часы: гэтыя навукі маюць свой абмяжованы прастор, дзе яны зьяўляюцца праўдай, і не датыкаюць нашае праўды. Абодва мэтады вызваленьня: матэрыяльны і духовы,—ня толькі не пярэчаць сабе ўзаемна, але неабходна дапаўняюць адзін аднаго. Узгадаваць і ўмацаваць гэту веру і сілу бязьмежна ўзрастаючага ў сваей моцы народнага духа, для якога ня існуюць ніякія перашкоды і рубяжы, паказаць найлепшыя мэтады і спосабы дзеля гэткага маральна-апраўданага росту, — вось галоўная, найважнейшая задача для тых, што бяруць на сябе адказную роль быць правадырамі і вучыцямі народу, што хочуць забяспечыць яму трывалую будучыну...

Далей мы пабачым ролю і значэньне гэтага дзеяльнага оптымизму, аб якім мы гаварылі, як для паадзінокіх людзей, так і для цэлага народу. Але ўжо і цяпер, на прыкладзе Фіхтэ і Нямецчыны, мы можам дагледзіць, якую вялізарную сілу мае гэты пэўны сябе і апраўданы маральна сваей дзеяльнай энэргіяй оптымизм.

На тым-жа прыкладзе Нямецчыны мы бачым і тое, да чаго можа

давясьці церазмерны, маральна не апраўданы, самаздаволены „оптымізм“, калі ён, як гэта бывае ў „гэтым найлепшым спасярод сьветаў“, не даволі раўнаважыцца адпаведнай дозай крытычнага „пэсымізму“...

І мы ізноў падыходзім да таго, што зло ня толькі ня страшна, але прост неабходна на сьвеце, і то ня толькі дзеля магчымасьці бязьмежнага дасканаленьня сьвету, але і дзеля раўнавагі як кожнае асобнае чалавечае душы, так і цэлых людзкіх грамадзястваў...

3.

Гэткі крытычны оптымізм павінен разьвіць у сабе кожны беларус і ўвесь народ беларускі ў цэлым, калі хоча астацца пераможцам у барацьбе за сваё існаваньне, за сваю нацыянальную індывідуальнасьць: бо гэтая барацьба павінна адбывацца ў такіх нябывала цяжкіх, такіх выключна-прыгнятаючых натуральных оптымізм абставінах, якія гістарычная доля мо' не стварала йшчэ для ніводнага народу...

Ці пры такіх абставінах магчыма перамога наагул?...

Пачатны біалгічны, натуральны оптымізм жывога народу, як і кожнага біалгічнага віду ў прыродзе, звычайна аб гэтым ня пытаецца...

Ён проста жыве і змагаецца за жыцьцё, перамагае ці гіне ў барацьбе, не абасновываючы сьведома свайго оптымізму. Не здарма адно з найбольш дасьціпных азгачэньняў жыцьця гавора, што самае

ЖЫЦЬЦЁ ЁСЬЦЬ НІЧЫМ НЕАБАСНАВАНЫ ОПТЫМІЗМ...

Але для народу, які забыўся ўжо аб часох, калі быў пераможцам у жыцьцёвай барацьбе, — для народу, які — ад прывычкі да рабства, ад сталага прыніжэньня, ад раскладаючага ўплыву пераможцаў — расьцярушыў у значнай меры сваю жывую энэргію, жывую бязгрэшнасьць сваіх інстынктаў, аслабіў упругую сілу свайго жыцьцёвага „тону“, ды пазбаўлен жыватворнае благадаці рэлігійна-радаснага ўняцьця сьвету, жыцьцярадаснага самаўстанаўленьня свайго „Я“, як асабістага, так і нацыянальнага, — для народу, як народ беларускі, пазбаўленага неабходнае для духова-біалгічнае раўнавагі, для ўдачы ў жыцьцёвай барацьбе дозы жыцьцёвага оптымізму, — для такога народу, думаем мы, неабходны, калі можна гэтак сказаць, лекцыі сьведомага, крытычнага оптымізму.

Гэтыя лекцыі оптымізму, крытычна абаснаванага ўласнаю маральнаю актыўнасьцяй народу, спраўджаньня на вяшчынах навукова-філязофскае мысьлі і на дасьледах другіх народаў, калі будуць прыложаны да тых канкрэтных абставінаў, у якія пастаўлен беларускі народ у яго жыцьцёвай барацьбе, ня толькі выясьняць сцэптыкам — няверучым пэсымістам, якіх многа сярод нас, ролю і значэньне гэтае найвялікшае цэннасьці для ўсяго жывога ў прыродзе, ня толькі выясьняць умовы, прычыны і магчымасьці захаваньня, узвышэньня і ўпадку гэтае цэннасьці, але і (—адважаемся думаць

на аснове прыкладаў другіх народаў) памогуць уваскрасіць і адрадіць у беларуса вякамі тушаную ў ім, але вечна тлеючую ў кожным жывым стварэнні, іскру жыццярадаснага оптымізму, без якога нямашака ні магчымасці, ні сэнсу ані жыць, ані перамагаць у жыццёвай барацьбе...

Гэты жыццёвы оптымізм, як павінна навучаць і кожная праўдзівая Царква, прадстаўляе найглыбейшую біялагічную аснову рэлігіі, без якое ня можа жыць ніводзін народ. І толькі што на нашых вачах была спаралізавана і разбурана расейская царква, якая забылася аб гэтай запраўднай аснове кожнае рэлігіі...

І калі беларускаму народу гэты жыццёвы оптымізм ня дадзены, так сказаць, зьнізу—у дзіцячыя гады яго—беднай і паняволенай Маткай-Зямліцай, дык няхай ён, бы прамень сонейка, прыдзе зьверху, няхай жыватворная благадаць гэтага запраўднага Духа Божага агністымі языкамі зыйдзе на галовы беларускага народу, няхай раздзьмухае тлеючую ў нашых душах іскру ў незгараючую купіну аграваючага, асьвятляючага, перамагаючага акружаючы сьвет, творчага ў ім нашае ўласнае, беларускае шчасьце, духовага агня, які і ёсьць запраўды жывучы ў чалавеку Бог!

Толькі гэты запраўдны Бог жывое актыўнасьці і творчага оптымізму, толькі гэтая праўдзівая рэлігія сьвятла і радасьці захаваюць беларусу яго асабістае і нацыянальнае „Я“ ад тае хаатызацыі, ад таго расьцяпуваньня і раскладу, якія гатуюць для яго—як навакол, так і ў самай душы яго,—ягоныя ворагі...

„Я“—гэта пачуцьцё сілы; пачуцьцё сілы—аснова ўсякага жыцця. Так кажа Фіхтэ. У гэтым маім „Я“ зьмяшчаецца для мяне ўсенькі сьвет.

Зьніштожце маё беларускае „Я“, пазбаўце мяне ўсялякага „пачуцьця сілы“, ўсялякага жыцця,—і вы зьніштожыце і ўвесь мой беларускі і ўвесь мой агульны сусьвет.

І наадварот: зьніштожце мой беларускі сьвет, што акружае маё „Я“,—і гэтым самым вы зьніштожыце маё „Я“, пазбавіце мяне самае крыніцы ўсялякае сілы, ўсялякага жыцця... Усё гэта добра ведае сваім інстынктам жываеда, заостраным яшчэ сьвядомай нацыянальнай ідэалёгіяй, распрацаваным у цэлую праграму дэнацыяналізацыі, значыць, зьніштажэньня, асьвячоным рэлігіяна-ізуверскай санкцыяй „вышэйшае культуры“, — той наш вораг, што тут ні на момэнт не задрэмле...

Усё гэта павінен добра разумець і прысвоіць сабе беларускі народ, пастаўлены тутакі ў палажэньне ахвяры гэнага жываеда...

Хто гэта сваячасна зразумее, хто ў свой час асьцеражэцца гэтага жываеда-паралізатара, каршуна-хаатызатара, той жыць будзе...

Што спосабы дзеля самаабароны ёсьць, што гэтыя спосабы—пэў-

ныя і нязводныя—існуюць, за гэта ручаецца ўся гісторыя народаў, уся гісторыя выяўлення Бога ў людзкасці.

Бог ня здрадзіць!

Толькі трэба ўмець знайсці гэтага праўдзівага Бога Волі, які дае вечнае жыццё, і, знайшоўшы, служыць Яму з усей рэлігійнай энэргіяй сьвятое веры і дзел божых...

4.

Злом называе чалавек усё тое, што шкодзе ягонаму жыццю, з чым яго жыццёвая энэргія ня можа справіцца.

Але чалавечая энэргія мае здольнасць расці ў сваёй колькасці і змяняцца ў сваёй якасці, прытарновываючыся да пастаўленых задач.

Значыцца, тое самае зло, якое было гібельным для слабай і няздольнай справіцца з ім энэргіі, лёгка можа быць пераможана гэнаю энэргіяй, калі яна ўзмацуецца і паразумнеець.

Значыцца, справа ня гэтутлькі ў разьмерах таго ці іншага зла, колькі ў распазнаньні яго прыроды і ў павялічэньні кіраванае проці яго разумнае энэргіі чалавека. Пытаньне разьвязуецца, так сказаць, матэматычна.

Гэты, на пагляд, такі прасты вывад даўся, аднак, людзкасці—лянівай і запужанай—вельмі цяжка.

Да самага апошняга часу сусьветнае зло—ў тым ці другім, вонкавым ці ўнутраным аспэктэ—выклікала ў чалавеку адно толькі жакі пужала яго і забівала ягоную энэргію. Памагалі гэтаму і тыя ўнасьледаваньня чалавекам ад перабытных часоў, ды так жорстка панавалі ў сярэднія вякі, не перажытыя да канца яшчэ і намі, лжэ-рэлігійныя прадстаўленьні, што надавалі сусьветнаму злу постаць жывое істоты—Чарта...

І вось праблема барацьбы са злом, з чартом, вельмі доўга разьвязывалася зваротам аб ратунак да Бога, малітваю, мэтадамі сьляпое веры, рэлігійнаю пасыўнасьцяй.

Цяперака, як сказана, задача разьвязываецца мэтадамі прасьветленае навукі, разумнае волі, энэргіі,—матэматычна-актыўна.

Толькі адносна нядаўна, у пачатку 17 стагодзьдзя, гэты новы прасты і пэўны прынцып барацьбы са злом быў пакладзены англііскім філёзафам Бэконам у аснову ўсяго навукова-філёзофскага сьветапагляду новае Эўропы, і, пачынаючы ад гэнага часу, пасьледавальнае прылажэньне сказанага прынцыпу да жыцця давало да нябывалага яшчэ ў гісторыі разьвіцьця тэхнікі, заваяваўшае і прымусіўшае служыць чалавеку самыя варожыя, самыя пагібельныя датульсілы прыроды...

У выніку падчыненьня чалавеку гэнага вонкавага „чарта“ ў пры-

родзе—жыццё і праца людзей сталіся шмат лягчэйшымі, выгаднейшымі. Вызваліўшыся ад рабскае залежнасці ад працы дзеля падтрымання жыцця, чалавек пачаў свабаднай працаваць дзеля паляпшэння і прыхарошання свайго існавання.

У выніку-ж гэтага палягчэла і змаганьне з тымі разнароднымі відамі ўнутранага „чарта“, што так страшэнна пужаў прымітыўна-рэлігійнае выябражэнне вечна атручанага ядамі сьмяротнае знямогі ад непасільнае працы сярэднявечнага чалавека, напалову раздаўленага непамерным цяжарам пабудаванага на ім фэадальна-гатыцкага „Сабору“...

І гэнага ўнутранага „чарта“ хворасцей духа і цела стала ўсё лягчэй і лягчэй перамагаць тэй „сыстэмай норм“, што пакладзена сучаснай рэлігійна-філязофскай думкай у аснову ўсіх практычных дысцыплін, якія маюць на мэце фізычнае, эканамічнае і духовае здароўе чалавека.

У аснову-ж гэтае самае „сыстэмы норм“, гэтага асноўнага „кодексу“ законаў і правілаў нармальнае чалавечае сьвядомасці і паступаньня, пакладзен зусім нядаўна выкрыты і точна сфармуляваны філязофскай крытыкай найвышэйшы закон для чалавека—прыныцы п „духовае актыўнасьці“, які нармуецца унівэрсальным для ўсіх разнародных праяваў гэтае актыўнасьці „прыныпам эканоміі сілы“.

Можна ўстанавіць, як агульны закон для ўсяго жывога сьвету, што ўсюды ў барацьбе перамагаюць формы вышэйшае духовае актыўнасьці. Пры роўнасьці-ж апошняе — перамагае ў канкурэнцыі тая форма, ў каторай гэтая актыўнасьць больш па-сьледавальна падлягае закону эканоміі...

З гэтых двух законаў жывое прыроды няма і ня можа быць выключэньняў!

Так на нашых вачах, пасярод эканамічнага і палітычнага хаосу, пакінутага нам у спадчыну вайной і рэвалюцыяй, якія йшчэ далёка не закончылі свайго цыкля, родзіцца сярод бур і навалніц тая новая „рэлігія радаснага і праведнага (значыць,—маральна-эканамічнага) дзеяньня“, аб якой сто гадоў таму назад, сярод падобнае-ж разрухі, прарочыў Фіхтэ...

„Толькі той будзе спасён, хто, працуючы, ўсёцяж імкнецца ўпярод“... Так пуюць анялы ў Фаўсьце Гетэ, што раней за Фіхтэ прадбачыў паэтычна тую ідэю, якой пазьней ужо філёзаф даў точную формулу.

Вось як яшчэ аб гэтым новым разуменьні Эвангеліі паводле Яна У сьвядомасці новае людзкасці гаварыў больш за сто гадоў таму назад той-жа Гетэ ў відзеньні Фаўста:

„Сам дух мне памагае: я разам здабываю здольнасьць бачаньня і бачу:

„У пачатку было ня Слова, а Дзеяньне!“...

Але, як мы казалі, сучасны філязофскі аналіз выкрыў, што істотай праўдзівага Слова-Лёгоса, Разумнае Сьвядомасьці, Розуму Богага ў чалавеку ёсьць „чыстая дзеяльнасьць“, чыстая Духовая Актыўнасьць. Толькі тым, хто верыць у гэтага праўдзівага Бога, толькі гэтым „новым хрысьціянам“ прыналежыць будучына,—толькі яны ўнасьледуюць жыцьцё вечнае...

Маліцца гэтаму Богу, упадабляючыся Яму сваёй жывой маральнай актыўнасьцю, мы і клічам беларуса.

Толькі гэтым пераможам!...

5.

Як толькі мы праз сказаньня вышэй „паўторныя нарадзіны“—гэтае запраўднае „аб'яўленьне“ ў навалініцах і бурах духовае рэвалюцыі—выйдзем з мёртвага тупіка адарвана-контэмпляцыйнага маралізму ў жывы сьвет творчае актыўнасьці, мы, ня глядзячы на ўсё нашае жаданьне, пад найлепшым мікраскопам, у гэтым разам пагэраклітаўску паймчаўшымся ў-ва мне і навакол мяне жыцьцёвым патоку ня знойдзем ніводнага з тых кусочкаў абсалютнага добра і „хімічна-чыстага“ зла, на якія пабілі сьвет маралісты. Перад намі—ў нас самых і па-за намі—зусім новае „цела“.

Гэтае новае цела і ёсьць жывое жыцьцё.

„Нѣтъ худа безъ добра“—кажа ўцяміўшая гэта народная мудрасьць вялікарусаў.

„Niema tego złego, собу па добре nie wyszło“—паўтарае гэта йшчэ лепей другі народ.

Усё гэта—выяўленьні таго пачатнага оптымізму, які, як мы казалі, заўсёды жыве ў народзе.

Запраўды, у жывым жыцьці ўсё плыве, ўсё жыве, ўсё зьмяняецца, і тое, што сягоньня ў маіх вачах мела ўсе адзнакі зла, заўтра робіцца ачывістым для мяне добром,—і наадварот.

І, значыцца, ўсё найвялікшае, прынцыповае для мяне вагі, пытаньне зьмяшчаецца іменна ў тым, каб дастаць пэўны і точны адказ: ад чаго, ці ад каго залежыць гэнае ператварэньне зла ў добро,—ад мяне, ці не ад мяне, ад маёй волі, ад маіх высілкаў,—ці, наадварот, не ад маіх?...

Груба кажучы, Усход і Захад даюць на гэтае асноўнае пытаньне нашага жыцьця прост процілежныя адказы.

Усход кажа, што ўсе гэтыя ператварэньні жыцьця, якое жывым патокам працякае скрозь нашу выбражальную асобу, пранізваваючы яе то ў аспэкт зла, то ў аспэкт добра, ўсе яны—Вытвар Прыпад-

ку, Лёсу, Бога... ці то „замясьціцяляў“ іх на зямлі—ў пастаці тае або другое вонкавае ўлады, што над намі стаіць. Але яны не залежаць ад чалавека.

Захад навучае, што сам чалавек ня толькі можа ведаць напярод і тварыць сам для сябе прыпадак, ня толькі носіць свой уласны лёс у сваёй сьвядомай волі, ня толькі сам зьяўляецца поўным сваім „начальствам“, але і што, сьцісла рэлігійна выпаўняючы сваёй воляй той закон, які дадзён яму Богам, зьліваючы гэтак сваю маральную волю з воляй Божай, чалавек і па праву і па сваёй сьвядомасьці стаецца сам як-быццам сваім уласным Богам...

Вось гэтак іменна, кажучы каротка, і разьвязывае праблему прыпадку, лёсу, Бога нямецкая філязофія, пачынаючы ад Фіхтэ і канчаючы Марксам...

Веданьне законаў вонкавае і ўнутранае прыроды і мая нічым непераможная маральная духовае актыўнасьць зусім вызваляюць мяне і мой сьвет ад сьляпога прыпадку, і для мяне „зусім зьніштажаецца Лёс“, як кажа Фіхтэ.

Сам Бог, аб якім мы можам ведаць ясна і точно адно толькі яго маральныя наказы, загаданьня чалавеку праз голас яго ўласнага сумленьня, ведаць закон любові і абавязку,—сам Бог ператвараецца ў „Сыстэму Норм“, у „Кодэкс“ гэтых Законаў;—Хрыстос абяртаецца ў любоў, у сабраньне „Запаведзей Блажэнства“, у Нагорную Пропаведзь. Выпаўняючы іх — гэты абавязак і гэтыя нормы блажэнства,—я і жыву запраўдным рэлігійным жыцьцём—працую ў Богу...

Гэта і ёсьць даслоўна і выключна тое, што даў і чаго вымагаў ад чалавека Хрыстос. Гэта і значыць „пакляняцца Богу ў Духу і Праўдзе“...

Гэтае „новае хрысьціянства“ з такою ягонаю смеласьцю, з такою маральнаю паважнасьцю, ўласьцівай нямецкаму генію, разам з самымі крайнімі, гэтак палохаючымі славяніна, вывадамі сваімі бязумоўна варта таго, каб з ім пазнаёміліся беларусы.

У папярэднім выкладзе нашым мы ад сабе дадалі адно слова: любоў.

Нямецкае філязофскае хрысьціянства мала гаворыць аб гэтым зьмесьце маральнага закону: яно гаворыць толькі аб форме яго, аб бязумоўным абавязку бязспыннае духовае актыўнасьці. Але якраз гэты фармальны абавязак адносна да самога сябе, абавязак бязспыннае духовае актыўнасьці—найлепшая школа для славяніна, які, захопліваючыся часта любоўю да бліжніх, мае гэткую схлоннасьць забывацца аб срогай і маральна-вымагаючай любові да сябе самога...

Наша Беларусь знаходзіцца якраз на мяжы паміж Захадам і Усходам; Заходняя бліжэй да Захаду. І яна павінна ведаць заходнія мэтады барацьбы з злом, бо толькі імі пераможа тое зло, якое пагражае ей з бліжэйшага да яе польскага Захаду.

Што-ж патрэбна перш за ўсё дзеля таго, каб я, выпаднікчы загады ясна і точно вядомае мне Вышэйшае Нормы, сам стаўся сваім Правідзеньнем,—зусім выкінуў з свайго духовага жыцця, з свайго сусвету прыпадак і лёс, такія магутныя на Усходзе?!...

Перш за ўсё ў-ва мне павінна быць гэтае маё „Я“. Перш за ўсё патрэбна, каб мая асоба—з тае выбражальнае, нястойкае формы, што гэтак плястычна-слаба воляй, так маральна-бязсільна ў барацьбе на Усходзе,—сталася для мяне найпершай і найбольш бязспорнай рэальнасцю на сьвеце. І мы ведаем, што іменна гэтым першым крокам у Духу і пачаўся на Захадзе той выхад з „Усходу Сярэднявечча“, які пачынае сабой новую гісторыю запраўднага Захаду.

Першае, што, збудзіўшыся, ўчыніла новая ў сьвеце людзей сіла—вышэйшая крытычна мыслячая форма духовае актыўнасці чалавека, уасобленая ў французскім філэзафе і матэматыку, Дэкарце,—было адданьне пад сумліў усяго на сьвеце і ўстанаўленьне таго, што адзінае зьяўляецца абсалютна бязспорным: майго мыслячага, хоць і ў-ва ўсім сумляваючага—ся „Я“.

Я сумляваюся ў-ва ўсім,—значыць, адно, ў чым я не магу сумлявацца,—гэта маё „Я“.

„Я думаю—значыць, я існую“,—гэтак кажа знамянітая формула Дэкарта.—І для кожнага з нас першы крок дзеля прыцыповае магчымасці бароцца са злом дарогай ператварання ў дабро працякае міма нас і скрозь нас жывое, часта варожае нам многаабразнасці сьвету—гэта ўстанаўленьне і ўмацаваньне свайго духовага „Я“, сваёй маральна-актыўнай асабістасці.

Гэтае маё „Я“ прадстаўляе самую істоту майго жыцця.

Па форме гэтае „Я“ ёсьць абсалютная адзінасьць, якая недаступным пазнаньню актам усведамленьня злучае ў сабе, як у цэнтры, ўсю працякающую многаабразнасць сьвету.

Па зьместу гэтае „Я“ ёсьць жывая, актыўная творачая сама сябе з гэтага сьвету „монада“ сусветнае Разумнае Волі—значыць, Божства.

Гэтак навучае і запраўднае Хрысьціянства.

Гэтае жывое „Я“, якое ў-ва ўсенькім жывым сьвеце зьяўляецца нашэльнікам інстынктаў, забясьпечываючых вечнае захаваньне і прадужаньне жыцця,—у чалавека, як сказана вышэй, узвышаецца да сьвядомасці, да духоўнасці, да самаўсведамленьня і ўсведамленьня Бога.

І вось першы інстынкт, які дайшоў у чалавека да свядомасці, кажа нам: беражы адзінасьць свайго „Я“ і будзь напагатові.

Усыпіце вечна настарожанае вока гэтае свядомасці, ап'яніце, прыпыніце гэтую нармальна вечна дзеяльную волю, падзяліце ў часе гэтую нармальна абсалютную адзінасьць (—ёсьць такія спосабы ў ворага, ёсьць гэтакія біялягічныя яды!...) — і вы зразу зруйнуеце жывую сыстэму неабмыльных пачатных інстынктаў жывога твору, патрэбных яму дзеля неабмыльнага распазнаваньня добра і зла, друга і ворага, — зруйнуеце жывы апарат яго пачатнае актыўнасьці, яго так-званую „апэрцэпцыю“, якая ёсьць самай істотай яго жыцця, яго асабістасці.

Гэкім расьцярушаньнем і расчыненьнем яго „я“ вы руйнуеце яго жыцьцё, зьніштажаеце яго асабістасць...

Аб гэнных біялягічных ядах, аб гэнных „расчынцах індывідуальнай і нацыянальнай асабістасці“ мы будзем далей гаварыць падрабна. Цяпер скажам толькі тое, што найстрашнейшым спажіў іх,—страшнейшым... за правакацыю,—зь'яўляецца алькаголь... Тая самая, на жаль, так мілая беларускаму сэрцу, ад простага селяніна да... беларускага пасла ў польскім сойме,—на пагляд, зусім ня страшная,—гарэлка... І не здарма гэты найстрашнейшы духоўна-клетачны яд, гэты запраўдны „чорт“ беларускага сьвету абабраў такую мілую, прыемную форму... Нездарма ўся Заходняя Беларусь напоўнена, наліта да краёў гэтым вырабам... „вышэйшае культуры“, гэтым „як быццам творачым так патрэбны беларусу оптымизм, „узвесьляючым ядам“, — гэтым гістарычным бічом славянства...

6.

Вось, значыцца, бязспынная творчая актыўнасьць, якая чынна змагаецца з злом, ператвараючы яго ў дабро, магчыма тоькі пастольку, наскольку ў ва мне існуе стойкае, духова-адзінае, свядомае сябе, кіраванае законам абавязку маё „Я“.

І тагды, калі мы самі ўзмацуем у сабе гэтае нашае „Я“, перад ім адкрыецца магчымасьць ня толькі плыць па цячэньню гэнага жыцьцёвага патоку, што нясець нас мо да пагібелі, ня толькі распазнаваць, што дабро і што зло, але і плыць проці цячэньня, сваёю ўласнаю сілаю ісьці насустрэч злу, ператвараючы яго ў дабро—сілаю сваёй божскай творчай актыўнасьці.

Іменна ператварэньне зла ў дабро і становіць запраўдную мэту ўсяго жывога, запраўднае прызваньне і найвышэйшае назначэньне чалавека.

Тады ўсё варожае нашаму жыццю, што акружае нас на сьвеце, ўсё тое зло, якое зьмяшчаецца ў нас самых, зьявіцца для нашае маральна-працоўнае, божска-творчае волі як-быццам сыр'ём, якое

мы призваны Богам ператвараць у тое, што можна—у шырокім рэлігійна-гаспадарчым значэнні — назваць дабром, ператвараць ніжэйшыя формы жыцця ў вышэйшыя. Гэта-ж і ёсць высокае, вечнае, кліучае і ніколі нявычарпанае заданне чалавека.

Тая сіла ў чалавеку, што, ніколі ня знікаючы, голасам самога Бога ў нас падбівае нас усьцяж займацца гэтым ператвараннем зла ў дабро, і ёсць разумная энэргія.

Гэтая разумная працоўная энэргія і ёсць тое, што збліжае нас з Богам-Тварцом; яна зьяўляецца запраўдным божскім зачаткам у чалавеку. Усе рэлігіі абразова выражаюць гэта так, што сам Бог няўстанна змагаецца ў сусьвеце з чартом і канчальна перамога яго толькі пры канцы сьвету. Дзеля гэтага кожная наша ўдача і перамога на гэтай дарозе, кожны, найменшы нават, раўнуючы да гэнае вечнасьці барацьбы, крок, усё-ж такі аб'екты ўна прыбліжаючы нас да тае апошняе перамогі, мае ня толькі „маральнае“ але і спраўдзі рэлігійнае, як кажуць, „онтолёгічнае“ значэнне і, як такі, дае нам, быццам самая шчырая малітва, такжа і суб'екты ўную радасьць...

Гэтая спраўдзі-рэлігійная радасьць зьяўляецца як-быццам бясплатным дадаткам да таго практычнага выніку, што дае кожная разумная праца гэткаму веручаму працаўніку ў абшырай майстроўні Божае прыроды...

Гэтая радасьць, быццам ад малітвы, паказуе на тое, што мы гэтак запраўды выпайнем закон і задачу нашага жыцця, разьвіваем у сабе семя тае запраўднае божскае істнасьці, якая збліжае нас з Богам.

Найлепшае азначэнне і выясьненне істоты радасьці даў слаўны філэзаф, жyd Барух Сьпіноза, што, разам з Бэконам, Дэкартам, Джордано Бруно і другімі апосталамі новае Эвангеліі, жыў на рубяжы новых часоў,—Сьпінозаю, ня столькі сьветапагляд каторага, сколькі яго сьветаадчуваньне лягло ў аснову рэлігійнае, філязофскае і палітычнае сьвядомасьці новага чалавека. Сьпіноза кажа, што пачуцьцё радасьці ёсць суб'екты ўнае адбіцьцё ў нашай сьвядомасьці аб'ектыўнага факту росту і расшырэньня нашае душы, разьвіцьця ў нас нашае запраўднае істотнасьці—часткі жывога Божства.

„Dusza gośpie“,—вельмі пекна выражаюцца палякі.

Значыцца, наадварот, наш сум ёсць адбіцьцё ў нашай сьвядомасьці адваротнага працэсу: аб'ядненьня душы, скажэньня ў ёй запраўднага абраза Божага...

Не здарма і старыя, мудрыя ўсходнія багасловы лічылі „панураць“ адным з сямёх сьмяротных грахоў, што напэўна губляць душы...

І мы бачым, што ўсё гэта зусім зыходзіцца з тым, што аб духовай актыўнасьці кажам мы.

Значыцца, тутакі мы маем дзела з запраўды універсальнай цэннасьцяй, супольнай для ўсіх часоў і народаў.

З азначэньня Сыпінозы мы бачым і тое, што толькі тая радасьць запраўды апраўдана, якая зьяўляецца адбіццём аб'ектыўнага факту росту нашае душы, значыць, росту добра—Бога ў сусьвеце.

З гэтага выцякае і той кардынальны для ўсяго нашага разьвіцьця адваротны вывад, што, ня гледзячы на ўсе няпрыхільныя абставіны ў акружаючым нас сьвеце, душугубны сум можна перамагчы, а ўзбагачающую душу радасьць можна выклікаць у сабе сьвядома—высілкам нашае разумнае творчае волі, пакіраванае да ператварэньня ў сусьвеце зла ў добра,—дзеяльным выяўленьнем у нас тае божскае актыўнасьці, якая, узбагачаючы свет добром, гэтым самым узбагачае і нашу душу...

Гэты вывад з вучэньня Сыпінозы і зьроблены для нямецкага сьвету ўсей нямецкай „практычнай (значыць, маральнай) філязофіяй“.

Гэта—тое, што ад жыдоўскага духа трэба ўзяць сабе на неад'ёмную ўласнасьць і беларускаму сьвету, каб ён, радуючыся сваім быцьцём, уцалеў у жыцьцёвай барацьбе.

Удумайцеся ў гэты цудоўны кругаварот актыўнага оптымізму Сыпінозы-Фіхтэ: душа радуецца затым, што яна расьце ў Богу-Прыродзе; ізноў-жа, ператвараючы сьвядомым высілкам свет і сябе ў вышэйшыя формы актыўнасьці, у добра, яна спараджае радасьць... Для гэтага працэсу радаснага росту душы і ператварэньня ў добра ў сусьвеце няма рубяжоў! Адно памагае другому: радасьць—творчасьці і духоваму росту, і наадварот.

Усё гэта вынікае з тае асноўнае ідэі Сыпінозы, якая лягла ў аснову нашае сьвядомасьці: што наша любоў да Бога, нашае дзеяльнае імкненьне да Яго ёсьць нішто іншае, як любоў і імкненьне Бога да самога сябе, бо наша душа і Бог—гэта адна і тая-ж самая істота сусьвету...

Кожнаму беларусу трэба крэпка сабе ўсёю гэта і крэпка верыць у гэтага вечна-творачага Бога, што жыве ў нас! Верыць і ведаць, што для гэтаі, рэлігійна прызначанай тварыць свет, актыўнай энэргіі чалавека няма і ня можа быць ніякіх перашкод і забаронаў у сусьвеце!

Гэтая энэргія, быццам чарадзействам, перамагаючы перашкоды, можа прыймаць самыя неспадзейныя формы, самыя нябывалыя дагэтуль трансфармацыі. Гляньце, як гэтая многаабразная энэргія нічым непераможнае жыцьцёвае актыўнасьці прабіваецца нават скрозь тыя перашкоды, што ёй так часта стаўляе прырода: сыяпы ад ураджэньня навучаецца чытаць дотыкам; глухі разумее

мову па руху вустаў; нямі размаўляе знакамі — пры помачы пальцаў...

І ўсё гэта дзеля таго, каб забяспечыць перадачу ў сусьвеце таму, хто запраўды служыць гэтаму праўдзіваму Богу.

Гэтая пачатная адзіная энэргія Духа ў чалавеку даўно ўжо — быццам упаўшая з неба зорка — разсыпалася на вечна паланеючыя ў чалавечым духу рознакалёрнымі агнямі „другарадныя зоры“, — кажучы філязофскім языком: „дыфэрэнцыравалася на функцыі разузнае сьведомасьці“, — на навуковае мышленьне, на этычнае будаваньне і ўзгадаваньне грамадзянства людзей, на мастацкую творчасць, на гаспадарчую рэарганізацыю сьвету, на рэлігійнае завяршэньне сусьветнае Сьвятыні... І ўсе гэтыя паасобныя функцыі служаць у чалавека дзеля аднае мэты: каб вызваліць яго дух, перамагчы ў сусьвеце зло, ператварыць яго ў дабро...

Вось тыя непераможныя для ворага дарогі і мэтады... І ўсе яны павінны быць ужываны паасобку і разам.

І той вораг, каторы будзе змагацца з Беларускамі народам супраць гэтых мэтадаў Божых на зямлі, — той сам будзе пабіты Богам. Для яго, ворага Беларусі, як для ворага самога Бога Жывога, няма і ня можа быць зьмілаваньня!...

І хто скажа нам, што, калі мы, беларусы, у саюзе з гэтым Богам пойдзем проці тых нашых ворагаў, што йдуць проці гэтага Бога, — дык мы будзем пераможаны?!...

7.

Магутным будзіцелем, пабудзіцелем і саюзьнікам падунаўшага або заснуўшага ў народзе пачатна-біялягічнага оптымізму зьяўляецца нацыянальнае пачуцьцё і нацыянальная ідэя.

Дый гэта зразумела. І адзін, і другая, так сказаць, ператвараюць пачатны, „натуральны“ оптымізм у вышэйшую — больш сьведомую і трывалую, болей духоўную форму яго. Яны твораць і ўскармліваюць „нацыянальны оптымізм“ народу. Кожнае малое чалавечае „я“, пачуваючы сябе часткаю вялікага „Я“ — нацыянальнага, набывае і больш „пачуцьця сілы“. Ад гэтага ўзрастае і пашыраецца само сабой гэнае маё малое „я“, каторае, як мы ведаем, паводле Фіхтэ, і ёсьць маё „пачуцьцё сілы“, самы „прынцып майго жыцьця“...

Ясна, што нацыянальнае пачуцьцё дае асобнаму чалавеку прыраўнаны „прынцып жыцьця“, дужэйшае „пачуцьцё сілы“, — узбагачывае ягоную душу.

Але мы ведаем, што, паводле Сьпінозы, побач з гэтым аб'ектыўным ростам сілы маея душы, побач з узбагачаньнем яе, неабходна адбываецца і прапарцыянальнае нарастаньне ў-ва мне радасьці.

Гэтая радасьць, гэты нацыянальна абаснаваны оптымізм чалавека больш трывалы і больш стойкі, чым оптымізм натуральны, бо

знаходзіць для сябе новыя, раней няведаныя, больш стойкія падставы ў нацыянальнай лучнасці, у ўсенародным жыцці.

Такім спосабам, ужо самым фактам нацыянальнага самапачування, фактам усведамлення кожным асобным „я“ сваёй арганічнай адзінасці з вялікім нацыянальным „Я“, крытычна-трывала ўзвышаецца жыццёвы оптымизм у загнаным, панураным дагэтуль народзе.

Кожнаму ясна, што гэны рост народнага оптымизму — запраўды і практычна абаснаваны, бо точна адпавядае росту рэальнае сілы народу, аб'яднанага ў моцны, нацыянальна спаяны арганізм.

Такі спаяны сувязяй нацыянальнага пачуцця народ прадстаўляе ў жыццёвай барацьбе непараўнана вялікую сілу, чым народ, які зьяўляецца, паводле выражэння біалёгаў, толькі „калёній“ аднаго тыпу, толькі „этнаграфічнай масай“ — нечым кшталтам лесу, які можна ссячы дрэва за дрэвам, — лесу, у якім кожнаму асобнаму дрэву не баліць, калі сякуць яго суседа-аднаплемёніка.

Тое самае трэба сказаць і аб тым, што называецца „нацыянальнай ідэяй“.

Канчальная мэта кожнае жыццёвае задачы ці то ў асобнага чалавека, ці то ў суцэльнага народу, прадстаўляецца ў пастаці тае ці іншае ідэі.

Ідэя як-быццам асвятляе святлом болей ці меней далёкае ад нас мэты ўсю дарогу для нашае энэргіі, што звычайна пачынае працаваць як-быццам упоцёмках, кіруючыся болей ці меней „няясным пачуццём“, „цёмным“, ды заўсёды правільным інстынктам жыцця.

Пакуль энэргія чалавека ці народу — яшчэ ў сфэры „пачуцця“, несвядомага інстынкт — дзеець як-быццам упоцёмках, яна, пры ўсёй сваёй, так сказаць, „тэхнічнай неабмыльнасці“ прыроднага інстынкт, лёгка можа быць абаламучана, пакіравана на фальшывую дарогу, — нават на дарогу самагубства...

З жыцця кузулек мы ведаем, як часта іх несвядомыя інстынкты, іх неасвечаная святлом разумнае свядомасці энэргія, нават неабмыльна правільна выпайняючы закладзеную ў іх прыродай „праграму“ дзейнасці тае ці іншае сыстэмы органаў, вядуць кузульку ці засуджаюць яе патомства на пагібель...

Каб не рабіць больш зложных даследаў, даволі прыпомніць вядомы ўсім, асабліва яркі для нас, прыклад, як у начы лятуць на агонь матылькі, гінучы, як ахвяры ашукаўшага іх „фальшывага сонца“...

Гэтак сама і чалавека, і цэлыя грамадзянствы можа загубіць пастаўленая перад імі — ўпоцёмках несвядомага інстынкт — фальшывая ідэя, якая паказуе фальшывую дарогу і разыходзіцца з праўднай мэтай закладзеных у іх прыроду інстынктаў.

Асноўным зместам нацыянальнае ідэі ў такіх паняволеных і падзеленых народаў, як народ Беларускі, зьяўляецца ВОЛЯ.

Калі самы мэтад духовае актыўнасьці, які творыць бязвыключна ўсе матэрыяльныя і нематэрыяльныя цэннасьці ў сусьв це, даючы мне ў дадатку пачуцьцё рэлігійнае радасьці супрацоўніцтва з самым Богам-Тварцом, прынцыпова магчымы толькі ў жалезнасьці ад маеі свабоды; калі, як мы пабачым далей, асноўным сэнсам агульна-людзкае гісторыі зьяўляецца „самавызваленьне Сусьветнага Духа, што жыве ў людзкасьці“,—дык ня можа быць ніякага сумліву ў тым, што ідэя нацыянальнага вызваленьня, ідэя незалежнасьці народу, стварэньня ім для сябе і з сябе свайго ўласнага гаспадарства—гэтая ідэя правільная, справядлівая.

Гэтая ідэя, значыцца, ня можа быць у супярэчнасьці ані з заложаным у прыроду чалавека інстынктам, ані з маральным законам, каторы, як далей пабачым, ёсьць сама воля, ані з гістарычным прызваньнем народу, ані з агульнай задачай, інтарэсамі і рэлігійным назначэньнем усяе людзкасьці.

Вольная, незалежная, непадзельная Беларусь—гэтая ідэя, гэтая ідэальная мэта павінна крэпка ўкараніцца ў сьвядомасьці кожнага беларуса і павінна ўсьцерагчы яго ад усіх „фальшывых сонцаў“, якімі яго ворагі, удаўшы прыцеляў, заманіваюць і баламуцяць яго „цёмныя інстынкты“, яго „няясныя пачуцьці“. Пытаньне можа быць толькі аб тым, якімі дарогамі найбліжэй і найпэўней дайсьці да гэтае мэты поўнага ўнутранага і вонкавага вызваленьня Беларускага народу.

Вось аб гэтым і вядзецца наша гутарка.

Раз рост беларускае народнае сілы і народнае радасьці — гэты залог будучага народнага вызваленьня — магчымы, як і ў кожнага другога народу, толькі ў арганічна аб'яднаным нацыянальным „Я“, дык ясна, што першая задача збудзіўшагася зо-сну народу—гэта выкарыстаньне ўсіх мэтадаў і ўсіх спосабаў, якія выдуць да такога нацыянальнага аб'яднаньня.

І наадварот: дзеля тае-ж прычыны, наагул, найлепшым і унівэрсальным мэтадам паняволеньня і зьніштажэньня таго ці іншага народу зьяўляецца мэтад падзелу.

Ваенная акупацыя краю, як гэта беларусы ня раз ужо добра спазналі на сабе, заўсёды і пачынаецца з забароны фізычнага руху, нават пераходу з аднае вёскі ў другую,—з захопленьня акупантамі ўсіх прыладаў дзеля язды, з увядзеньня сыстэмы „пшэпустэк“ і г. п..

Паралізацыя ўсялякага руху ў народным арганізьме—першы крок ворага-жываеда дзеля пажраньня і спакойнага ператраўленьня ахвяры...

Дагэтуль Беларускі народ ня веў яшчэ актыўнае барацьбы з шкоднікамі сваёй актыўнай энэргіі, свайго беларускага „абраза агульна-людзкага Бога“, мэтадамі аб'яднанага колектыву, сіламі і засобамі свайго нацыянальнага „Я“. Ен толькі з уласывай яму, задзіўляючай сілай асыміляцыі глытаў у сваім жывым моры ўваходзіўшыя ў яго чужыя элементы, — як польскую шляхту, так і маскаля-старавера і другіх. Цяперака беларусы першы раз прымушаны хапіцца за гэты новы для іх спосаб барацьбы.

Оптымiзм Беларускага народу доўгі час быў спараліжаваны якраз тым, што народ, быццам лес, быў пазбаўлены руху, быў пазбаўлены магчымасці актыўна змагацца з асноўным злом свайго падзелу, сваёй штучна падтрымліванай нярухомасці і пасыўнасці, што забівалі ў ім пачуццё сваёй сілы і сьведомасць нацыянальнае адзінасці.

І тутак, як мы ведаем, ратунак прыйшоў як-быццам зверху — з Духа...

Першаю сілай, якая, яднаючы народ, узгадоўвае яго „пачуццё сілы“, творыць у ім неабходны дзеля далейшага росту, дзеля сьведомага барацьбы за сваё вызваленне, жыццёвы оптымiзм, зьяўляецца паэзія.

Не здарма і самае слова „паэзія“ значыць па грэцку „дзеянне“, творчасць, — г. ё. іменна тое самае божскае дзеянне, тварэнне, якое выкрыта „новым хрысціянствам“ у „Слове“ эвангеліста Яна, — тая самая „духовая актыўнасць“, якую мы тутак прапаведуюем.

Дый мы ведаем з уласнага прыкладу Беларусі, што першым выяўленьнем народнага прабуджэння быў якраз магутны расцвёт паэзіі, які і цяпер творыць і вырашчывае народную душу, выяўляе і творыць нацыянальнае аблічча беларускага зборнага „Я“.

Кожын Беларус ведае, якая бадзёрая, амалажаючая, пабуджаючая жыццё і веру ў сябе сіла плыве ў ягоную душу з жывых крыніц роднае стыхіі гэтае яго нацыянальнае паэзіі.

І мы, калі-б нават ня былі знаёмы з новай беларускай паэзіяй, загадзя неабмыльна маглі-бы сказаць, што паўтараныя наводле народнае традыцыі (якая, на жаль, падтрымліваецца і сучаснымі абставінамі народнага жыцця) нязьменныя жалбы на „долю“ і „няволю“ заліваюцца тэй магутнай стыхіяй новага, паэтычна, значыцца, духова-дзеяльна апраўданага нацыянальнага оптымiзму, якім гэтая паэзія пранікнута ў самай істоце свайго жыццёвага „тону“.

Адзінокія, чужыя тлеўшыя ў душах іскры разгарэліся першы раз у вялікі пажар ад гэтага жыватворнага полымя паэзіі... І гэта зразумела.

Паміма таго, што загаварыла маўчаўшае дагэтуль вялікае народнае „Я“, якое пашырыла і ўзбагаціла асобныя душы, спла-

віўшы агнём паэзіі паадзінокія „я“ у вялізарную нацыянальную суцэльнасьць,—ня менш важна і тое, што, як кожнае асобнае „я“, так і вялікае „Я“ народу, першы раз пачулі сябе, прайшоўшы „скрозь полымя паэзіі“, ня толькі „паэтамі вершаў“, але і „паэтамі жыцьця“, паэтамі ўласнае душы,—адчулі ў сабе магчымасьць і волю стацца актыўнымі тварцамі свайго ўласнага лёсу, сваёй „долі“ і сваёй „волі“...

Гэта новая радасьць, новы паэтычны оптымізм аб'ектыўна і апраўдваецца тым, што тут, у паэзіі, знойдзены ўрэшце той новы правільны мэтад духовае актыўнасьці, новая правільная дарога дзеля выхаду з рабства ў прыроды і ў „пана“, выхаду з таго „кола вечных паўтарэньняў“ — „Адвечнае песьні“ расьліннага, несьвядома-працоўнага жыцьця, з якіх, здавалася, ня было нікага выхаду...

Гэтая новая, запраўды людзкая радасьць нарадзілася пачаткова з таго, што зьліцьцё ў паэзіі паадзінокіх „я“ ў вялікае нацыянальнае „Я“ народу скранула ўрэшце народ з мёртвага пункту, раскрыла „выхад з прыроды ў гісторыю“, — інакш кажучы, адкрыла дарогу да духовага росту, разьвіцьця і, значыцца, да самавызваленьня, да спаўненьня народам свайго божскага прызваньня ў сусьвеце.

Гэты новы, выкрыты ў паэзіі, мэтад ня толькі самаўсьведамленьня, але і саматварэньня і ёсьць той найпраўдзівейшы, непераможны, але ўсё перамагаючы мэтад духовае актыўнасьці, аб якім і йдзе ў нас гутарка.

Мы бачым, насколькі аб'ектыўна і маральна абаснаваным зьяўляецца той сьветлы оптымізм, каторы, як жывая благадаць запраўднага Бога Жыцьця, Сьвятла і Радасьці, сплывае ў душы Беларускага народу ад яго паэзіі.

Але нацыянальная паэзія робіць толькі першы крок на дарозе да народнага саматварэньня, даючы народу першы раз пачуць сябе сваім уласным тварцом,—яна дае чалавеку і народу толькі пачатак заўладаньня акружаючым іх, іх уласным, па праву ім прыналежным, ды, на жаль, захопленым другімі, сьветам,—правільна паказуючы мэтад заўладаньня перш за ўсё сваімі ўласнымі сіламі, мэтад бязмежнага росту апошніх — у нацыянальнай адзінасьці і разьвіцьці.

Другі крок на гэтай дарозе робіць крытычнае самаўсьведамленьне народу.

У паэзіі выяўляецца, заражае і будзіць прыспаннае душы душэўная актыўнасьць народу; ў новай задачы крытычнага маральнага самааздараўленьня народу выступае, як магутны дзеяч, духовае актыўнасьць апошняга.

Народ, які зрабіў хоць адзін крок на гэтай новай дарозе маральнага саматварэння, ужо ніякімі сіламі — ні ўплывамі, ні гвалтам, — ня можа быць забіты, паняволены ці дэнацыяналізаваны. Як толькі ён стаўся сваім уласным сьведомым духовым тварцом, дык ужо ніякая вонкавая сіла на сьвеце ня здолее перарабіць яго на свой капыл, скажваючы ў ім яго ўласны, індывідуальны абраз Божы.

Наадварот: ад гэтага іменна момэнт, чым цяжэйшымі робяцца зьдзекі і гвалты, тым мацнейшы адпор яны выклікаюць, тым шырэй расьце нацыянальная сьведомасьць. Гэта і знача, што ўся справа, ўся барацьба перайшла ў краіну Духа, дзе мэтады гвалту зусім бязьсільны...

Гэта — затым, што такі народ — нават у рабстве — стаецца ўжо вольным у духу...

Ад гэтага момэнт для яго канчаецца пэрыяд падчыненя і дрэсіроўкі, а наступае час культуры і фармаваньня.

Першы раз пачуўшы сябе вольным інструмэнтам Божскае волі, народ пачуе нешта вышэйшае, чым „натуральны“, чым збуджаны пазэіў нацыянальны оптымизм, нешта вышэйшае і мацнейшае за гэнае „адбітае“ пачуцьцё радасьці пашырэння душы: ён пачуе ў сабе чалавечую годнасьць і пашану да сябе, як да вольнага, сьвята выпашняючага маральны абавязак супрацоўніка самога Божства ў сьвеце.

Аглядзеўшыся навакол сябе і заглянуўшы ў сябе, ён першы раз убачыць усю тую агіду, у якой ён жыве, і — пасля такога маральнага перараджэння — пачне з усёй энэргіяй перараджаць на новых асновах усё сваё ўнутранае і вонкавае жыцьцё...

„Інстынкт самапаважаньня — вагар маральнасьці“. „Разьвіцьцё самапашаны — першая ступень маральнага узгадаваньня“. Чалавек, які пачуў пашану да сябе, стаецца, паводле вельмі пекнага выражэння расейскага пісьменьніка Гэрцэна, „непапраўна чалавекам“. Ён будзе рабіць дабро ня дзеля нейкіх староньніх мяркаваньняў, а толькі дзеля пашаны да добра і паважаньня самога сябе.

Як толькі народ пачынае вытвараць з сябе такіх маральна перарадзіўшыхся, дайшоўшых самапашаны дзеячоў, дык толькі тады пачынаецца і новае духовае, праўдзіва маральнае фармаваньне яго. Той стан самапагарды, якім пачынаецца гэтая новая маральная эра ў разьвіцьці прывыкшага да няволі народу, — пры сьвятле збудзіўшагася да ўлады ў чалавеку сумленьня, збудзіўшагася ў ім імкненьня да самапашаны, — робіцца так бязьмерна цяжкім, што аставацца далей у ранейшым стане маральнага застою для яго ўжо немагчыма...

Пачынаецца ўзгадаваньне народу прыкладам тых выйшаўшых з яго лепшых яго прадстаўнікоў, якія самым сваім жыцьцём, а ня толькі сваімі прамовамі і пісьаньнямі, навучаюць народ...

У жыцці такога народу пачынае тварыцца тое, без чаго няма і ня можа быць ні запраўднага агульна-нацыянальнага жыцця, ні запраўднага духовага аб'яднання, ні запраўдных народных дзеячоў, — пачынае тварыцца публічнасць народнага жыцця, яго грамадзкасць.

Поўная публічнасць ёсць той варунак, адкрытая грамадзкасць ёсць тая асярэдзіна, якія і робяць магчымым уплыў маральнага прыкладу правадыроў народных, а гэтым і пачынаецца самаўзгадаванне народу. Толькі тады, як у народзе пачалося гэтае грамадзкае самаўзгадаванне ў атмасферы поўнае публічнасці, ён, народ, як Натан Мудры ў вядомай драме нямецкага пісьменьніка Лесінга, здабыў права сказаць: „Няхай нас чую ўсё сьвет!“

І такі народ можа быць пэўны, што ўсё сьвет яго пачуе, ня глядзячы на тых паліцэйскіх жывадзёрні, у якіх заглушаецца голас яго прадстаўнікоў...

Наш народ, у асобах сваіх найлепшых прадстаўнікоў, ужо пачуў у сабе гэту самапашану, і іх вустамі ён ня будзе паўтараць гадкія і надаеўшыя „жаласлівыя“ словы аб тым, што „вось Пілсудскі абяцаў, казаў: роўны з роўнымі, вольны з вольнымі... а цяпер...“

Ён зразумеў усю пустату і даремнасць гэтых слоў, і самапашана не пазволіць яму паўтараць іх...

Але дарога, што павінна давясці да перамогі ўсёе сумы беларускага нацыянальнага зла, да дасяжэння нацыянальнага ідэалу, — даўгая і цяжкая.

Удача на гэтай дарозе цалком будзе залежаць ад таго, якімі мэтадамі Беларускі народ будзе змагацца з акружаючым яго злом, творачы навакол сябе свой нацыянальны сусьвет і гэтым самым падчыняючы сабе тое, што прыналежыць яму па праву прыроды, па Божым і людзкім законам, ды што, на жаль, яму, як і кожнаму паняволенаму народу, прыходзіцца заваёвываць нанова...

У новым, „надпрыродным“ сьвеце, які на нашых вачах будзе грамадзянствамі людзей, у іх канкурэнцыі, няма і ня можа быць тае вечнае і „святая ўласнасць“, на якой апіралася даўнейшае грамадзянства старога ладу. І гэта адносіцца ня толькі да ўсіх відаў „капіталу“, але, на жаль, і да ўсіх відаў „найсьвяцейшых“ і „неад'ёмных“ „правоў чалавека і грамадзяніна“. Кожную сваю ўласнасць, кожнае сваё права прыходзіцца як-быццам што-дня заваёвываць сабе нанова...

Тое-ж трэба сказаць і аб так-званых „правах народных“. Права на народную зямлю, на сваю бацькаўшчыну, на сваю мову, культуру, — на самавызначэнне, на вольнае развіццё, нацыянальнае аблічча і г. д. — усе гэтыя правы цяпер ня толькі „бяруцца з бою“, але і валаданьне імі ўсёяж трэба падтрымліваць заўсёды

напружанай энэргіяй, вечнай духовай актыўнасьцяй, як-быццам запраўды кожную часіну заваёвываць нанова — пасярод вечнае канкурэнцыі народаў.

Як толькі народ, нават той, які мае так-званую „сувэрэннасьць“, пачынае адставаць, духова абленівацца, як толькі ён губляе сваю творчую, працоўную актыўнасьць, — дык ураз-жа пачынае губляць часткамі сыярыша фактычную, а пасья і юрыдычную „ўласнасьць“ нават на сваю ўласную дзяржаву... Яго тэрыторыя, яго „натуральныя багацьці“ пераходзяць да дужэйшых канкурэнтаў, якія маюць вышэйшую духовую актыўнасьць і ўлажылі ў яго зямлю капітал сваёй энэргіі. Народ пападае перш у эканамічнае, а пасья і ў палітычнае рабства ў народаў з вышэйшай актыўнасьцяй... І гэтага закону ня спыніш, ня зьменіш ніякімі „пунктамі Вільсона“, не затрымаеш на т „прызна-
нымі „de iure“ граніцамі!...

У гэтай канкурэнцыі найстрашней тое, што, — як гэта ні дзіўна і ні крыўдна, — ані для чалавека, ані для цэлага народу не зьяўляюцца „сьвятой“ і нязыменнай уласнасьцяй ані самі яны, ані іх уласная духовая — індывідуальная, нацыянальная, — асабістасьць, калі яе, як і кожную іншую ўласнасьць, ня будзем што-дня заваёвываць нанова сваёй уласнай творчай працай. І кожны з нас у кожную часіну можа папасьці ў такое, ці іншае рабства.

Ведама, свая дзяржава — гэта вялізарная сіла, вялізарнае дабро для народу. На жаль, і гэту ўласнасьць — гэту найвялікшую цэннасьць народную — ня толькі трэ ўмець удзяржаць у сваіх руках, але яе ўдзяржаць якраз і найцяжэй за ўсё на сьвеце.

Перад нашымі вачыма — найбольш пераконьваючы доказ таго, як мала аднаго толькі акту „ўваскрасеньня з мёртвых“, як нястачны нават найінчасьлівейшыя, казачныя вонкавыя варункі, як не ратуе палажэньня нават перагрэты містыцызм і мэсіянізм, але ня маючы маральнага абаснаваньня, нацыянальны оптымізм, — тады, калі йшчэ трэба дабіцца, каб падараваная, ці верненая дзякуючы гістарычнаму крыжэю свая ўласная дзяржава сталася запраўды трывалым нацыянальна-палітычным фактам...

Як у прыродзе наагул, так і ў „другой прыродзе“ — у грамадзянстве людзей — няма і ня можа быць ніякіх „купчых крэпасцяў“, ніякіх „даравізнаў“, ніякае „статычнае раўнавагі“... Раўнавага ў іх — заўсёды рухома я, — „кінэтычная“, як кажуць фізыкі. Гэта значыць, што — пачынаючы ад найпрасьцейшых целаў неарганічнае прыроды і канчаючы найвышэйшымі і найбольш зложнымі сацыяльнымі арганізмамі, — усюды йдзе барацьба і канкурэнцыя жывых сіл, і кожнае дадзенае цела — гэта істнуючая толькі ў дадзены момант іх рухомае раўнавага.

У гэтай барацьбе перамагаюць, як мы ўжо ведаем, толькі сілы вышэйшага напружаньня, толькі энэргія вышэйшае актыўнасьці. У-в а

ўсёй прыродзе няма нічога раз назаўсёды дадзенага, устаноўленага... Усё толькі зададзена, як задачы, якія трэба ўсыяж разьвязываць... Нават самая „нацыянальнасьць“, нават „нацыя“, — як гэта на першы пагляд ні дзіўна, — ня ёсьць ані поўная ўласнасьць, ані раз назаўсёды дадзены натуральна-гістарычны факт, а ёсьць вечна творанае духовай актыўнасьцяй грамадзкае зьявішча.

Адзін з найсьвятлейшых і найдасьціпнейшых геніяў Францыі, Рэнан, у вядомай сваёй публічнай лекцыі на тэму: „Што такое нацыя?“—зусім справядліва кажа, што нельга знайсьці ніводнае сталае і істотнае адзнакі, каб даць азначэньне „нацыі“. Як толькі народ уваходзіць у вышэй сказаны працэс разьвіцьця паводле закону канкурэнцыі, дык ураз-жа ўсе геаграфічныя, расавыя, этнаграфічныя дзяржаўныя адзнакі, выдзяляўшыя яго датуль спаміж другіх народаў, стаюцца плыўкімі, зьменнымі... Народ стаецца тым, чым ён сам сябе штодзённа робіць. І Рэнан лічыць магчымым даць толькі гэткае фармальнае азначэньне нацыі: „Нацыя—гэта штодзённы плэбісцыт“,—кажа Рэнан.

Прыналежнасьць да тае ці іншае нацыі, маё „вольнае“ самавызначэньне—гэта просты і нямінучы вынік сталых уплываў, якія маё „я“ што-дня прыймае ў сябе ад тае асярэдзіны, дзе я жыву, ад таго грамадзкага колектыву—таго вялікага „Я“, да якога я прыналежу,—зусім не абавязкова ад гаспадарства!... Газэта і кніга, абставіны жыцьця, вышыня падаткаў, грашовыя знакі (марка!), абвешчэньне таго ці іншага новага закону, загад адміністрацыі, тэатральная навінка, дыпламатычная ўдача ці няўдача, трываласьць і бяспечнасьць вонкавых граніц, — уся многаабразнасьць штодзённага ўплыву на мяне паадзіноках праяваў агульнага жыцьця ў дадзены колектыве і выклікае ў-ва мне „штодзённым плэбісцыт“, штомінутнае маё „самавызначэньне“, у выніку каторых у тысячах такіх-жа адзінак, як я, і складаецца тое, што называюць цяпер „нацыянальнасьцяй“. А з гэных адзінак фармуюцца сучасныя „нацыі“.

Зьмяніце агульную сыстэму гэтых уплываў, замяніце адну іх „сымфонію“ другою,—і ўся мая „нацыянальнасьць“ дадзенага мамэнту перацёрпіць сур'ёзную спробу...

Ясна, што і тут закон канкурэнцыі, адноснае цэннасьць гэтых „сымфоній“ і трываласьць гэтых „нацыянальных сыстэм“, іх здольнасьць выклікаць у сваіх грамадзян „штодзённы плэбісцыт“ наагул на іх карысьць—іграюць шмат вялікую ролю, чымся геаграфічныя, пачатна-біялягічныя, нават рэлігійныя адзнакі і розьніцы, што сьпяраша вытваралі тыя ці другія колектывы людзей — „нацыянальнасьці“.

Беларускі сьвет, адражаючыся дзеля гістарычнага жыцьця, так-

сама падпадае пад дзейнасьць гэтага неўмалімага закону „штодзеннага плебісцыту“.

Дзеля таго, каб стацца „нацыяй“,—значыць, тым, што французы называюць „nation“, каб стацца самастойным, грамадзка арганізаваным, дзяржаўна незалежным народам, беларусы павінны самі тварыць свой сусьвет, сваю ўласную „сыстэму ўплываў“, усьцяж тварыць сваю няўстанна канкуруючую з другімі—„нацыяналізуючымі“—ўплывамі „нацыянальную сымфонію“, свой „штодзены плебісцыт“,—павінны самі тварыць беларускую „нацыю“.

Можна сказаць, што, пры ўсім жаданні і імкненьні раздавіць і разбурыць нацыянальнае саматварэньне беларускага сьвету, акружаючы яго польскі сьвет, з уласьцівым яму нацыянальным самаасяляленьнем і маральна неабаснаваным оптымізмам, ня глядзячы на ўсе вялізарныя плюсы, якія дае яму адносна высокая культура і апарат яго „ўласнага“ гаспадарства, наагул, на здзіў няўдачна, прост фатальна і самагубна карыстаецца гэтымі сваімі перавагамі, дасягаючы адваротных вынікаў...

Нястача, далікатна кажучы, маральна-дзяржаўнага „самаагранічэньня“ і тутака імсьціцца за сябе, як у-ва ўсім другім...

Мы ня будзем тутака драбязова затрымлівацца над гэтым пытаньнем, але з поўным правам можам сказаць, карыстаючыся тэрміналёгіяй Рэнана, што „штодзены плебісцыт“ сярод беларускага насяленьня нашае Заходняе Беларусі адбываецца не на карысьць польскае нацыі...

Вось-жа для беларускага „нацыяналіста“, ня глядзячы на ўвесь той уціск, які цяпер церпіць Беларускі народ у Польскай Рэспубліцы, няма ніякае прычыны дзеля безнадзейнасьці: варункі тэй канкурэнцыі, што йдзе паміж бедным беларускім сьветам і „багатым“ польскім за душу беларускага селяніна, выраўніваюцца...

Польская ўлада ў фатальным асьляпленьні маніцца сама развязаць—і то раз назаўсёды—справу „нацыянальнага плебісцыту“ ў Краю, „сыстэму ўплываў“ замяніўшы тут „сыстэмай прымусу“... „Удача“ так-званага „віленскага плебісцыту“ падае і тут ей надзеі... Толькі-ж яна забываецца, што, згодна з Рэнанам, аднаразовых плебісцытаў цяпер больш ня бывае, што „нацыя“ вызначаецца толькі ў „штодзеным плебісцыце“... А гэты апошні, як ужо сказана, з кожным днём лішніх гвалтаў, з кожным... „новым курсам“ польскае маркі ўсё больш рашуча выказваецца проці польскага сьвету і за свой—беларускі...

Польская ўлада тут даўно ўжо сама сябе завяла ў тупік, ці ў зачарованае кола, з якога і няздольна і ня хоча выйсьці; далейшая палітыка рэпрэсій, праўда, стрымлівае тварэньне і рост беларускага сьвету, але затое ўсё больш рэзка той „штодзены плебіс-

цыг“ беларускага насялення высказываецца проці польскага сьвету, ізноў-жа спыненне ці аслабленне палітыкі нацыянальнага упіску ўраз-жа ўзмацуе і прысьпешыць рост самастойнага беларускага сьвету... Нягодны мэтад заўсёды, як пабачым і далей, заводзіць у падобнае „кола“.

Усё гэта служыць за падставу дзеля „нэгатыўнага“ оптымізму беларусаў: з жывым народам „сыстэмай гвалтаў“ нічога нельга зрабіць...

Але сам народ павінен быць жывым дзеля таго, каб далей расьці і разьвівацца. Жывых мы і клічам да будавання новых вышэйшых непераможных форм жыцця.

„Vivos voco!“

8.

Возьмем найпрасьцейшыя прыклады,—паглядзімо, якімі мэтадамі можна наагул змагацца з злом, і выкроем з поўнай ачывістасьцяй усю перавагу мэтаду маральна-працоўнае актыўнасьці, які мы тутакж радзім прысвоіць сабе. Беларускаму народу.

Холад—найбольш бязспрэчнае зло спаміж усяго таго, што пагражае жыццю чалавека.

Каб не цяпець ад холаду, можна перш за ўсё і найпрасьцей за ўсё—фізычна ўхіліць, „зніштожыць“ гэтае зло вонках: напаліць у печы і ня выходзіць з цёплае хаты, саграваючыся звонку.

Але можна сагрэцца і інакш: рухам, працай, вытвараючы цяплыню ў самым сябе. Можна выпрацаваць у сваім арганізьме сталую процідзейнасьць вонкаваму холаду, перамагчы гэтае зло,—ня пускаючы яго ў сябе, прымусіўшы яго аставацца вонках і зрабіўшы яго нястрашным: можна, як кажуць, загартвацца, закаліцца ад холаду.

Можна, урэшце, угрэцца яшчэ прасьцей: выпіць гарэлкі...

Найбліжэйшы вынік усіх трох спосабаў змаганьня з злом холаду—як-быццам той самы: холад пераможаны, і я угрэўся. Але разгледзім кожны з гэтых спосабаў асобна.

Першы спосаб—спосаб фізычнага зніштажэньня зла вонках мяне, на пагляд,—самы радыкальны. Скажам яму нават модны камплімент: назавем яго—„рэвалюцыйным“!...

Аднак, аказваецца, што спосаб гэты—каштоўны, бо вымагае, каб загадзя быў прыгатаваны запас гаручага матэрыялу, запас загадзя змагазынаванае ў паліве працы, і з гэтае прычыны ён даступны ня кожнаму, асабліва цяпер, калі сажань дроў каштуе міліёны марак...

Гэты спосаб—рэвалюцыйна-каштоўны ня толькі затым, што фізычна зніштажае зло холаду, зужываючы пры гэтым эквівалентныя скоьлькасьці запасу гатовага добра і ня творачы нічога новага, але і затым, што родзіць у чалавеку прывычкі, якія могуць даваць проста да рэвалюціі.

Бо, калі мой запас дроў скончыцца, дык гэты спосаб прымусіць мяне і далей паліць усё, што можа гарэць: спачатку свае мэблі, пасля... чужыя дровы, чужую, а то і сваю хату...

І мы ведаем, што якраз гэтак пачынаюцца і гэтак працякаюць усе рэвалюцыі...

Спачатку чужую хату—мужыка ці работніка—руйнае на „апал“ сабе той ці гэны, прызвычаіўшыся да дармовага цяпла, „пан“.

Пасля... ролі мужыка і пана змяняюцца!

І чым больш руйнаваў хаты „пан“, тым „дасканальшая“, тым „глыбейшая“ выходзіць рэвалюцыя...

Ясна, што мы тут папалі ў кола ад'ёмных цэннасьцей, што ў гэтым коле немагчыма, без маральных супярэчнасьцей, устанавіць ніякіх практычных норм, ніякіх правілаў паступаньня.

Гэты спосаб—нягодны, бо толькі часова ўхіляе вонкавае зло, зусім без карысьці зьніштажаючы пры гэтым,—калі будзем выключна, ці пераважна карыстацца ім,—вялізарную колькасць добра, не раўнаважную пастаўленай мэце і атрыманым результатам...

Але гэты мэтад яшчэ больш небясьпечны затым, што, паміма вонкавых цэннасьцей, руйнуе ў чалавеку вялізарную колькасць так сама вякамі прызапашаных унутраных цэннасьцей, духовага добра, абніжаючы духовы тып чалавека, пераводзячы грамадзянства на некалькі вякоў узад...

Ясна згэтуль, што такім мэтадам, угрунтаваным на выніках чужога працы, змагацца з злом холаду ня толькі незканамічна, але—à la longue—і немагчыма.

Якраз паводле такога мэтаду, у вядомым апавяданьні расейскага мастака Буніна, палілі печы мэблямі і самым домам у пакінутым „панам“ двары—„Байбакі“...

Іменна такім спосабам, паводле гэтага мастацкага „пралёгу“, ужо ў працягу шасьцёх гадоў „байбакі“ расейскае рэвалюцыі апаліваюць Маскву, Петраград і блізу ўсе другія месты Савецкае Рэвалюцыйнае Расеі...

І мы маем поўнае права сказаць, што край у канцы канцоў вельмі мала выіграе нават ад Рэвалюцыі, калі апошняя, не перамяніўшы панаваньня раней у краю мэтадаў барацьбы са злом, толькі замяняе адных „байбакоў“ другімі, звычайна яшчэ горшымі...

Такім вольным нягодным мэтадам Францыя хоча цяпер „фізічна зьнішчыць“, рэвалюцыйна „выкараніць“ з вонкавага сьвету тое „зло“, што няўстанна пагражае яе існаваньню, ды з якім яна нармальнымі мэтадамі няздольна справіцца: „зло“ Нямецчыны...

На гэтай блуднай дарозе Францыя дайшла ўжо да таго, што, каб „сагрэцца“, паліць у Рурскіх печах ня толькі чужое паліва, ня толькі нямецкія „хаты“, але і свае—францускія... А разам з апош-

німі, як гэта пачынаюць ужо разумець нават самыя тупыя галовы, — паліць нават і польскія, нават і беларускія „хаты“, падпаліваючы апошнія палаючымі нездаровым агнём нацыянальнага максымалізму галовамі польскіх палітыкаў і згараючай на нашых вачах да тла паперай польскае валюты...

За заражаюча-благім прыкладам французскае ўлады гэтым нягодным, бясплодным і шкодным мэтадам хоча і польская ўлада фізічна „знішчыць“ — „у сябе, у Польшчы“ — беларусаў, „выкараніць“ з вонкавага сьвету тое „зло“, з якім польскае грамадзянства бязсільна справіцца нармальнымі мэтадамі ператварэньня яго ў дабро...

Але мы ведаем, што гэты рэвалюцыйны мэтад, — хай ён нават не затрымліваецца перад самымі „студнічка-турэцкімі“ крокамі, — найбольш бясплодны!

І кожны немец, і кожны беларус, хоць яны і пакутуюць цяпер, могуць быць зусім спакойныя за будучыню: мэтады як прырэйнскіх, так і прывялейскіх „рэвалюцыянераў“носяць у самых сабе сваё фатум... Гэтымі мэтадамі ня толькі ніколі і нічога з „заваяваньняў“ ня ўтрымаеш, але больш таго: кожны сьвет, дзе пануюць гэтыя нягодныя, „простыя“, сярэднявечныя мэтады „зніштажэньня“ зла — „агнём і мячом“, ці магіяй слова ненавісьці, — сьвет, у якім ня ўмеюць і ня хочуць карыстацца новымі мэтадамі перамагання зла, ператвараючы яго ў дабро, — кожны такі сьвет, як мы бачылі з нашага простага прыкладу і як мы ведаем з усяго ходу гісторыі, раней ці пазьней засуджаны згінучь...

Няхай памятаюць і над Рурай, і над Вяльлэй, што гэтым іменна мэтадам і Вільгельм II маніўся заваяваць усенькі сьвет...

Але, як нам ведама і як навучаюць усе рэлігіі, нават і сам Бог „ня можа“ „фізічна знішчыць“ і зразу выкараніць у сьвеце зло, а можа толькі перамагчы яго ў безканечнасьці — „у канцы сьвету“, ператвараючы зло — усёмі сіламі сваіх супрацоўнікаў у сусьвеце — у дабро... І гожа думаць, што тое, на што ня дуж сам Бог, ня ўдасца і... п.п. Пуанкарэ, Скульскаму, або Студніцкаму...

Цяпер разгледзім, што нам дае другі мэтад барацьбы з злом холаду.

Другі спосаб сагрэцця, апрача свайго безпасярэдняга рэзультату, даець мне яшчэ два важныя плюсы, якія далёка пакідаюць за сабой бліжэйшую мэту прылажэньня яго.

Першы плюс — у тым, што я, саграваючыся рухам, магу пры гэтым рабіць тую ці другую карысную работу, магу, паміма бліжэйшага ператварэньня зла холаду ў дабро цяпліні, тварыць з сусьветнага „сыр'я“ тыя ці другія цэннасьці на запас. Магу — на прыпадак вылі-

кіх марозаў—прызапасіць тых-жа дроў, якімі пасяля здолею падзяліцца з бедным, прыдбаўшы ў ім сабе лішняга прыяцеля на сьвеце...

Ясна, што іменна гэтаі—і толькі гэтаі дарогаі нарастаюць цэннасьці і ўзвылічываецца дабро ў вонкавым, акружаючым мяне сьвеце, і я сам узвылічываю багацце і дасканаласьць гэтага сьвету.

Усё гэта ня можа не падтрымліваць у-ва мне маральна абаснаванага оптымизму,—як кажуць, маральнага здаваленьня і найвышэйшае безкарыснае радасьці, незалежна ад асабістага дабра ад гэтага для мяне.

Другі-ж плюс—яшчэ важней.

Гэты ўнутрана актыўны мэтад барацьбы з холадам, гартуючы мяне, узвышае мой жыцьцёвы тып, робіць мяне дужэйшым, больш адпорным для данага аспэкту сусьветнага зла, больш незалежным ад акружаючых мяне, часта варожых, абставінаў,—фізычна і духова вальнейшым наагул...

Як добра кажа той самы Фіхтэ: „Вызваленьне Духа ў вадным напрамку вызваляе і ў-ва ўсіх іншых“.

Мая маральная актыўнасьць, маі перакананьні стаюцца ў-ва мне ўсё больш і больш вольным і рашаючым фактарам майго паступаньня...

Мая духовая істота ўзрастае, а гэта, як мы ведаем, дае мне новую радасьць...

Гэты мэтад дае мне, апрача перамогі над холадам, непараўнана больш важнае. Ён творыць у-ва мне вышэйшую актыўнасьць, раўнуючы да майго таварыша-канкурэнта ў жыцьцёвай барацьбе, каторы, так-сказаць, „рэвалюцыйна“ сідзіць у цёплай хаце і шчасьліў толькі да таго момэнт, пакуль у яго ёсьць гатовыя дровы: ратуючыся чужой энэргіяй ад аднаго зла—холаду, ён пападае ў кіппі другога—яшчэ вялікашага, робіцца рабом вонкавых абставінаў—цяплыні і камфарту—і ў канцы канцоў выраджаецца, як паразіт... І які-б капітал ён ні сабраў, якую-б „вечную“ рэнту ні „забяспечыў“ сабе на зямлі, ён, як растаўсьцеўшы цераз меру, абязсілеўшы паразіт, заўсёды будзе ў канцы канцоў пераможаны тым, хто праз усё жыцьцё зьбіраў і зьберагаў у сабе запраўдны—непераможны, бязьмежна ўзрастаючы ў ім і ў яго патомстве—духовы капітал вышэйшае працоўнае актыўнасьці, вышэйшага чалавечага тыпу.

І мы добра ведаем з практыкі гісторыі і з відавочных навук сучаснасьці, што запраўды, калі прыходзіць момэнт памерацца сіламі гэтым двум тыпам чалавека адзін на адзін, хаця-бы пры помачы ўсіх тых штучных „крэпасыяў“, якімі ў мірны час так добра бароняць сваю фізычную і духовую слабасьць людзі першага тыпу,—дык вынік заўсёды і няўменна бывае той самы: тып „буржуазны“, які носіць у сабе „фатум“ рэвалюцыі, аказываецца пераможаным, якіх-бы магут-

ных „крэпасыцяў“ у вонкавым сьвеце ён ні настроіў... Усе гэныя „крэпасыці“ разваліваюцца ад аднае — духовае „крэпасыці“, ці самі сабой перадаюцца пераможцу...

Бо — скажам яшчэ раз: няма і ня можа быць ніякіх выняткаў з найвышэйшага закону, дадзенага Богам усяму сьвету: перамагаюць у ім формы вышэйшае духовае актыўнасьці.

Цяпер, калі мы гэтак-жа спакойна і аб'ектыўна разгледзім „трэці мэтад“ барацьбы з злом холаду — „мэтад алькагольных“, дык убачым, што і ён „фізычна“ зьніштажае зло холаду, толькі ня ў вонкавым сьвеце, а ў-ва мне самым, але „зніштажае“ яго таксама ілюзорна, выбражальна і на вельмі кароткі час, ды робячы ў-ва мне такія-ж спусташэньні, як і першы мэтад, вонкава-рэвалюцыйны, навакол мяне. Дзеся гэтага з поўным правам можам назваць гэты алькагольны мэтад „зніштажэньня зла“ — суб'ектыўна-рэвалюцыйным.

Пры карыстаньні ім зло аб'ектыўна астаецца зусім незакранутым у акружаючым мяне сьвеце, і цераз некалькі мінут я буду цяпець ад яго яшчэ больш.. Патрэбна будзе йшчэ новая, згодна з вядомым фізыкалягічным законам, ужо павялічаная порцыя „барацьбы са злом“... І гэтак без канца...

Ужо з гэтага павялічваньня „порцыяў“ ясна, што зло не зьмяняецца, а ўзрастае нават у-ва мне ў меру „змаганьня“ з ім алькагольна-рэвалюцыйным мэтадам.

У гэтым і заключаецца „благая бесканечнасьць“ апошняга мэтаду барацьбы, барацьбы зла са злом.

Гэты „трэці спосаб“ да таго-ж і роўна каштоўны, як першы, калі яшчэ не даражэй за яго: „унутранае паліва“ ў благаслаўлёнай „Алькагольнай Імпэрыі“ Каспровіча і Бачэўскага каштуе не таньней за вонкавае, — нават у самай сталіцы „ляснога басэйну“ Беларусі...

Але гэты спосаб, ня кажучы ўжо аб даражынні яго, мае яшчэ вялізарнай вагі мінусы. Ён ня толькі ашуківае мяне адносна да аб'ектыўна астаўшагася цэлым зла, суб'ектыўна нішчучы ў-ва мне холад толькі ў маея сьвядомасьці і пакідаючы пад уладай гэтага зла, прыкладам, маіх дзяцей, або — адмаражываючы мне самому ў п'яным упаэньні „перамогай“ мае ўласныя ногі, — ня толькі ня робіць мяне больш адпорным на гэтае зло, але якраз наадварот: робіць мяне рабам — і то ня толькі гэтага аспэкту зла, але і таго паганатага спосабу, каторым я пробаваў змагацца з ім, — творыць у-ва мне новае зло.

Гэты спраўдзі „рэвалюцыйны“ спосаб руйнуе ўвесь мой арганізм, абніжае мой духовы і жыцьцёвы тып, — дый ня толькі ў-ва мне адным, але і ў закладзеных у-ва мне пакаленьнях, — робіць мяне слабейшым і больш бяэрадным у барацьбе са злом наагул...

На вялікі жаль і ганьбу для Беларусі, гэты апошні, найгоршы і найбольш шкодны мэтад барацьбы з злом холаду — як раз самы папулярны ў нашай бацькаўшчыне...

Як гэта ні горка, але трэба прызнацца, што гэты алькагольны мэтад зьяўляецца запраўды „ўсёславянскім“, часткова—„нацыянальна-беларускім“ мэтадам барацьбы са злом наагул...

З усімі многаабразнымі аспектамі аблажыўшага народ з усіх бакоў страхаўця сусьветнаго Зла: рабствам, холадам, голадам, цемрай, нявуцтвам, падзелям, распыленьнем, зьямогай, апатыяй і ленасьцяй—беларускі сусьвет дагэтуль „змагаецца“ бадай выключна гэтым „трэцім“ мэтадам...

Толькі гэтым мэтадам загнаны ў бязвыхадны тупік, зьямогішы ад нерацыянальнае працы, незнаёмы з найважнейшымі правіламі гігіены духа беларускі народ штучна і са шкодай для сябе пабуджае ў сабе той ледзьве тлеючы ў ім пачатны натуральны оптымізм, без каторага, як мы ўжо казалі, нямашака ні магчымасьці, ні сэнсу жыць...

Гэты „нацыянальны мэтад“ прадстаўлены — мабыць дзеля прычыну „запраўднага народнага прадстаўніцтва“, — на жаль, ажно зацішце багата,—нават у Беларускім Соймавым Клюбце...

І не здарма ўвесь наш Край, гэты праўдзівы „лясны басэйн“ для ўсяе Сярэдняе Эўропы, сам церпіць ад нястачы паліва і мерзьне ад холаду, але „вывозіць“ свой лес заганіцу: за яго ён атрымлівае на замену другое — плыўкае паліва, што ператварае наш „лясны басэйн“ у алькагольны...

У гэтым-то алькагольным басэйне, у гэтым п'яным „мору зла“ тыя, што прадстаўляюць у нас „вышэйшую культуру“, і спадзяюцца напэўна расчыніць без астачы ўсё ненавіснае ім „беларускае зло“.

Дый можна з пэўнасьцяй сказаць, што, калі абодва мэтады: вонкава-рэвалюцыйны ў руках забойцы-ворага і ўнутрана-рэвалюцыйны, алькагольны—ў руках самагубцы-беларуса—зьліюцца ў вадно, дык уся праграма паноў Скульскага і Студніцкага будзе праведзена да канца: ад беларусаў цераз паўвеку ў Заходняй Беларусі не астанецца і духу...

За гэтым прамаўляе гісторыя.

Алькаголь і „хрысьціянства“ (ведама, лжывае, пасыўнае) — вось тое, што насамперш прывозілі ў краіны больш маладых народаў, болей слабых, адсталых расаў тыя „нашэльнікі культуры“, якія, пад прыкрыцьцем сваіх місіянерскіх сутанаў, стаўлялі сабе беспасярэднай задачай канчальнае і найпэўнейшае зьніштажэньне гэтых народаў...

А вось у № 1 беларускага ковенскага „Крывіча“ вядомы беларускі дзеяч, наймілейшы пан Душэўскі, ня толькі ня сумуе з прычыны таго, што Беларускі народ п'ець сваю „нацыянальную“ гарэл-

ку, але пацяшае тых, хто сумуе, кажучы, што беларусы п'юць толькі гэтулькі, як і... палякі!

Пасья ўсяго, што мы выпэй гаварылі, можам толькі звярнуць увагу на тое, што „алькагольны“ оптымізм яго, так сказаць, някрытычнага тыпу, і што ягоная адзінка мераньня, яго „норма цьвярозасьці“ для беларуса, выбрана ім, мякка выражаючыся, няўдачна...

На ўсе гэтыя пацяшаньні і самапацяшаньні трэба адказаць проста, і гэта павінна быць зроблена тут — у першай спробе крытычнага аналізу падставаў беларускага народнага Адраджэньня, пры аглядзе і выбары адзіных правільных яго мэтадаў, — трэба адказаць, што ніколі не дажджэцца Беларускай народнай Сьветлага — „прыадзетага ў Сонца“ — Сьвята ўваскрэсьленьня з мёртвых, аб якім лятуцяць цяпер лепшыя сыны Беларусі, калі ня выжанае з свайго жыцця гэнага блуднага мэтаду „барацьбы з злом“ — мэтаду самаашуканства, самаруйнаваньня, самапрадаваньня, мэтаду, што творыць лжывы, нічым не абаснаваны, паталягічны, раскладаючы душу оптымізм, — мэтаду, што зацірае ў сьвядомасьці народу прынцыпова важную граніцу паміж ворагам і другам, што расчыняе гэты асноўны зьмест найглыбейшага біалягічнага інстынкту самазахаваньня і самаабароны, што раскрывае для ворага дзьверы духовае і кожнае іншае, малое і вялікае, хаты беларуса, што атручвае дух народны і марнуе яго энэргію, робячы Беларускай народ вечна малалетнім, вечным прыганятым...

Трэба проста сказаць, што, калі з вяршынаў беларускага Духа, ад вярхоў беларускае імтэлігнэцыі ня прыйдзе ў беларускае сялянскі сьвет працьвярожаньне яго мэтадаў барацьбы з нясчысьлёнымі аспэктамі яго адвечнага зла, дык ня ўбачыць ён свайго Адраджэньня, як сваіх вушэй!...

І той беларускай правадзе, што дазваляе народу „піць гэтулькі-ж, сколькі п'юць палякі“, і той „запраўдны правадзе Беларускага народу“, што, паводле рэцэпту пана Душэўскага, захоўвае ў „усе-славянскім“ мэтадзе „парытэт“ з калегай-палякам, зьяўляюцца, паводле нашага глыбокага перакананьня, горшымі ворагамі Беларускага народу, чым які-хоч эндэк-жывае, чым нават сам абэр-жывае над жываедамі — пан Владыслаў Студніцкі!...

9.

Возьмем другі, яшчэ больш яркі прыклад.

Што можна сабе прадставіць больш страшнаго, больш руйнуючага і непераможнага, чым зло ўзбуранае марское стыхія?

Мы, спакойныя жыхары кантынэнтальных раўнін, дзякуй Богу, нават і не прадстаўляем сабе гэтага зла.

А вось народы, што жывуць на астравах, як англііцы або японцы, дык тыя ня толькі ня пужаюцца гэтага страшнаго зла, але якраз у змаганні з ім выпрацавалі ў сабе той вышэйшы тып жыццёвае энэргіі, які дае ім такую вялізарную перавагу—ў-ва ўсіх галінах жыццёвае канкурэнцыі—над тымі кантынэнтальнымі народамі, што нічога ня церпяць ад гэтага аспэкту зла.

Можна далей сьмела сказаць, — і гэта будзе зусім точнае, бяз ніякае напязкі, выражэньне факту, — што якраз мора, якраз гэтае страхацьцё сусьветнага зла і даравала сваім пераможцам, народам-мараплавальнікам, той бязцэнны скарб, які яно ў сабе хавала, і за які на ўсенькім працягу гісторыі йдзе паміж народамі барацьба не на жыцьцё, а на сьмерць: даравала ім уладу над сьветам...

І нам цяпер ясна, што гэтая ўлада над сьветам ёсьць прасты вынік тае паўнаты ўлады, якой тыя народы дабіліся — над самімі сабою!...

І тут, як і ў першым прыкладзе, жыццёвая актыўнасьць адважнага чалавека не спалохалася вялізарных, раўнуючы да яе самае, разьмераў страшэннага зла, наадварот, сама, як кажуць немцы, „пайшла чорту насустрачу“ і, пазнаўшы гэтае зло і ўзробіўшыся дзеля барацьбы з ім адпаведным аружжам—перамогшы яго ўзвышэньнем свайго духовага тыпу, ператварыла гэтае зло ў двайное, трайнае дабро, — ў такое дабро, каторае потэнцыяльна зьмяшчае ў сабе ўсю рэшту сусьветнага дабра!...

І мы ведаем, — як гэта ні дзіўна з нашага кантынэнтальна-мірнага, „хатняга“ пункту гледжаньня,—што іменна за мора, за гэтае зло, як за адзіную дарогу на зямлі да вытвараньня ў чалавеку і ў народах найвышэйшага тыпу актыўнасьці, якая вядзе да запаведнае мэты ўсіх вялікіх народаў: да панаваньня над сьветам, — і адбываецца сусьветная канкурэнцыя народаў; узнялася за яго і апошняя Вялікая вайна...

Калі цяпер мы кінем вокам на ўсе тры паказаньня вышэй мэтады барацьбы і з гэтым злом, ды прыраўнуем іх адзін да аднаго, дык сама сабой кідаецца ў вочы перавага актыўна-эвалюцыйнага мэтаду.

Актыўна-рэвалюцыйны мэтад,—мэтад фізычнага зьнішчэньня зла,—тутака зусім няпрыгодны: мора ня зьнішчыш, а вядомы ўсім прыклад Ксэркса, што, узлаваўшыся, загадаў высьцябаць мора, ведама, для ўсіх нас—сьмешны! Народ, ці то чалавек, які палахліва ненавідзіць марскую стыхію, можа вызваліцца ад яе толькі пасыўна: ня пускацца ў падарож па мору, — асуджаючы сябе на той ці другі род няволі ў валадароў мораў і сусьвету...

Урэшце, для трэцяга мэтаду—мэтаду алькагольна-бязкрытычнага оптымізму, няўзброенага ведай і воляй,—кожнае мора—паводле ўдачнае народнае прыказкі—будзе „па калена“... Толькі-ж, ведама, выбражальна, „суб'ектыўна зьнішчыўшы“ ў сабе,—„у сваёй п'янай галаве“—непераможнае для яго і поўнасьцю захававаўшаеся ў вонкавым сьвеце страшное зло, адэпт гэтага мэтаду тым лягчэй дасьць гэтаму злу мягчымасьць зьніштожыць яго самога...

Гэтак і толькі гэтак стаўляе пытаньне ня толькі добрая практычная філязофія, але і ўвесь поступ як вечнае прыроды, так і сучаснае культуры, ды і самая эвалюцыя ў іх тыпу чалавека, залежная ад сусьветнага закону канкурэнцыі.

Але-ж і канкурэнцыя, з пункту гледжаньня старога пасыўнага маралізму, ёсьць найвялікшае ў сьвеце зло „зьявынага эгоізму“, якое жыве ў чалавеку. І гэтага „найстрашнейшага“, „найпраўдзівейшага“ „чарта“ ў чалавеку маралісты, гэнныя найбольш перакананыя і пасьледавальныя рэвалюцыянеры, пробуюць перамагаць рэвалюцыйным мэтадам—мэтадам фізычнага зьніштажэньня: „эгоізм у чалавеку або ў народзе трэба выкараніць“, — кажуць яны, апіраючыся на няправільна тлумачаным „Слове“ Хрыста...

Але зьніштожыць эгоізм, фізычнага нашэльніка нашага духовага „Я“,—значыць атруціць у-ва мне пачатны оптымізм, зьніштожыць гэтае маё „Я“, маё „пачуцьцё сілы“,—самае ядро майго жыцьця. І на гэту спробу маё жывое „Я“, як і жывое „Я“ цэлага народу, раней ці пазьней адкажа, як і на духовы ўціск, тым, што Фіхтэ называе „абсалютнай вайной“, „праведнай вайной“—„змаганьнем не на жыцьцё, а на сьмерць“... Гэты мэтад затым і павінен быць названы „рэвалюцыйным“, што ён носіць у самым сабе нямінную будучую рэвалюцыю, у крыві якое народ топіць насамперш вучыццёлёў такое маралі... Ясна, што гэты найбольш пануры спосаб не павялічвае ані колькасцьці дабра ў сусьвеце, ані адпавядаючага яму запраўднага оптымізму.

Алькагольны спосаб разьвязывае праблему эгоізму і канкурэнцыі з тым-жа бязкрытычным оптымізмам, з якім разьвязывае і ўсе другія праблемы: на час п'яна-альтруістычнага трансэгоізму і канкурэнцыя аказваюцца як-быццам растаяўшымі ў віне і запраўды выкінутымі, толькі не з сусьвету, а з маея сьвядомасьці, ды і то толькі часова... Дэкрэтамі алькагольна-оптымістычнае вялікадушнасьці абвяшчаецца ўсяму сьвету,—як запраўдным прыцелям, так і заклікам ворагам,—„брудэршафт“...

Ведама, як працьвярэзіўся, дык гэты мэтад пакідае ня толькі ўсё ў-ва мне, але і ўсё навакол мяне пастараму, у нязьменным стане,—дый горш таго: мае прыцелі стаюцца менш пэўнымі, ворагі—больш цыннічнымі, канкурэнцыя—маральна-бруднейшай... Я і мой сьвет стаюцца з усіх паглядаў больш беднымі, а, значыцца і больш сумны-

мі... Аб узвышэнні і ўзмацаванні гэтым мэтадам жыццёвага оптымізму і гаварыць нельга, бо мае „Я“ ад гэтага не расце, душа мая, як і ўсё мае багацце, не ўзрастае, мой чалавечы, жыццёвы тып паніжаецца...

Няхай-жа кожны беларус, разьменіваючы атрыманы з-за акіяну долар на польскія маркі, добра зразумее і перачуе гэты, уккрыты ў такой высокай валюце, вышэйшы тып—як-быццам улітае і захаванае ў гэнай, затым і вызываючай мімаволі пашпану да сябе, друкаванай паперыне — духова-працоўнае актыўнасьці англа-сакса, каторы заўсёды такім бэконаўска-марскім, крытычна-актыўным, цвярозым мэтадам абаснаванага оптымізму разьвязываў праблему барацьбы са злом...

Няхай беларус добра паймець і гэтую абязцэненую марку, як самае яскравае і сумнае адбіццё пануючых у акражаючым яго сьвеце сьвякрытых, блудна-рэвалюцыйных, алькагольна-оптымістычных мэтадаў барацьбы са злом, і няхай, і тут знаходзячы некаторую аснову дэля, так-сказаць, ад'ёмнага оптымізму, заўсёды і ў-ва ўсім паступае паводле мэтадаў англа-нямецкіх ды сьцеражэцца мэтадаў польска-францускіх, бачучы з поўнай ачывістасьцяй, што першыя твораць даляры, другія—маркі...

Гэтак і ў-ва ўсім.

І калі беларусы самі навучацца і самі будуць тварыць свае „даляры“,—значыць, свае паўнаважныя цэннасьці ў-ва ўсіх галінах свайго нацыянальнага жыцця,—дык няўжо ж тады „купіш“ Беларусь за польскія маркі, як прапануюць гэтае Студніцкія?!...

10.

Возьмем яшчэ агульнейшы прыклад.

Самае страшное зло для чалавека, які найвышэйшую радасьць свайго запраўднага назначэньня знаходзіць у вольным самаразьвіцьці, у свабодным выпаданьні закону сваёй фізычнай і духовай прыроды,—гэта няволя, рабства.

Якімі-ж дарогамі і спосабамі даходзіць чалавек і цэлы народ да волі?

Кожнаму ясна, якой вялізарнай вагі для чалавека і народу пытаньне мы тутака падымаем.

Каб ня выклікаць спрэчак, мы і тут, па магчымасьці, каротка разгледзім тыя-ж мэтады барацьбы з гэтым злом, аб якіх ішла гутарка ў папярэдніх прыкладах. Мы каротка дамо выклад тых схем вызваленьня ад рабства ў тым ці іншым яго аспэкце, якія нам дадзены, як нармальныя і правільныя мэтады вольнага і сьвядомага змаганьня за свабоду, найвялікшымі геніямі нашых часоў—кожным у ягонай галіне. А пасля пакажам і тыя мэтады гвалту, з якіх народыходам выпадкаў і як-быццам пад прынукай з боку

апошніх бывалі прымушаны карыстаць на працягу ўсяе гісторыі дзеля свайго вызвалення. І ацёнім вынікі адных і другіх...

Успамянута ўжо намі Бэкон аддаўся пазнанню мэтадаў вызвалення чалавека ад паняволення прыродай і даў мэтад падчынення чалавеку сілаў прыроды.

Схэма Бэкона і вынікі карыстання з яе нам ужо вядомы. Паўторыч яе толькі славамі самога гэтага закладчыка сучаснае магутнае „Імпэрыі Чалавека“ ў заваяванай прыродзе.

„Natura vincitur parendo“, гэта значыць: „Прырода перамагаецца толькі паслухмянасьцяй ей“ — над прыродай можна панаваць, толькі ведаючы і спаўняючы яе загады, яе законы.

Такім дасьціпным парадоксам Бэкон высказвае асноўны прыцып кіраваньня гэтай „Тэхнічнай Імпэрыяй“ у прыродзе.

Толькі тады, калі мы пазналі „звычаі і прывычкі“ гэтае, на першы пагляд, капрыснае красуні—Прыроды, калі пазналі яе законы, на дзеле аднаабразных ўсюды і заўсёды, і ім падлягаем самі, — толькі тады чалавек здабывае над ёй, як-быццам на правах законнага мужа, уладу загадываць ей імем Духа.

Гэтак улада чалавека над прыродай ня ёсьць улада „абсалютнага манарха“, але абмяжована, так сказаць, „канстытуцый“ самае прыроды,—яе законамі.

Значыць, толькі пазнаючы сьвет прыроды сіламі сваёй духовай актыўнасьці, усё ўзвышаючай у тыпе, я ня толькі вызваляюся ад страху перад гнеўнымі капрысамі стыхіяў гэтае прыроды, ня толькі скідаю з сябе паняволеньне гэтымі капрысамі, але і сам раблюся панам прыроды і рэфарматарам яе, прадаўжаючы ў ёй працу Бога-Тварца.

Вялікі Кант і яго найлепшы вучань, Фіхтэ, карысталіся тэй-жа схэмай Бэкона дзеля заваяваньня ўнутранае прыроды чалавека, дзеля падчынення яго жаночка-капрыснае душы ягонаму суроваму мужчынскаму Духу.

Трэба пазнаць усю будоўлю нашага ўнутранага „Я“, усю гэту вечна бунтуючуюся, сваявольную „рэспубліку“ пачатных стыхіяў душы, дзе ўсе вольныя, апрача... мяне самога, апрача майго істотнага „Я“,—перш, чым выступіць у нагод дзеля далейшага заваяваньня сьвету, трэба перадусім зьвязаць да адзінасьці, падчыніць адной цэнтральнай уладзе, аднаму правадыру, ператварыць у запраўдную, правільна арганізаваную армію Духа. І дзеля гэтага, паводле правіла Бэкона, трэба таксама пазнаць законы маея ўнутранай прыроды, сілы, магчымасьці, межы і мэты чалавечага „Я“.

Гэта і зроблена Кантам і Фіхтэ. У гэтым уся—важная тут для нас—істота іх „Крытыкі“.

І выявілася, што найвышэйшым і найагульнейшым законам, які мае „Я“ павінна споўніць, каб першы раз стацца запраўды вольным і загадываць як самому сабе, так і ўсякаму другому, як індывідуальнаму, так і kolekтыўнаму „Я“, — зьяўляецца закон паслухмянасці, — закон абавязку.

У аналігічным бэконаўскаму парадоксе і Кант фармулюе свой асноўны метада вызвалення ад унутранага панявольнення чалавека, сваявольнай „рэспублікай“ „натуральных склоннасцей“, наравістай „рапсодый прадстаўленняў“ і жаданняў маеі „эмпірычнай асобы“ — дарогай усведамлення і вытварэння ў сабе пераможнага для гэтага зла духовага „Я“, „панадпрыроднага“, пазнавальнага розумам характару.

Кант гаворыць, што воля і маральны закон — абсалютна тое самае, з тэй толькі розніцай, што наша воля абаснавана на беспасярэдна ясным для мяне, жывучым у-ва мне, маральным законе, а не наадварот.

Я вольны, бо ў-ва мне ёсць закон абавязку.

„Я павінен — значыць, я магу, значыць, я — вольны!“ — так кажа ўславіўшаяся формула Канта.

Калі беспасярэдні голас Бога ў-ва мне, голас найвышэйшага для мяне закону: майго сумлення — кажа мне: ты павінен... і я слухаюся гэтага голасу абавязку, ня глядзячы ні на якія перашкоды ў-ва мне самым і вонках мяне, дык гэта і паказуе, што я вольны.

Мы бачым, што ў гэтай асноўнай формуле так-жа мала супярэчнасці, як і ў выдаваўшайся на першы пагляд парадоксам формуле Бэкона.

І лёгка зразумець, у якой меры запраўды вольным, а, значыць, і дужым зьяўляецца сцэльны, звязаны адзіным нацыянальным духам, народ, калі ўсе ў ім, як адзін, скажуць: мы павінны — значыць, мы можам!...

Нямецкі народ, які ў свой час добра прысвоіў сабе гэту формулу абмяжованае маральню абавязку волі, дадзеную яму яго вялікім вучыцелем, на дзеле паказаў сьвету, мо' нават з лішкам (у якім ужо вінаваты ня Кант, а другія), — да чаго ён здольны, калі стаўляе сабе і разьвязуе гэтым метадам тую ці другую канкрэтную нацыянальную задачу...

Закон вольнага абавязку — маральная „аўтаномія волі“ — вось асноўны закон грамадзянства людзей, гэтай — паводле выражэння другога нямецкага філэзафа, Шельлінга, — „другой прыроды“.

Кожнаму ясна, што бяз гэтага вольнага, сьвядомага выпаджэння маіх абавязкаў адносна да самога сябе, да другіх, да таго ці іншага цэлага нельга ня толькі будаваць дзяржаву, ці тварыць болей-меней арганізаванае грамадзянства, але нельга залажыць нават найменшы гурток ці хаўрус дзеля выпаджэння якое-хоч супольнае ра-

боты. Бяз гэтага закону абавязку нельга злажыць з асобных адзінак суцэльнага народу — нацыі.

Вось, значыцца, незалежна ад таго, ці барацьба за вызваленне вяцзеца сіламі адзінакі, ці супольнымі высілкамі таго або іншага колектыву, — першай і неабходнай умовай вонкавага заваявання волі зьяўляецца перш за ўсё заваяванне ў самым сабе такое духовае волі, якая, паводле Канта, ёсць тое-ж, што і маральны закон, закон абавязку, аўтаномія маральнае волі, а паводле Фіхтэ — прынцыповая маральная актыўнасць нашага „Я“.

Мы бачым, насколькі глыбокім і сур'ёзным зьяўляецца „крытычны маралізм“ Канта і Фіхтэ, насколькі важна, няўхільна і агульна іх „ідэалістычная“ схэма самавызвалення чалавека з няволі—ў кожным аспэкце.

Гэгель, таксама нямецкі філосаф, адзін з найбольш уплывовых тварцоў нямецкага нацыянальна-дзяржаўнага духа, даў нам вялізарны абраз самавызвалення жывучага ў людзкасці „Сусветнага Духа“ — Бога на працягу ўсяе сусветнае гісторыі высілкамі не паасобных людзей, а вялікіх іх груп — „гістарычных народаў“.

Істота гісторыі, паводле Гегеля, і ёсць нічым нястрыманы, непераможны „поступ у развіцці волі“.

Істота гістарычнага развіцця і ёсць гэнае самавызваленне, самараскрыццё ўтаёнага ў сьвеце, вечна актыўнага божскага Духа, і сусветна-гістарычныя нацыі адна за адной стаюцца радзіцелькамі яго—у ўсё больш вольных і дасканалых аспэктах.

Гэгель дае нам агульную схэму таго, як у гісторыі людзкасці запраўды адбываецца працэс упадку рабства, працэс запраўднага вызвалення чалавека і груп людзей з путаў няволі.

Ён кажа, што той, хто паняволіў чалавека або цэлы народ,—скажам па нашаму: той ці іншы „пан“,—той і прымушае іх працаваць замест сябе, ды замест яго, пана, здабываць у прыроды для яго-ж тыя ці другія цэннасці.

Пан стаўляе паміж сабой і прыродай—раба... І гэтак толькі раб стаіць у беспасярэднай блізкасці да прыроды, толькі раб можа выкрыць яе законы, яе тайны, закрываючы іх сабою ад пана...

Толькі раб можа, паводле Бэкона, пазнаць і заўладаць сіламі прыроды, яе „любоўю“. А згэтуль ясна, якую сілу сам проці сябе творыць бяздзейны, лянівы, расьпешчаны паразіт...

У адпаведны момэнт, правацыраваць каторы перш, чым ён насцьпее, значыць толькі марнаваць недасьпелую яшчэ барацьбяную энэргію (а гэта вельмі добра ўмеюць рабіць цяпер розныя „пань“ дзеля ўмацаваньня свайго панаваньня!),—нявольнік робіць „бэконаўскі саяз“ з паслухмянай яму і непераможнай для лянівага паразіта Пры-

родай і, даўно ўжо духова вольны ад свайго ўяўнага рабства, скідае з сваёй дарогі — дарогі Сусьветнага Духа — непатрэбнага і шкоднага для яго „пана“...

Такім саюзам работніка з навукай, з прыродай, такім „супружствам Духа з Рэальнасьцой“, як прыгожа выразіўся Лясаль, пачынаецца і завяршаецца праўдзівая перамога рабачаяў...

Як мы ўжо ведаем, на сьвеце няма нічога дужэйшага за гэту вечна маладую пару! Няхай-жа сьмела і радасна верыць у гэта малады беларускі народ!

Так было, так ёсьць і — так будзе вечна!

Мала хто з так распладзіўшыхся цяпер „марксістаў“ ведае, што філязофская схэма ўсяе сыстэмы Маркса ўзята тварцом яе ўся, як ёсьць, у Гэгеля.

Сам Маркс парой пасярэдна прызнаваў гэта, дасьціпна кажучы, што ён толькі паставіў на ногі стаяўшага ўніз галавой, а нагамі ўверх Гэгеля...

Гэта значыць, што той Дух, каторы, паводле Гэгеля, дае пачатак усей сусьветнай эвалюцыі, паводле Маркса зьяўляецца другарадным, вывадным мамэнтам гаспадарчае эвалюцыі чыста матэрыяльнага сьвету.

І запраўды, ці-ж трудна ў тым, што мы казалі аб гегелеўскай схэме самавызваленьня Духа і ўпадку рабства, пазнаць тую самую стройную, прадуманую да найменшых драбніц, абаснаваную навуковым пазнаньнем гаспадарчага арганізму грамадзянства людзей, распацаваную ў цэлую праграму работніцкае клясы, завершаную элемэнтамі запраўды рэлігійнае веры — тэорыю самавызваленьня панявольнае Капіталам Працы, якую даў Маркс і якая на нашых вачах робіць такія нябывалыя заваяваньні ўсюдых на сьвеце?!

Замяніце толькі рэлігійна-філязофскі абраз вечна актыўнага Сусьветнага Духа канкрэтным выяўленьнем Яго ў жывым нашэльніку гэтае божска-творчае, працоўнае актыўнасьці — самавызвальючымся сусьветным пралетарыяце, — і вы ў істоце ня знойдзеце розніцы ў гэтым паміж Гэгелем і Марксам.

Цяпер для кожнага ясна, што самае істотнае ядро марксаўскае сыстэмы: асноўная схэма вызваленьня з рабства, ператварэньня гэтага зла ў дабро — тыя самыя і ў Маркса, і ў Гэгеля, — у Фіхтэ, Канта, Бэкона...

Усё гэта — той-жа праўдзівы мэтад узвышэньня насамперш у самым сабе — усімі спосабамі навуковае ведае, маральнае дысцыпліны, працоўнае энэргіі і практыкі, колектыўнае салідарнасьці, рэлігійнага энтузіязму — ўсё тэй-жа духовае актыўнасьці, што прызвана перамагчы ўсялякае зло, ператварыць усенькае „сыр'ё“ сусьветнага зла ў патрэбны чалавеку цэннасьці і дабро.

І мы бачым, як важна знаць, апрача Маркса, таксама добра і яго папярэднікаў—і гэта ня толькі дзеля таго, каб ведаць, чым ён абязаны сваім вучыццём, але і дзеля таго, каб умець адрозніваць і аддзяляць тое бязспрэчна цэннае, што ёсць у сыстэме Маркса, адкідаючы бяз жалю, як няправільныя і небяспечныя, тыя скажэнні адзінага мэтаду маральна абаснаванае духовае актыўнасьці, якія Маркс, захопліваючыся рэвалюцыйным мэтадам, часта дапускае.

Найлепш зьбівае гэныя скажэнні той „рэвалюцыйны камунізм“, які пануе цяпер на Усходзе, які з усяе сыстэмы Маркса прысвой сабе выключна і якраз гэтыя скажэнні і зусім адкінуў адзіны цэнны асноўны мэтад маральнае актыўнасьці, што адзін толькі і дае трывалыя заваяваньні ў сьвеце, адзін толькі і робіць чалавека і цэлыя народы вольнымі ад усіх родаў і відаў панявольеньня...

Вось у найагульнейшым схэматычным выражэньні тыя нормальныя мэтады, якія заўсёды і ўсюды, у-ва ўсіх, нават найцяжэйшых абставінах і палажэньнях, можна радзіць чалавеку і народу, якіх апошнія і павінны дзяржацца, калі хочупь запраўды стацца вольнымі.

Гэта—тое найвышэйшае і самае цэннае, што заходні Дух лаў, як вынік усяе свае векавое эвалюцыі.

Імі заваявана, імі дзяржыцца воля на Захадзе.

Гэтыя мэтады, хаця яны, так сказаць, пасярэднія, вядуць да мэты найпрасьцейшай і найбліжэйшай дарогай.

11.

Але іншыя вучыццалі навучаюць народ, што ёсць больш протыя і больш шчыбія мэтады вызваленьня яго з рабства.

Ідэалёгі рэвалюцыі, староньнікі „рэвалюцыйнага“ мэтаду — беспасярэдняга фізычнага зьніштажэньня зла—і тутакі прапануюць проты „ухіліць“ вонкавую прычыну рабства: таго „пана“, які знаходзіцца вонках мяне, з усімі зьвязанымі з ягоным „панаваньнем“ установамі...

Яны кажуць: „Ведама, мэтады духовае актыўнасьці, мэтады самаўзгадаваньня — вельмі добрыя, толькі лішне павольныя... Пакуль сонца ўзьйдзе, раса вочы высьсы!... Каб зразу зрабілася відна і цёпла, можна—замест сонца—запаліць вогнішча Рэвалюцыі, ды на ім і спаліць рабства“.

„Тыя павольныя мэтады—кажуць яны—да таго-ж і лішне тэарэтычныя: на дзеле ў гісторыі заўсёды бывае інакш,—прасьцей: стары, абапарты на рабстве лад зразу „змятаецца“ Рэвалюцый, якая іменна фізычна нішчыць усё, што зьвязана з гэтым ладам, пачынаючы з самых „паноў“...

Так пішуць гісторыю і праграму рэвалюцыі яе староньнікі.

А мы зусім і ня кажам, што гэтак ня бывае,—хоць, як пабачым далей, бывае ня зусім так.

Перад усім мы і далей кажам, што так можа і ня быць і так не павінна быць.

Ніколі ня трэба мяшаць два прынцыпова розныя парадкі зьявішч: натуральны, прычынна-абаснаваны, неабходны і маральна павінны, уварункаваны мэтай, вольны.

Сказаць так павінна быць, бо так бывае, — гэта значыць зрабіць самую грубую лягічную абмылку: бывае і павіннае і непавіннае, і, як мы і стараліся даказаць раней, выбіраць з усяго, што бывае, толькі тое, што патрэбна для майго духоваго росту і разьвіцця, ператвараючы тое, што бывае ў-ва мне і навакол мяне, усё гэнае „сыр'ё“ многаабразнага сьвету, у прадукты добра, у тое, што павінна быць,—гэта і ёсьць справа іменна нашага свабоднага, духова-актыўнага, маральна-абаснаванага „я“.

Мы казалі далей, што „беспасярэдні“, „рэвалюцыйны“ мэтад, — мэтад, які ня творыць цэннасьцей, не ператварае зла ў добро, а стараецца фізычна зьніштожыць зло, — ня толькі самы каштоўны, самы далёкі, самы незаканомны, але, як агульнае правіла, якраз зусім і не вядзе да тае мэты, якую сабе беспасярэдна стаўляе,—не вядзе да зьніштажэньня, ані нават да зьмянішчэньня зла, а, наадварот, няўхільна вядзе да аб'ектыўнага зьявілічэньня гэтага зла ў сусьвеце...

Апрача таго мы казалі, давеўшы гэта на ўсіх узятых прыкладах, што, нават „зніштожыўшы“ тое ці другое зло вонках, гэты мэтад не зьніштажае самае крыніцы гэтага зла, якое караніцца ў-ва мне самым, ня кажучы ўжо аб тым, што ён ня ўзвышае майго жыцьцёвага тыпу, маея духовай актыўнасьці, а, наадварот, як агульнае правіла, абніжае іх.

Ці трэба дадаць, што якраз гэтак—точка ў точку—і бывала пры ўсіх вядомых нам рэвалюцыях, і то ў тым вялікай меры, чым менш даная рэвалюцыя была падгатавана знутра — нашымі творчымі мэтадамі духовае актыўнасьці?...

З апошняга вынікае, што толькі гэная падгатоўка, толькі прысутнасьць гэнага „абаснаваньня“ і „апраўданьня“ рэвалюцыі, мера яе „дасьпеласьці“—робяць яе адпавядаючай мэце...

Значыцца, чым больш падгатавана рэвалюцыя мэтадамі маральна-працоўнае актыўнасьці, якія паднялі мой духовы тып да вядомага ступені запраўднае волі, тым больш трывалымі зьяўляюцца рэзультаты рэвалюцыі і яе заваяваньняў...

Інакш кажучы, чым менш у рэвалюцыі патрэбен уласьціва-„рэвалюцыйны“ мэтад дзеля „фізычнага зьніштажэньня“ рабства, тым больш гэтае зло ўжо пераможана, тым больш „удалася“ самая рэвалюцыя...

Але кожному ясна, што якраз тады і найменш патрэбна самая рэвалюцыя...

І ў канцы канцоў найбольш адпавядаючай сваёй мэце і найбольш „удачнай“, найлепш дасягаючай пажаданых вынікаў, рэвалюцыя бывае тады, калі ў ёй зусім ня ўжываецца... „рэвалюцыйны“ мэтад, калі ня трэба і ня бывае... самае рэвалюцый!

І гэта зусім не софізм, не лягічнае штукарства: гэта нямінуча вынікае з самога прынцыпу Рэвалюцыі, з таго „зачарованага кола“ ад'ёмных цэннасьцей, у якое мы пры гэтым няўхільна пападаем.

Выход як з лягічнага, так і з практычнага „зачарованага кола“ дае выключна мэтад, што творыць дадатныя цэннасьці, ператварае зло ў дабро і не вымагае „фізычнага зьніштажэньня“ апошняга.

Як бачым, самае паняцьце Рэвалюцыі—ўнутрана супярэчнае, крые ў самым сабе рэвалюцыю...

Не здарма рад аўтараў англічан, а сьледам за імі і слаўны Лясаль, лічаць запраўды рэвалюцыйнымі толькі „новыя прынцыпы“, новыя мэтады ў навукі і тэхніцы, новыя адкрыцьці і вынаходы, якія даюць чалавеку магчымасьць больш эканомна, з вялікай карысьцяй зужываць сваю працоўную энэргію, вызваляюць з рабства ў прыроды.

Гэткай запраўднай рэвалюцыйнай Лясаль лічыў, прыкладам, вынаход прасьнічна-ткальнае машыны. Такой запраўднай сацыяльнай рэвалюцыйнай быў у свой час вынаход млына, што вызваліў з праўдзівага рабства кабету, якая перад тым палавіну жыцьця адавала на расьціраньне ручнымі жорнамі зярнят на муку...

Ведама, такое разуменьне рэвалюцыі зусім зьмяняе ўсю нашу тэрміналёгію.

Цяперака, калі паглядзімо, як адбываліся вядомыя нам рэвалюцыі, дык дастанем поўнае пацьверджаньне таго, што мы кажам.

Ня будзем лішне затрымлівацца на гэтым. Адзначым толькі, што ніводная рэвалюцыя не разьвязала чыста рэвалюцыйным мэтадам тыя задачы, якія сабе стаўляла.

Вось-жа ўсе гісторыкі, якія рабілі навуковыя дасьледы аб рэвалюцыях, паказалі, што ўсе рэвалюцыі беспасярэдна давадзілі да нябывалага ўзмацаваньня ўлады ўраду, да неабмяжованага дэспатызму аднае ці некалькіх асоб,—вялі прост да ўзьвялічэньня рабства...

Вядомы знаўца Вялікае Францускае рэвалюцыі, Токвіль, у сваёй клясычнай працы „Рэвалюцыя і Стары Лад“ кажа, што „Рэвалюцыя ў Францыі стварыла ўладу, якое сьвет ня бачыў ад часоў упадку Рымскае Імпэрыі... Стварэньня Рэвалюцыйнай урады, праўда, больш хрупкія, але яны ў сто разоў больш магутныя, чым тыя, якія былі скінуты Рэвалюцыйнай“. З Францускае Рэвалюцыі выйшаў дэспат,

якога Эўропа ня бачыла ад часоў Атыльлі, ды ягонны дэспатызм не абмяжовываўся Францыяй, а імкнуўся паняволіць увесь сьвет...

Ды гэта йшчэ ня ўсё.

Французы да Рэвалюцыі былі ворагамі свайго рабства, а пасля Рэвалюцыі сталіся дабравольнымі рабамі Наполеона... Рэвалюцыя, скінуўшы ненавіснае „рабства каралю“, давала да добравольнага „рабства імператару“.

Той-жа Токвіль кажа, што ўсе ўстановы, якія быццам-то разбурыла Рэвалюцыя, запраўды былі ўжо даўно разбураны ў нетрах старога ладу. Гэныя ўстановы былі разбураны бяз помачы Рэвалюцыі і — якраз тым новым „трэцім станам“ — мястовым, які аказаўся адзіным нашэльнікам вышэйшае працоўнае духовае актыўнасьці і ўжо ў нетрах старога ладу здабыў сілу, багацьце, арганізаванасьць, новую ідэалёгію і... фактычнае права на ўладу. Гэты новы нашэльнік вышэйшага тыпу эканамічна, маральна і дзяржаўна абаснаванае вышэйшае актыўнасьці — сярэдні стан — перамог ужо напярэдадзі да і без Рэвалюцыі. Ды ён і не хацеў тае Рэвалюцыі, якая фактычна адбылася. І хаця Рэвалюцыя, ім пачатая, ішла далей міма і супраць яго волі, аднак, калі яна прайшла, дык аказалася, што перамог і найбольш, калі ня выключна, выіграў якраз гэты самы трэці стан...

А Рэвалюцыю, як гэта і заўсёды бывае, вызвалі ня гэтыя творчыя, працоўныя класы, а тыя запраўдныя „рэвалюцыянеры“, ў руках каторых знаходзілася ўлада да Рэвалюцыі...

Вось як разьвязала Рэвалюцыя праблему волі...

Цяпер паглядзімо, як стаяла справа праблемы роўнасьці.

Гэтай праблеме, на пагляд, пашчасьціла больш, мо' нават залішне... Прынамся Токвіль кажа, што мэтадам рэвалюцыйнае роўнасьці карысталіся, пасля Рэвалюцыі, ..усе манархі Эўропы, — ведама, дзеля таго, каб узмацаваць сваю ўладу...

„Яны (манархі) перамешываюць станы, раўняюць тытулы, на месца арыстакратыі стаўляюць чыноўнікаў, на месца крайніх вольнасьцей — адзінасьць дзяржаўных законаў, на месца рознароднае ўлады — адзінасьць цэнтральнае ўлады. Гэтай рэвалюцыйнай работай яны (манархі) займаюцца з неаслабнай энэргіяй, а сустракаючы на сваёй дарозе перашкоды, часамі пазычаюць у Рэвалюцыі і яе спосабы і прыцыпы. Калі гэта патрэбна, дык яны (...манархі!) ня спыняюцца перад тым, каб падняць беднага проці багатага, чыноўніка проці шляхціца, сялян проці іх паноў... Француская рэвалюцыя была для іх (...манархаў!) адначасна і бічом і... вучыцелем“...

Француская Рэвалюцыя — выводзіць Токвіль — дала гэтым манархам Эўропы роўнасьць усіх перад іх дэспатызмам, але... Але не дала свабоды.

Не дала затым, што... ня мела сама.

А тыя-ж французы кажучь, што найхарэйшая дзяўчына ня можа даць больш таго, што сама мае...

Ці трэба давадзіць, што Рэвалюцыя — найкаштаўнейшы і самы неэканомны з кожнага пагляду мэтад вызвалення, нават калі-б яна і вяла да мэты?

Рэвалюцыя адзначаецца так-званай „інэрцыяй руху“: яна шчыбка губляе панаваньне над сабой і над сваёй „воляй зьніштажэньня“, зара ператвараецца ў сыляную і глухую стыхію, што на сваёй дарозе зьніштажае нязвычайна многа гатовых цэннасьцей, якія маніцца справядліва падзяліць, — і ўсё гэта дзеля таго, каб у канцы дабіцца такіх сумліўных вынікаў — „волі і роўнасьці“... Аб „брацтве“ найбольш красамоўна гаварылі... пабудаваньня на плошчах гільятыны!

І нават з пагляду „эканамічнага матэрыялізму“, які суму вольнасьці ў грамадзянстве стаўляе, у канцы канцоў, у залежнасьці ад колькасьці яго матэрыяльных цэннасьцей, — гэтае страшэннае самааграбленьне, якое робіць кожная рэвалюцыя, палючы цэлы дом, каб зьніштожыць засеўшага ў шчыліне клапа, ня можа вясьці да вызваленьня грамадзянства.

Ці трэба казаць, што Рэвалюцыя сама па сабе не ўзвышае, а, наадварот, абніжае ў старане ровень людзкага тыпу, абніжае ў масах і інтэлігенцыі духоўную актыўнасьць, чым і карыстаюцца адзінкі, мякка кажучы, з „неабаснаванай маральна“ актыўнасьцяй, што ў часе Рэвалюцыі захопліваюць уладу?!...

Гэта, бадай, прызнаюць і самі ідэалёгі Рэвалюцыі, якія кажучь, што пасля Рэвалюцыі заўсёды настае рэакцыя.

На гэтай рэакцыі, на гэтым узросьце народнае і грамадзкае бязьдзейнасьці і грунтуецца ўзмацаваньне ў старане дэспатызму.

Рэвалюцыя выклікаецца і ў вядомай меры апраўдваецца тымі перашкодамі, якія дэспатызм старога рэжыму стаўляе прылажэньню ў старане мэтадаў творчае актыўнасьці, і яна бывае акуплена пастольку, паскольку народ выкарыстаў рэвалюцыю дзеля ўзвышэньня ў сабе гэнымі мэтадамі жыцьцёвага тыпу.

Але гэта ўжо новая задача, якая ў роўнай меры трудная дзеля выпадзеньня, як і няўхільная: задача маральнага перамажэньня народамі Рэвалюцыі, акупленьня яе.

Аднак, самым забойчым для ідэалёгаў Рэвалюцыі зьяўляецца тое, што запраўды найвялікшае дабро Рэвалюцыя дае, на жаль, ня тэй старонцы, дзе яна адбываецца, а народам суседнім, якія ад гэтае „чужое бяды“ маюць і добрую навуку і вялізарныя карысьці...

Тутак тое дабро актывізацыі, якое Рэвалюцыя можа даць разумным суседзям, зольным вучыцца на чужых абмылках,—абсалютна бязспрэчнае...

Такі актывізуючы ўплыў аказала Французская Рэвалюцыя на развіццё нямецкага народнага духа. Нямецкая філізофія, якая аказала такі вялізарны ўплыў на фармаваньне лепшых бакоў нямецкага народнага духа і нязвычайна ўзвысіла тып яго маральнае актыўнасці, ня толькі ў найвялікшай меры абязана гэтаму, так дорага абыйшоўшамуся Францыі, „дасьледу“ Рэвалюцыі, але і самі немцы (Гэйне і інш.) з поўным правам і вельмі дасцьціпа называюць яе запраўднай „французкай рэвалюцыяй у краіне нямецкага духа“...

Трэба згадзіцца, што жыць і рабіць над самым сабой за гэткую цану „дасьледы“ дзеля таго, каб з іх найбольш скарыстаў нехта другі, зьвясьці сваё існаваньне на сьвеце да „маральнае навукі“ для другіх, да нейкае вялізарнае крылоўскае байкі аб дурным млынару, — ці-ж можа быць нешта больш забойчае для тых, хто лічыць, што Рэвалюцыя сама ў сабе мае нейкую творчую сілу і прадстаўляе самацэннасьць?!...

Адзін з першых твораў Фіхтэ і стараўся выясьніць „правамернасьць Рэвалюцыі з пункту гледжаньня маральнага закону“.

Фіхтэ, як гэта нам цяпер, пераз сто гадоў пасля яго, само сабой панятна і бязспрэчна, прызнаў за народамі прыныповае „права на Рэвалюцыю“.

Карыстаньне з гэтага права на дзеле маральна апраўдана, паскольку той ці другі дзяржаўны або грамадзкі лад пярэчыць маральнаму закону і вечна паступовай творчай актыўнасьці народу.

Фіхтэ прызнаў некаторую „карыснасьць руйнаваньня“ ў тым, што апошняе паказуе, што ёсьць у грамадзянстве непераможнага, непрахадзячага, непарушнага. Страшэнствы і руіна ад Рэвалюцыі паказуюць, што іменна на тое, чаго Рэвалюцыя не магла зруйнаваць і перамагчы, на гэкія „вечныя цэннасьці“ грамадзянства і павінна звярнуць сваю ўвагу, на гэткай непарушнай аснове абаперці перастройку самога сябе.

І нямецкае грамадзянства, па пачыну Канта і Фіхтэ, усвоіла гэту навуку, звярнула ўвагу на свае „вечныя цэннасьці“ і пачало іх разьвіваць у сябе, абыйшоўшыся без Рэвалюцыі...

Што-ж гэта за цэннасьці, перад якімі аказалася бязсільнай нават уся руйнуючая сіла рэвалюцыйнае стыхіі?

Даволі прыпомніць, хто ў канцы канцоў выйшаў пераможцам з крывавага поля Рэвалюцыі, каб даць адказ на гэтае цэнтральнае для нас пытаньне.

Як вядома, ды як мы гэта маглі прадказаць а ргіюгі, перамога ў Рэвалюцыі дасталася зусім ня тым, хто паліў дамы, хто праліваў кроў, — не „чырвоным гэроям“, „красе і гордасьці Рэвалюцыі“, — а тэй клясе грамадзянства, якая ў той час аказалася

нашэльнікам вышэйшае духовае працоўнае атыўнасьці, дасталася багатаму, духова вольнаму, маральна-працоўна дысцыплінаванаму „трэцяму стану“, — хача, натуральна, і той пацярпеў і асабіста, і матэрыяльна.

Непераможнай, як мы ведалі напярод, абсалютна стойкай нават перад Рэвалюцыяй аказалася іменна тая „вышэйшая духова атыўнасьць“, якая істнавала ўжо да Рэвалюцыі. Яна—гэтая духова атыўнасьць — запраўды заўсёды аказываецца „вечнай“...

Ня можа быць ніякае спрэчкі аб тым, што для нямецкага сьвету Француская Рэвалюцыя аказалася чыстым дабром грознага, аканчальна пераконываючага нагляднага павучэньня унівэрсальнае духова-грамадзкае мудрасьці... Гэтае павучэньне і сталася зьместам усяе нямецкае філязофіі, пакладзенае ў аснову ўзгадаваньня нямецкага народу.

Сам Фіхтэ назваў сваю філязофію „Філязофіяй Свабоды“...

Паглядзіце, якую вялізарную ролю запраўды іграе паняцьце волі ў навуцы Фіхтэ, ды і не аднаго толькі Фіхтэ...

Бог—гэта „Абсалютная Воля“. „Я“—воля! Маральны закон—воля! Нармальнае грамадзянства—арганізацыя волі! Гісторыя людзкасьці—разьвіцьцё, поступ волі!...

І ўсё гэта ўдыхнула ў нямецкі сьвет Француская Рэвалюцыя—зусім, так сказаць, бясплатна... Так разумны бясплатна вучыцца на абмылках дурнога...

Але мала таго, што немцы нічога не заплацілі французам за навуку: дзякуючы ёй, немцы здабылі над французамі вялізарную перавагу. І — каму гэта ня ясна?! — у канцы канцоў аканчальна іх перамогуць...

За ўсё гэтае навучаньне эўрапейскіх грамадзянстваў палітычнае мудрасьці французы плацілі сваёй Францыяй. Усё роўна, як цяпер расейцы — сваёй Расеяй...

Француская Рэвалюцыя, прайшоўшы праз горан нямецкага духа, асталася ў нямецкім сусьвеце ў божска харошым, незалітым крывёй обліку „Чыстае Волі“. І гэтае Божства пачало памалу, але трывала уасабляецца ў тым тыпе высокае духовае атыўнасьці, які характэрнае немца.

Яно пачало ажыўляць і амалажываць, ды гэтым і вызваляць усе грамадзкія установы, нават не ламаючы дзяржаўнага ладу.

Кожнаму ясна, што гэтае фіхтаўскае „права на Рэвалюцыю“, якое немцы ўзялі, так сказаць, у арсэнал свайго грамадзкага духа, адыграла вялізарную ролю ў аздарэньні як нямецкага грамадзянства, так і ўлады—нават без Рэвалюцыі...

Жывая пагроза народным судом, вечна стоючы перад уладай, — тое, да чаго ў канцы канцоў давяла Француская Рэвалюцыя, як да

звычайнае цяпер бадай усюды нормы Канстытуцыі,—зусім без затраты энэргіі і пралівання крыві амаладзіла і ажывіла нямецкія ўстановы, ня руйнуючы іх..

„Рэвалюцыя ў духу!“—Але гэта якраз тое, што ў нас тутакра пражываем, бо з гэтае запраўднае крыніцы волі апошняя рэалізуецца ў установах. „Рэвалюцыя ў запасе“,—так сказаць, „за пазухай“... Ды чы-ж можа які-колечы жывы народ, якому не даюць жыць, зрачыся леку для свайго арганізму, леку ад, ці для дурных мазгоў улады, што не дае яму развівацца, — зрачыся мятлы, каб вымясцілі ня толькі сьмяццэ ў сваёй хаты, але і тых, хто ўпорліва ў ёй брудзіць?!...

І мы тутакра зусім ня клічам Беларускай народ да нейкага лжэ-хрысціянскага разаружэння, памятаючы, што сам Хрыстос бічом выгнаў гандляроў з Храму...

Мы толькі хочам, каб Беларускай народ ведаў усю праўду аб Рэвалюцыі, ведаў усе магчымасці і аб'ектыўныя межы „рэвалюцыйнага“ мэтаду, яго страшэнную каштоўнасць, — ведаў усю небяспечнасць — унутраную і вонкавую..

З тэй-жа неўмалімай лёгкай і паслядавальнасцой літэральна тое самае трэба сказаць і „направа“ — па адрасу так-званае контр-рэвалюцыі.

Кожная контр-рэвалюцыя, якая дзеля „павароту ладу“ мае і ўжывае толькі тыя-ж „рэвалюцыйныя мэтады“, што і рэвалюцыя, таксама, як і апошняя, не дасягае мэты.

І гэта — зусім зразумела: бо з нашага пункту гледжання яна абсалютна нічым, апрача кірунку, ня розніцца ад рэвалюцыі. Розніца між імі — у тым, што Рэвалюцыя глядзіць уперёд, контр-рэвалюцыя — назад.

Звычайна ў гісторыі ўсіх рэвалюцый бывае гэтак: „рэвалюцыйным мэтадам“, ужываным як рэвалюцыйнай, так і контр-рэвалюцыйнай, яны толькі адна адну ўзаемна зніштажаюць... Тады руйнуючы, заалягічны антракт гісторыі канчаецца, і жыццё варочаецца ў старое гістарычнае русло, прадаўжаючы творчыя працэсы выключна-творчымі нармальнымі мэтадамі.

Толькі карыстаньне апошнімі дае тэй ці другой сацыяльнай групе рашучую перамогу.

Ніколі ніводзін народ і ніводнае грамадзянства ня кідаюцца ў Рэвалюцыю сваёй ахвотай, сваім адумам і бяз прынука. На гэты апошні спосаб вызвалення „прыгонам“ гоніць, бы на апошнюю „паншын“у, сам „пан“, — гоніць у асобе апошняга самае Фатум засуджанай на пагібель, утраціўшае розум, асьлепнуўшае і аглушае ўлады...

Вялікая Француская Рэвалюцыя вяліка тым, што яна першы раз на кантынэнце зроблена проці самае ідэі „абсалютнае ўлады“, якая ста яла па-над народам.

Цяпер, цераз сто з лішкам гадоў пасля яе, гэтых тэзісаў Вялікае Францускае Рэвалюцыі даказываць, сьледам за Фіхтэ, няма ніякае патрэбы. Цяпер рэвалюцыя магчыма толькі проці „абсалютна дурное“, ці „абсалютна подлае“ ўлады...

Для вольнае волі чалавека, над якой пануе яго розум, пануе сам Розум Божы, рэкамандаваць Рэвалюцыю, як мэтад барацьбы з злом, як норму паступаньня, — немагчыма! Гэта было-бы абсалютным руйнаваньнем духа...

Толькі гэта мы і стараліся паказаць.

12.

Вось, не заплішчываючы вачэй на тое, што „бывае“, і зусім не выракаючыся раз на заўсёды, падобна нейкім „сацыяльным вэгетэрыянцам“, або „палітычным талстоўцам-непраціўленцам“, рэвалюцыйнага мэтаду—„праведнае вайны“ за паруханыя мае правы, за патаптанае права наагул,—вайны, якая можа быць „накінута“ маею волі ворагам майго жыцця і свайго розуму, — не выракаючыся гэтага „запаснага аружжа“, якое ў канцы канцоў павінен заўсёды мець пры сабе кожны спакойны і лягальны, але паважаючы сябе і цэнячы сваё жыццё і сваю чэсьць чалавек і грамадзянін,—мы толькі даводзім, што, ці то будзем глядзець з маральнага, ці з чыста практычнага боку, нельга гэты рэвалюцыйны мэтад, гэту „вайну“ лічыць нармальнымі, нельга ні вучыцелю, ні ўзгадавальніку народу і яго маладых пакаленьняў прапаведываць іх апошнім, як максіму і норму паступаньня, дзеяльнасьці і барацьбы з злом у якой-хоч галіне вонкавага і ўнутранага сьвету.

Барацьба і вайна, як мы ўсе, хто мае вочы, каб бачыць, і розум каб разумець, пераканаліся аб гэтым з цяжкіх, крывавых спроб нашых дзён, — гэта рэчы такія розныя як сваімі мэтадамі, так і сваімі вынікамі, што трэба раз на заўсёды ў-ва ўсе слоўнікі і ў-ва ўсе безталковыя галовы ўнясыці, наканец, точнае разьмежаваньне гэтых узаемна выключаючых сябе „сынанімаў“. Барацьба — зьявішча творчае; вайна — чыста і выключна руйнуючае. Элемент барацьбы апраўдвае вайну; элемент вайны зводзіць да нуля ўсе вынікі барацьбы.

Цяперака папрабуем разьвязаць нашу задачу аб апраўды нармальным мэтадзе барацьбы, як кажуць матэматыкі, у агульным відзе.

Часта ўжываны намі тэрмін „норма“, які абыймае паняцьце што мае гэткае важнае значэньне ў сучаснай філязофіі наагул, у „навуках аб культуры“, „навуках аб духу“, — запазычаны ад юрыстаў.

Юрысты „нормай“ называюць тую формулу загаду ці забароны, у якой выражаецца кожны закон.

У законе юрысты, апрача нормы, адрозьніваюць і так-званую „санкцыю“. „Санкцыяй“ называюцца тыя, паказаныя ў законе, юрыдычныя пасьледствы, якія выклікае парушэньне нормы закону. Кажучы прасьцей, паказаная ў законе кара: штраф, арышт, сьмерць і г. д., якая накладаецца за праціўленьне загадам закону, наагул называецца санкцыяй.

Норма і санкцыя закону прадстаўляюць выражэньне волі законодаўцы, які хоча рэгуляваць волю паадзінокіх людзей у грамадзянстве або цэлых грамадзкіх груп у іх дзейнасьці на грунце „выпаўненьня грамадзкіх задачаў у рамках права“.

Як норма, так і санкцыя маюць на мэце кіраваць і ўзгадоўваць нармальную волю чалавека ў грамадзянстве.

Воля чалавека — свабодная: ён можа споўніць загад закону, ці парушыць яго.

У першым прыпадку ўсё, так сказаць, у парадку: мае жыцьцё вонках цячэ спакойна, і, залежна ад нормы, я маю вялікшае ці меншае ўнутранае здаваленьне. Мая свабодная энэргія належыць да мяне самога і можа быць ужыта на тую ці другую работу.

Калі-ж закон парушаецца, дык, залежна ад важнасьці яго, мяне ў тэй ці іншай меры пазбаўляюць свабоды, і я пападаю ў распарэджэньне так-званага „апарату санкцыяў“.

Кожнаму, нават і таму, хто ніколі не парушаў закону, добра ведама, што крыецца пад гэтым навуковым тэрмінам: паліцыя — яўная і тайная, жандармэрыя, „дэфэнзыва“, суд, — урэшце войска, — вось паасобныя, але зьвязаныя ў вадно, часьціны зложнага апарату „санкцыяў“, якім карыстаецца дзяржава.

На ўтрыманьне гэтага апарату дзяржава аддае запраўды „львіную“ долю свайго бюджэту, часта вытрачываючы на гэта тое, што павінна ісьці на падтрыманьне вытворчых сіл народу.

Гляньце, колькі часу, энэргіі, грошы і гатовых прадуктаў працы вытрачываецца на работу гэтага зложнага апарату санкцыяў, калі ён пушчаны ў ход з прычыны часта зусім, здавалася-бы, дробнага, мяркуючы паводле часу і затрачанай на гэта энэргіі, парушэньня закону.

Возьмем прасты прыклад. Сьпяшаючыся ў важнай справе, я на мінуту спыніўся каля вітрыны з газэтай, каб прачытаць тамака таблічку валют з апошнім курсам маркі, і... у мяне мімаволі вырываецца голасна няўдачна сфармуляваны ўздых аб „лепшых часох“ — усё роўна, мінулых, ці будучых... „Прыпадкам“ ззаду за мной аказаўся адзін з „агентаў“, якія ўваходзяць у склад „апарату санкцыяў“. І вось вялізарны і зложны грозны апарат аб'ектыўна пускаецца ў рух... Гэтак здаецца, што рэзкае, але нічога на сьвеце не зьмяніўшае слова, на якое

Ажыта сэкунда часу і дробная сколькасьць энэргіі, цягне за сабою, як прыдчынае пасьледства парушэньня нормы, як санкцыю, ублутаньне ў „справу“ масы новых людзей, цэлыя месяцы паліцэйскага і судовага даходжаньня, годы сьледчага арышту і судовага працэсу ў розных інстанцыях, урэшце — цягне за сабою тую ці іншую кару, пазабаўляючы „майстроўню“ грамадзянства карысных працаўнікоў... А колькі часу, працы, паперы, грошы, здароўя, душэўнага спакою, грамадзкага міру пайшло на дзейнасьць самога апарату санкцыяў — часта дзеля такога дробнага справы!

Ясна, што ўся гэта дзейнасьць павінна быць прызнана перш за ўсё незканомнай. Калі-ж мы спытаемся, які практычны вынік такое барацьбы з злом — мэтадам санкцыяў — з пагляду на дасяганьне мэты: кампэнсацыі дзяржавы за шкоду, якую зрабіла маё лёгкамысна-праступнае слова, вызванае курсам маркі, — калі спытаемся, ці ўся гэтая рэакцыя грознага дзяржаўнага апарату сянкцыяў падняла курс маркі, ці ўхіліла магчымасьць паўтарэньня ўздохаў, падобных майму, — дык адказ будзе кароткі: бязумоўна не! Наадварот: кожнаму ясна, што вялізарныя сумы зусім безкарысна вытрачаных з прычыны такой і падобных „спраў“ польскіх марак — ці то ў пастаці службовага часу, ці другіх цэннасьцей, — дзеюць у кірунку новых эмісій і, ведама, не павышаюць, а паніжаюць курс маркі... А разам з гэтым павялічваецца магчымасьць паўтарэньня перад газэтнымі вітрынамі такіх самых „уздыханьняў“, якія ізноў пусьцяць у ход апарат санкцыяў — і г. д. да безканечнасьці...

Ясна, што мы і тут папалі ў блуднае кола благога мэтаду барацьбы з злом.

Ясна, што абмылка зроблена абема старонамі; ясна і тое, што мая абмылка шмат меншая за абмылку дзяржавы...

Мы ўзялі крайні прыклад дзяржавы, якая сваю ўладу і ўпраўленьне грунтуе пераважна на „сыстэме санкцыяў“. Такая дзяржава ў дзяржаўным праве мае назоў паліцэйскае, і, як паказуе гісторыя, ды як можна вывясці і з нашага аналізу, гэткая форма дзяржаўнасьці бывае найменш трывалай.

Можна прывясці многа прыкладаў парушэньня запраўды важных норм права, як-то запраўдныя праступленьні — прыкладам, забойства, — калі ўжываньне грознага апарату санкцыяў бывае ў значнай меры апраўдана. Але адно бязспрэчна: мэтад санкцыяў, вымагаючы ўтрыманьня ў дзяржаве каштоўнага апарату санкцыяў, перш за ўсё вельмі незканомны, а значыць вядзе *à la longue* да бакруцтва тую дзяржаву, якая ім цераз меру карыстаецца.

Тое самае трэба сказаць і аб мэтадзе барацьбы з злом парушэньнямі норм закону.

Што-ж гэта за мэтад? У ім, у гэтым мэтадзе барацьбы парушэньнямі норм законаў, так сама, як і ў карыстаньні санкцыямі, ня трудна пазнаць вядомы ўжо нам „рэвалюцыйны“ мэтад...

Далейшы аналіз яго толькі пацвярджае гэта.

Кожнаму ясна, што тым больш мірна і спакойна жывецца ў гаспадарстве, тым больш трывалы ў ім так-званы парадак, чым менш у ім парушаецца закон, чым менш бывае праступленьняў, — чым менш у ім патрэбна паліцыі. Такой-жа таўталёгіяй будзе, калі мы скажам, што грамадзянства жыве тым больш нармальна, чым менш павяга ўлады і сіла закону грунтуецца на санкцыі закону, на страху перад судом і паліцыяй, — а больш на пашане да нормы закону. У такім грамадзянстве працоўная энэргія народу з вялікай карысцю зужываецца на карысную работу, а свабодная, кіраваная нормаю, духовае актыўнасьць народу спакойна і мірна ўзвышаецца як у сваёй колькасьці, так і ў сваім тыпе.

Гэтак бывае ў нармальных грамадзянствах.

Такія гаспадарствы, у аснове якіх ляжыць воля і пашана да закону, маюць тое, што Фіхтэ называў „унутраным прынцыпам поступу“: яны, у патрэбе, свабодна і лёгка зьмяняюць, дасканалюць свой дзяржаўны лад; яны ў точным значэньні гэтага слова нармальна разьвіваюцца.

Думаць аб магчымасьці ў такіх нармальных гаспадарствах рэвалюцыі — лягічна немагчыма, ёсьць унутраная супярэчнасьць. Асьвяжаючую, амалажаючую дзяржаўны арганізм ролю рэвалюцыі іграюць тутакса выбары — гэтыя запраўдныя маленькія, прадугледжаныя канстытуцыяй гаспадарства, пэрыядычныя рэвалюцыі, якія народ робіць не мячом, а ня менш забойчым для дрэннае ўлады, хаця бязкроўным аружжам: выбарнай картачкай...

Але кожнаму ясна, што абаверці дзяржаўны лад у гаспадарстве на пашане нормы закону, не карыстаючыся каштоўным і незканомным мэтадам санкцыяў, ды збудзіць гэту пашану да закону, ня пукаючы грозным караючым апаратам, можна толькі тады, калі існуючыя законы запраўды заслугуюць на пашану, калі іх загады, іх нормы запраўды карысны для грамадзянства, запраўды нармуюць, а не забіваюць энэргію людзей, калі забяспечваюць лад, мір і разьвіцьцё грамадзянства, ды гэтым усім узвышаюць, а не абніжаюць, тып яго духовае актыўнасьці.

У такім прыпадку руйнуючы дзяржаву апарат санкцыяў абмяжовываецца і ў канцы канцоў можа быць зьведзены да нуля...

Тады ў ідэале мы будзем мець грамадзянства абсалютна нармальнае, значыць, пабудаванае на чыстай пашане да норм закону.

Але, калі насяленьне ня можа панаваць законаў гаспадарства, калі тыя законы аб'ектыўна не забяспечваюць насяленьню мірнага выяўленьня і ўзвышэньня яго духовае актыўнасьці ў-ва ўсіх

галінах жыцця, дык ясна, што ў такім грамадзянстве „лад“ і „законнасьць“ будуць падтрымлівацца сілай — пры падмозе вышэй апісанага апарату санкцыяў.

Кожнаму ясна, што такі лад і такая законнасьць — толькі фармальныя і ня маюць ні маральнага ні практычнага апраўданьня з пагляду на інтарэсы дадзенага грамадзянства.

У такім грамадзянстве, пры нязьменнасьці дадзенага „законнага ладу“, пачынаюцца дужа цікавыя праявы: у грамадзкай сьведомасьці ўсё больш губляе пашану норма закону, і адначасна ўзрастае ўжываньне санкцыі, — ды гэтак нарастае, як кажуць, „рэвалюцыйны рух“...

Як кожнаму ясна, гэта значыць, што фармальная праступнасьць у грамадзянстве ўзрастае. Грамадзянства пападае ў гэнае самае блуднае кола, аб якім мы казалі раней, пападае — кажучы языком Гегеля — пад дзейнасьць закону „благое безканечнасьці“ ўзрастаючага ў грамадзянстве зла. Грамадзянства, як мы кажам, упадае... Грамадзянства няўхільна йдзе да тае ці іншае катастрофы, — да ўтраты волі, ці да Рэвалюцыі.

Запраўды, у канцы канцоў норма закону, аб абсалютнай шкоднасьці якое пераканаўся ўвесь народ, будзе масава парушана, будзе патаптана; марнатратны апарат санкцыяў аканчальна скампрамітуе ўладу і зруйнуе дзяржаву, ды ўтраціць сваю сілу і лёгка будзе разьбіты і фізычна зьнішчаны тым-жа самым рэвалюцыйным мэтадам, якім і сам ён увесь час змагаўся з злом „праступнасьці“...

А гэта-ж і ёсьць знаёмы ўжо нам абраз кожнае рэвалюцыі. Як разьвязывае свае задачы Рэвалюцыя, мы ўжо ведаем. Дык ізноў мы даходзім да тых-жа вывадаў, што кожную рэвалюцыю пачынаюць не „рэвалюцыянеры“, не народ, а дзяржаўная ўлада, і што рэвалюцыйны мэтад барацьбы з злом дарогай фізычнага зьніштажэньня яго, дарогай гвалту, аказваецца бязсільным; інакш кажучы, „мэтад санкцыі“, стары „біблейны“, сярэднявечны мэтад барацьбы з злом толькі плодзіць і памнажае ў сусьвеце гэнае зло, ад масы якога ў канцы канцоў гібее ўвесь гэты сьвет...

У такім блудным і ненармальным, пабудаваным на безканечным узмацовываньні ўладай санкцыі, сьвеце няўхільная ў канцы яго разьвіцьця Рэвалюцыя зьяўляецца тэй аканчальнай, узросшай да апошняга рубяжу, санкцыяй, што нясе ўлалзе, калі не юрыдычна, дык фактычна і маральна заслужоную помсту за парушэньне ёю самай запраўдных норм народна-грамадзкага разьвіцьця...

Як мы ўжо казалі, пазнаньне прыроды нашага духа сучаснай філязофіяй выкрыла ў кожнай з разнародных функцыяў нашае разумнае сьведомасьці, як найглыбейшую іх аснову, волю, прымаючую розныя аспэкты, але, мабыць, адзіную ў сваёй істоце.

Нашае слова „воля“ дужа добрае выражае адначасна і яе актыўнасьць і яе свабоду.

Каб выпאўняць свае рознародныя, болей ці меней сьвядомыя, заданьні, гэтая воля павінна такжа свабодна падчыняцца закладзеным у яе Найвышнім Законадаўцам правілам, якія па аналёгіі былі названы пазычаным у юрыстаў тэрмінам норма.

Паміж законадаўствам Духа і законадаўствам прыроды — існуе вялізарная розьніца.

Нормы свабоднае волі і законы натуральнае неабходнасьці розныя тым, што ў апошніх няма і ня можа быць санкцыі.

Норму волі апошняя, дзякуючы сваей свабодзе, можа парушыць; закон жа прыроды, які дапускаў-бы парушэньне і цяпеў нейкія выняткі, — гэта абсурд, унутрана супярэчнае паняцьце.

Гэтая санкцыя і тут, як у законах дзяржаўных, узгадывае волю і, маючы ў сабе сілу прынукі, прымушае волю выпאўняць норму.

Тыя ідэальныя мэты, даючы якіх чалавек лічыць сябе прызначаным, як-то: Праўда, Дабро, Краса і адносячы іх Сьвятыню, — дасягаюцца болей ці меней усьвядомішай сабе сваю свабоду, разумнай, значыць падлягаючай законадаўству так-званай „сыстэмы нармальнае сьвядомасьці“, воляй.

Чалавек у сваей нармальнай сьвядомасьці пачувае, як цяпер кажуць, „волю к Праўдзе“, „волю к Дабру“, „волю к Красе“, — „волю к Сьвятыні“...

Гэтая воля і нармаецца лягічнымі, этычнымі, эстэтычнымі — рэлігійнымі нормамі, — кожнымі ў сваей галіне.

Разьвіты духова чалавек, які мае, так сказаць, добрую волю ў-ва ўсіх сказаных галінах разумнае сьвядомасьці, ня толькі пачувае ў сабе — у сваім лягічным, этычным, эстэтычным, рэлігійным сумленьні — патрэбнасьць падлягаць гэтаму нармальнаму законадаўству, але і набывае ператвараючыся ў другую натуру прывычку акуратна выпаўняць усе загады яго. Вытварэньне такое добрае волі, такое духовае „другое натуры“, набыцьцё лягічнага (у шырокім значэньні слова) сэнсу, этычнага характару, эстэтычнага смаку, рэлігійнага настрою, цноты любоўнасьці — вось апошняя мэта ўзгадваньня і фармаваньня чалавека.

Як глыбока закладзенае ў прыроду нашае разумнае сьвядомасьці законадаўства Божэкага Духа, гэтыя нормы адзначаюцца тым, што, пры іх выпаўненьні, яны даюць нам найвышэйшае здаваленьне, паміма дасяжэньня тых практычных мэтаў, якія дасягаюцца пры гэтым у розных галінах нашага жыцьця нашай нармальнай духовай актыўнасьцяй.

Наадварот, парушэньне гэтых норм, гэтых загадаў нашае духовае прыроды, паміма недасяжэньня нашай воляй пастаўленае мэты

ў тэй ці іншай галіне — у сферы Праўды, Добра, Красы, — прыносіць нам больш ці менш цяжкія мукі.

Як і ў сферы аб'ектыўнага права, тут парушэнне нормы вядзе да падвойнае санкцыі: вонкавае і ўнутранае.

Нарушэнне лягічнае нормы даводзіць нас да таго, што агулам называецца абмылкай, — да абсурду, да лжы — замест праўды: няправільна пабудаванае паняццё, якое наагул, па свайму замыслу і назначэнню, павінна „няць“, „схапіць“, перамагчы і, па мэтаду Бэкона, прымусіць прыроду да служэння чалавеку, — раз у гэтым паняцці крыецца лягічная абмылка, — аказваецца бязсільным... Фальшывая ідэя, як мы ведаем, ня толькі лёгка можа загубіць чалавека, але і давясці да самагубства цэлы народ, цэлыя гаспадарствы...

Нарушэнне этычнае нормы ў шырокім значэнні слова, абыймаючым і галіну праўных норм, і грамадзкага жыцця, і эканамічнага супрацоўніцтва, і г. д., — вядзе, як мы паказалі вышэй, да больш ці менш цяжкіх няўдач, ды можа лёгка давясці і да асабістых і грамадзкіх катастроф.

На этычнай абмылцы, галоўным чынам, і апіраецца, як раней было паказана, „рэвалюцыйны“ мэтад барацьбы з злом, — мэтад, які пры гэтым робіць і прынцыповую рэлігійную абмылку, бо парушае заповедзь любві.

Нарушэнні этычных норм, маральнага абавязку, які, як мы ведаем, ёсць воля, вядуць да рознародных відаў няволі.

Эстэтычныя абмылкі вядуць да ўтраты смаку, да брыдоты, — да абяднення нашага жыцця красой, да агрублення абычаяў, — да парушэння гармоніі як у нашай душы, так і ў грамадзянстве.

Нарушэнне асноўнае рэлігійнае нормы — любві, любві да сабе падобных, да прыроды, да свайго народу, да людзкасці, да сусвету — да Бога, больш за ўсё пусташыць душу, пазбаўляе нас найвышэйшае радасці, якую дае сьведомасць нашага адзінства з прыродай, сувязі з сваім народам і з усёй людзкасцяй, блізкасці да Бога...

Нарушэнне рэлігійнае нормы называецца грэхам. Цяжкія формы парушэння закону любві, як, да прыкладу, душагубства, аддаюць чалавека пад уладу найстрашнейшае санкцыі — рэлігійнае. Чалавек пачувае сябе як-быццам выклятым Богам, прыродай, людзьмі, — перажывае страшэнныя мукі сумлення, ня кажучы ўжо аб тэй вонкавай санкцыі — угалоўнай кары, што яго чакае...

„Нямашака такога закону прыроды — кажа, завяршаючы кантатфіхтаўскі кірунак нямецкае філязофіі, нямецкі мысьліцель Віндэльбанд, — які ўсцяж прымушаў-бы чалавака думаць, жадаць і чуць так, як — паводле лягічнае, этычнае і эстэтычнае неабходнасці — ён павінен думаць, жадаць і чуць“.

Значыць, усяго гэтага чалавек павінен навучыцца.

Гэтыя нормы трэба абярнуць як-быццам у другую натуру чалавека; гэту лягічную, этычную і эстэтычную неабходнасьць трэба зрабіць як-бы роўнай закону прыроды па яе прымусовай сіле.

Усё гэта дасягаецца сыстэматычным узгадываньнем волі чалавека ад дзіцячых гадоў у нармальнай сямейнай і грамадзкай асярэдзіне.

Узгадаваньне выдзецца як уплывам унутранае праўды і заражае красы самых норм, карыснасьцяй і радаснасьцяй іх выпаньня, так і разумным карыстаньнем з санкцыяў за парушэньне гэтых норм.

Узгадаваньне як-быццам коратка паўтарае эвалюцыю людзкасці. І для нас цяперака зразумела тая асноўная схэма, па якой у людзкасці ў працягу тысячаляццяў ішло выкрываньне, разьвіцьцё і ўзвышэньне духовае актыўнасьці чалавека згодна з вялікім прыцыпам эканоміі энэргіі.

Як выкрыла сучасная філязофія, гэтае „нармальнае законадаўства“ і забяспечывае захаваньне і найбольш эканомнае выкарыстаньне духовае энэргіі чалавека ў кожнай з функцыяў яго арганізму і яго разумнае сьвядомасьці, — як у асабістым, так і ў калектыўным жыцьці.

Чым менш энэргіі марнуецца на безкарысную работу, тым больш і лепш выкарыстоўваюцца сілы на карысную, тым больш стойкім робіцца чалавечы тып у прыродзе і ў грамадзянстве, тым вышэйша форма яго жыцьцёвае актыўнасьці, тым больш у яго магчымасьцей на перамогу ў жыцьцёвай барацьбе.

Найнавейшая філязофія выкрыла дзейнасьць вялікага агульнага закону эканоміі і ў дзеяльнасьці нашае разумнае сьвядомасьці. Лягічнае, навуковае мышленьне яна называе найбольш эканамічным мышленьнем. І для нас цяпер гэта зусім зразумела: бо і тут парушэньне лягічных норм, абмылкі, часта марнуюць вельмі многа часу, а зьвязаная з імі санкцыя можа абыйсьціся дужа дорага...

Прынцып эканоміі тутакж лёгка пайме кожны вучань, які разьвязвае на экзамене задачу і за ненавуковае мышленьне, за „неэканомны“ спосаб разьвязкі задачы атрымлівае адзнаку „два“, вынікам чаго зьяўляецца страта цэлага году... Гэта дужа добра разумее і кожны архітэктар або інжэнер, які ведае, што навукова правільны плян і абрахунак будоўлі забяспечывае ад вельмі прыкрых вынікаў, як абвалы, трэсканьне сьцен і г. п.

На нашых прыкладах мы бачылі, што найбольш эканомным спосабам паступаньня будзе той, каторы сьцісла выпаньне этычныя і праўныя нормы.

Лёгка такжа зразумець, што і эстэтычныя нормы, як мы бачылі на прыкладзе нацыянальнае паэзіі, будзячы і зьбіраючы душу, асьвя-

жаючы яе струямі лірычнае эмоцыі, узвышаючы наш жыццёвы тон, даючы нам радасць новага росту душы, праганяючы знямогу, прабуджаючы новае „пачуццё сілы“, — іграюць так сама нязвычайна важную ролю ў агульнай эканоміі нашае істоты, нашае духовае прыроды, узвышаюць тып нашае жыццёвае актыўнасці. Мастацкая прастата, значыць эканомія матэрыялу і формы, — вось найвышэйшы прыныцып як мастацтва, так і жыцця.

Пазнаваньне чалавекам сілы і значэння нормы наагул адбывалася ў гісторыі развіцця людзкасці метадам парушэння нормы, метадам санкцыяў.

Як часта кажуць, гісторыя людзкасці — гэта „гісторыя абмылак і ўпаданьня чалавека“.

На сваіх уласных горкіх спробах людзкасць пераконываецца аб значэнні і важнасці норм — гэтых запраўдных „запаведзяў Божых“.

Сіла і мудрасць усіх рэлігій — у тым, што яны гэтым нормам надаюць божскае паходжаньне — праз „Аб'яўленьне“, надаюць характар загадаў самога Бога.

Як мы бачылі, з гэтымі пачатнымі рэлігіямі ў гэтым асноўным пункце зусім зыходзяцца найнавейшыя дасяжэнні сучаснае філзафіі, якая самога Бога называе „Сыстэмай Норм“, „Рэальнай Нармальнай Сьвядомасцяй“.

Першая легенда Бібліі аб упадку першага чалавека якраз і дае асноўную схэму ўкараненьня і ўзмацаваньня ў чалавеку нормы.

Легенда аб першым парушэнні чалавекам нормы зьяўляецца якбыццам пралёгам і лейтматывам усяе гісторыі людзкасці.

Схэма — ў „Праступленьні і Кары“ — уразуменьня сілы і значэння тае ці іншае нормы дагэтуль захоўвае сваю грозную біблейную сілу ў народаў, у якіх гістарычнае дазнаньне невялікае, а культурнае ўзгадаваньне не ўзмацавала нормы, як другое прыроды.

Гэта геніяльна паказаў расейскі раманіст Дастаеўскі ў сваім вядомым рамане пад гэтым самым загалоўкам.

Але згэтуль ясна, што гэная грозная старазаветная біблейная схэма прысваеньня нормы метадам санкцыі — ня толькі не унівэрсальная, а якраз наадварот: яна паступова занікае ў жыцці нармальна развіваючыхся грамадзянстваў і замяняецца „новазаветнай“, абапёртай на волі і пашане да норм. У меру ўзьявічэння запасу свайго ўласнага дазнаньня і прысваеньня чужога, сыстэма норм, якія рэгулююць усё духова-грамадзкае жыццё народу, стаецца сама сабой дадатна дзеючай сілай, як дасягнутае і замацаванае, усім відочнае з боку сваей цэннасці, дабро.

Гэта і дасягаецца тым, што ў шырокім значэнні слова называецца ўзгадаваньнем, якое і прадстаўляе скарачаную, вольную ад

абмылак, блуканьняў і праступкаў — ад парушэньняў норм, гісторыю разьвіцьця людзкасьці, каторае, як ужо сказана вышэй, ішло іменна Дарогай гэтых парушэньняў.

Ясна, што гэты ўзгадаваўчы мэтад прысваеньня норм шмат больш эканомны за біблейную схэму ўкараненьня апошніх.

У нармальным грамадзянстве пашана да нормаў узгадовываецца з дзіцячых гадоў верай у ўзгадавальніка, павагай Божага Слова, ростам душы і радасьцяй ад свабоднага падчыненьня нормам, „дазнаньнем у духу“, а не „дазнаньнем на карку“, — іх дадатнай праверкай на дзеле, як кажуць, „дадатнай санкцыяй“, — благаслаўленьнем і благадацьцю, якія даруюцца імі нашай духовай істоце.

Гэтыя нормы і прадстаўляюць тое, што можна назваць наагул ФОРМАЮ духовага жыцьця і духовае актыўнасьці чалавека. Не здарма (—і нам цяпер ясна, чаму!) найвялікшы грэцкі філёзаф, Арыстотэль, называў Бога „Найвышэйшай Формай“.

Гэта правільна знойдзеная, як-быццам прадказаная самым Божствам, форма, быццам ідэальная судзіна, і зьберагае нашу духовую энэргію ад марнатрацтва, кіруючы яе на праведныя, правільныя, супольныя для ўсіх людзей дарогі (—„мэтад“ і значыць па грэцку „агульная дарога“).

У гэтым-то і зьмяшчаецца той прынцып эканоміі, аб якім у нас ідзе гутарка.

Цяпер, калі мы з гэтага новага агульнага пункту гледжаньня Нормы глянем на нашы тры мэтады барацьбы з злом і на праблему запраўднага оптымізму, дык убачым, што толькі наш мэтад „эканамічна абаснаванае духовае актыўнасьці“ зьяўляецца нармальным.

Толькі гэты мэтад мы можам радзіць, як агульную і неабходную норму паступаньня, толькі ён адзін павінен быць пакладзены ў аснову народнага ўзгадаваньня.

Ясна, што толькі гэты мэтад робіць як адзінокага чалавека, так і цэлы народ пэўным сябе і заўсягдышнім пераможцам у жыцьцёвай барацьбе, толькі ён дае ім бязмежнае ўзвышэньне іх жыцьцёвага тыпу і, як вынік усяго гэтага, максімум стойкага, крытычна абаснаванага, оптымізму.

Хто прыходзе ў сьвет так-сказаць „на ўсё гатовае“, той будзе оптымістам, або пэсымістам, залежна ад таго, што прыгатаваў для яго прыпадак, доля. Але гэткі „догматычны оптымізм“—ня трывалы і звычайна лёгка пераходзе ў пэсымізм — ці то з прычыны няўдач, недасканаласьці сьвету, ці з прычыны перасычаныя яго дасканаласьцяй, яго дарма дастанымі цэннасьцямі... „Крытычны оптымізм“, „крытычны ідэалізм“, як называюць гэтае ўняцьце сусьвету, прыходзе ў сьвет дзеля таго, каб сваёй духовай сілай дасканаліць яго, і сваю моц і трываласьць апірае не на тых цэннасьцях, якія зужывае,

а на тым тварэнні цэннасьцей, якое нясе з сабой, — на тэй творчай сіле, якую ён пачувае ў сабе, узрашчывае і дасканаліць, якое ў яго не забярэ нікая моц на сьвеце.

Гэты наш мэтад, як з усяго вышэй сказанага вынікае, можа быць з поўным правам названы праўдзіва рэлігійным.

„Культура есть система благоговений“, вельмі ўдачна сказаў адзін з найбольш нармальных мысьліцеляў ненармальнага, насіўшага ў сабе Рэвалюцыю, Расейскага сьвету, Сяргей Булгакоў... Рэлігійная пашана да ўсяе „Сыстэмы Норм“, да „Рэальнае Нармальнае Сьвядомасьці“, якая і ёсьць даступнае нашаму разуменьню і насьледаваньню Божства, ляжыць у аснове ўсіх запраўдных перамогаў і заваяваньняў людзкасьці.

Ясна, што рэвалюцыйны мэтад, пабудаваны на самай пачатнай, біблейнай схэме ўкараненьня нормы дарогай яе парушэньня, ёсьць самы неэканомны, някультурны, ненармальны, — нерэлігійны.

Ясна, што ён грунтуецца на адсутнасьці ў народзе нармальна перамагаючае зло духовае актыўнасьці, — на пасыўнасьці і бязсілы народу.

Бязьмежна нарастаючы ў такім блудным, ненармальным сьвеце і не ператварае ў дабро, Зло набывае сілу стыхіі, ператвараецца ў нейкую вечную, нязьнішчальную катэгорыю, у запраўднага „Чарта“, які папраўдзі стаецца як-быццам дужэйшым за Бога ў гэтым сьвеце, засуджаным на пагібель.

Такі стан і такое „разьвіцьцё“ сусьвету прадстаўлена ў тым кірунку расейскае літэратуры, які йдзе ад Гоголя да Дастаеўскага і Андрэева і... да Рэвалюцыі...

Як ведама, Гоголь даслоўна памёр ад страху, ад бязсілы перад гэтым усясьільным „Чартом“ расейскага сьвету...

Канчальнае самаруйнаваньне ненармальнага сьвету, вынікуючае з няздольнасьці яго ператварацца ў нармальны, з бязсілы і няўменьня змагацца з злом мэтадамі духовае актыўнасьці, і ёсьць тое, што называецца Рэвалюцыяй, дзеля чаго англіійскі мысьліцель Спенсэр прапануе ўжываць больш правільны тэрмін „дэсэлюцыя“.

Ясна, што ўзірацца на гэтае сыляное Фатум блуднага сьвету, як на фэтыша, лічыць Рэвалюцыю наагул нейкім сьветлым божствам, а рэвалюцыйны мэтад — тым, што можа быць пакладзена ў аснову паступаньня людзей, як правіла, як норма, лічыць, што гэты мэтад можа быць распрацаваны ў цэлую праграму, у стройную тактыку таго ці іншага групавога, партыйнага аб'яднаньня ў грамадзянстве, якое мае сілу і ўменьне бароцца з злом мэтадамі духовае актыўнасьці, якое ўжо ўзыйшло на дарогу нармальнага разьвіцьця, — ясна, што ўсё гэта — адна з тых фатальных абмылак ненармальнае сьвядомасьці, якія ня толькі магчымы, але і няўхільны ў ненармальным, засуджаным, крыючым у сваім улоньні Рэвалюцыю, сьвеце...

Пасья Рэвалюцыі можна заўсёды давясці, што яна была абсалютна неабходна і няўхільна, што ратаваць дадзены сьвет нельга ўжо было мэтадамі духовае актыўнасьці.

Але гэта — справа гісторыкаў.

А практычны, жывы, дасьпелы, маральна-актыўны дзеяч у такім сьвеце ня можа і ня мае права рашаць, што сіла зла ў ім ня можа быць пераможана сілаю добра. Ён павінен верыць у праціўнае: ён ня мае права сам адракацца ад задачы ратаваньня гэтага сьвету.

Інакш ён браў-бы на сябе той суд, на які мае права толькі адзін Бог, стаючыся пры гэтым супрацоўнікам ня Бога ў гэтым сьвеце, а таго самага, толькі ад гэтакае помачы яшчэ больш узмацаваўшагася, Чарта...

Як мы стараліся давясці, для такога супрацоўніка Бога ў сьвеце ня можа, не павінна быць абсалютна непераможнага Зла!

Кожын аспект гэтага Зла можна ня толькі перамагчы, але і ператварыць у абсалютна бязспрэчнае добро божскай актыўнасьцяй разумнае людзкае волі.

У сьвеце існуе толькі адно „абсалютнае зло“. „Радыкальнае зло“, паводле выражэньня Канта...

Гэта — „ленасьць волі“, як кажа Фіхтэ.

Гэтае радыкальнае зло — адсутнасьць у нас ня толькі сілы, але і жаданьня быць тварцамі самых сябе, свайго духа і свайго лёсу на сьвеце, — нашая неахвота быць супрацоўнікамі Бога ў сьвеце...

Гэтае зло — нашае падчыненьне таму, што „бывае“, а ня вольнае падляганьне таму, што „павінна быць“, што гаворыць у-ва мне голас Бога — маё сумленьне.

Абсалютнае зло — гэта нашае рабства закону так-званае „натуральнае неабходнасьці“, нашае рабскае падляганьне векавітай „інэрцыі быту“, нязьменнаму кругавароту, бязвыхаднаму колу „ўстаноўленага ладу“, „адвечнай песьні“ несьвядомае прыроды.

Абсалютнае зло — гэта дабравольнае рабства чалавека і народу, падчыненьне чужой волі, Прыпадку, Лёсу, — тэй ці іншай не маеі, не свабодна прызнанай маім сумленьнем сіле, а вонкавай і затым заўсёды варожай і раскладаючай мой дух Сіле...

Народ, які ня ўмее і ня хоча быць вольным, ня шукае разьвіцьця, радасьці і шчасця ў сваім уласным росьце і творчасьці, — такі народ і не заслугоуе на тое, каб усё гэта атрымаць у жыцьці.

І такога народу няма што шкадаваць...

Ён станецца — і мусіць стацца — „навозам“ для другіх народаў, як некалі немцы казалі аб славянах...

Гэтак апошнім практычным вывадам з усяго вышэй сказанага павінна быць цэлая сыстэма новага нацыянальнага ўзгадавання Беларускага народу.

Гэты вывад для Нямецкага народу зрабіў некалі Фіхтэ з сваёй „Філязофіі свабоды“, з сваёй новай навукі аб „малым“ і „вялікім“ „Я“—у часіну поўнага разгрому і панавольвання Нямецчыны.

Фіхтэ паставіў нямецкаму грамадзянству, як заданьне, „аднова стварыць нацыю“ дарогай новага ўзгадавання.

Новае ўзгадаваньне павінна стацца запраўды ўсенародным.

Апошняе здзяйсненьне у напалову-фэадальнай Нямецчыне таго часу было вельмі трудна; затое гэта лёгка і проста, як адзінае магчымае, для Беларусі, у якой увесь народ прадстаўляе бадай выключна сялянскую масу.

Як мы ўжо казалі, даўнейшая спайка, даўнейшыя сувязі, даўнейшая адзінасьць — пляменная, этнаграфічная — цяпер ужо неадстаточны.

Проці новых мэтадаў падзелу трэба ўжыць новых мэтадаў аб'яднання—„у Духу“, у вялікім нацыянальным „Я“.

Прыватныя эгаізмы павінны быць ператвораны ў вышэйшыя інтарэсы самазахавання і самаразьвіцьця народу, як арганічнага цэлага.

Духовая актыўнасьць народу павінна быць паднята на вышэйшую па сваёй колькасьці і па сваёй якасьці ступеню.

Новая барацьба вымагае і новае сьвядомасьці, новае асабістае, новага, больш моцнага і стойкага, жыцьцёвага тыпу.

Страшэнная небясьпека абвешчанае беларусам вайны „да поўнага зьніштажэньня“ вымагае ўсенароднага гэраізму.

Нас запытаюцца няверучыя: ці магчыма гэта барацьба пры такой няроўнасьці сіл? Зажадаюць, як малаверныя патрыярхі Бібліі, „знакоў ад Бога“, „залогаў перамогі“ — хаця-бы ў далёкай будучыні.

І Беларускі народ можа быць пэўным, што такіх залогаў і знакаў у Таго Бога, імя каторага адважаецца прамаўляць аўтар гэтых радкоў, — нялічанае мноства!...

Аб гэтых залогах шмат ужо сказана вышэй.

Ня будзем тут давадзіць, што—ў нашы дні—дэмакратызм, народнапраўства, нармальнае разьвіцьцё народных масаў — гэта-ж і ёсьць той „знак часу“, той неабходны варунак, без якога нямінуча гінуць блудныя дзяржавы, пабудаваныя на патаптаньні народных правоў і інтарэсаў. Мы толькі коратка пералічым тыя „залогі“, якія ў сваім часе знайшоў быў ў Нямецкім народзе той самы Фіхтэ і выявіў іх у сваіх уславіўшыхся „Прамовах да Нямецкага народу“.

Галоўную падставу для нашага оптымізму і для нашае веры ў сьветлую будучыну Беларускага Нацыянальнага Адраджэньня мы,

падобна Фіхтэ, знойдзем у „нацыянальнай самабытнасці“ Беларускага народу.

Беларускі народ, як гэтага і вымагае Фіхтэ, зьяўляецца іменна тым „пачатным народам“, „чыстым народам“, які пры ўсіх пераменах, пры ўсялякіх зносінах і зьмешчваньні з другімі народамі захоўвае свой „пачатны духовы уклад“.

Фіхтэ кажа, што існуе адзін бязспрэчны знак дзеля разьвязаньня пытаньня аб тым, ці дадзены народ—духова самабытны.

Гэта — самабытнасьць мовы.

Калі Беларускі народ гаворыць самабытнай мовай, дык у яго і ёсьць усе ўнутраныя варункі дзеля маральнага адражэньня дарогай новага ўзгадаваньня.

І аўтар гэтых радкоў, філіялёг — славіст, можа з поўным правам паўтарыць, *mutato mutando*, сьледам за Фіхтэ яго вядомую формулу „залогу перамогі“:

„БЕЛАРУСКАЯ МОВА СЬВЕДЧЫЦЬ ЗА БЕЛАРУСКІ НАРОД“.

Гэтае пачуцьцё духовае самабытнасці і яго маральнае абаснаваньне духова-працоўнай, сьвядома-творчай актыўнасьці Беларускага народу і павінна быць пакладзена ў аснову новага ўсенароднага нацыянальнага ўзгадаваньня.

Стварэньне такое народнае школы дзеля ўзгадаваньня і сфармаваньня Беларускага народу—вось першая задача для беларускага грамадзянства.

І гэта магчыма — павінна быць і будзе магчыма! — незалежна ад таго, які ўрад ці якое гаспадарства, — сваё „самаўладства“, ці яшчэ горшае зло: чужая ўлада, — будзе панаваць над нашым народам.

Гэта затым, што, як казаў і Фіхтэ, знаходзячыся пад франзускай окупацыяй, „школа пераносіць самастойнасьць народу ў другую жыцьцёвую сфэру, незалежную ад урадовае ўлады і палітычнае барацьбы: у сфэру грамадзкае самадзейнасьці“.

І можам смела сказаць, што тое, што было магчыма і было жывым дамаганьнем маральнае сьвядомасьці ў Эўропе больш за СТО гадоў таму назад, тое — не сягоньня, дык заўтра, — станецца магчымым і зьдзейсьніцца пад націскам новае сілы дэмакратычнага духа сучаснасьці нават у Польшчы п. п. Гломбінскага і Вітаса!..

Беларусы перш за ўсё і дамагаюцца ад польскае ўлады гэтае „незалежнасьці нацыянальна-грамадзкае самадзейнасьці“, — таго, што цяпер мае назву „культурна-нацыянальнае аўтаноміі“.

Рэалізоўвацца гэта пачне ў меру таго, як паваенная барбарызаваньня эўрапейскага грамадзянства, гэтка сільная і ў Польшчы, будзе занікаць і жывацца, а з другога боку будзе расьці і ўзмацняцца нацыянальная сьвядомасьць і жывая энэргія Беларускага народу, арганізаванае дамаганьне беларускага грамадзянства.

Тое, чаго, апіраючыся на сваю фактычную сілу і на „турэцкае“ паняцце аб сваім неабмяжованым „суверэнітэце“, сучасныя паны палажэння не дадуць беларускаму грамадзянству сягоння, — тое заўтра будзе „заваёвана“ самымі мірнымі, нармальнымі метадамі нашае непераможнае духовае актыўнасці.

Такая нармальная школа з найвялікшай для абедзвюх старон карысцый разв'язка гэтае балючае з прычыны ўжывання імі „ненармальных“ — „рэвалюцыйных“ метадаў пытаньне аб так званай „ляяльнасці“...

Маючы на ўвазе толькі і выключна фізычнае і душэўнае здароўе беларускага дзіцяці, разв'іццё яго асабістасці, узвышэнне ў ім яго працоўнае актыўнасці, узвышэнне яго цэннасці для грамадзянства і гаспадарства — ўсё роўна, якога, — такая нармальная школа павінна будзе — дзеля пэдагагічнае неабходнасці — выключыць з свайго арсеналу ўсялякае палітычнае аружжа, адкінуць усе атручаючыя гэтае здароўе „ад'ёмныя метады“ барацьбы з злом палітычнага панявольнення, а ўсю сілу ўзгадаваўчага ўплыву сканцэнтраваных на дадатных метадах, што робяць беларуса больш дасканалым чалавекам, больш неабходным дзеячом, здольным перамагаць зло акружачага яго сьвету дарогай ператварэння яго ў дабро.

І няхай тады, калі мінецца барбарызаваны стан эўрапейскага грамадзянства, — няхай тады Польшча — вустамі свайго першага міністра — паўторыць перад усім сьветам, што ей не патрэбна гэнае дабро, творанае ў яе межах трыма мільёнамі яе грамадзян, што для Польскага гаспадарства ўсё роўна, „злая, ці добрая воля“ кіруе трацінай насяленьня яго, як гэта нядаўна сказаў цяперашні прэм'ер Вітас!...

Ведама, гэтым Польшча вынесла-бы сьмяротны прыгавор, толькі не Беларусі, а самай сабе...

А пытаньне аб выпадзеньні гэтага прыговору было-бы толькі справай часу...

Беларускі народ павінен толькі — цераз пасрэдніцтва сваёй новай нацыянальнай інтэлігенцыі — прысвоіць сабе тую вечную праўду, што няма такога зла, якое было-б дужэй за дабро, — і чым дужэй і страшней зло, чым цяжэйшыя акружачыя нас вонкавыя абставіны жыцця, тым вялікшую сілу перамагаючае гэтае зло духовае актыўнасці павінны мы разв'іць у сабе, тым мацней і цясней павінны мы спаяцца ў непераможны, як для вонкавага, так і для ўнутранага зла, нацыянальны арганізм.

Чародным аспектам сусьветнага Зла, што паўстала перад заходня-беларускім сьветам у Польшчы з усей сваёй сілай гвалту і спакусы, зьяўляецца дэнацыяналізацыя.

Дэнацыяналізацыя і ёсць расклад і руйнаванне вялікага нацыянальнага „Я“, у жывой арганічнай адзінасьці якога, як мы вышэй выяснілі, толькі і магчымы далейшы нармальны рост і разьвіцьцё як кожнага асобнага беларуса, так і ўсяго Беларускага народу ў цэлым.

Дэнацыяналізацыя, замест жывога разьвіцьця народнае душы, дае прышчэпленую на жывым карані народу, у якога зрэзана, як у дрэва, яго духовае карона — верхавіна, „плоскую і мёртвую гісторыю чужога разьвіцьця“, як выразіўся Фіхтэ.

У выніку гэтага з часам замірае і самы той карэнь...

Замірае ўся свая, кроўна-прыражоная „жывая чупцьцёвая абразнасьць“ жывое мовы, адбіцьцё і выражэньне таксама жывога духа...

Але ня робіцца пры гэтым жывою і чужая мова, прынамся ніколі яна не стаецца настолькі жывою, каб далей магла самастойна разьвівацца.

Жывая мова — гэта прадоўжаньне жывое прыроды чалавека, тае яго пачатнае сілы, што творыць сябе з самае сябе, — жывы мост для народу ад яго прыроды — цераз народную душу — ў вышэйшыя краіны Духа.

„Розум можна мець пры якой-хоч мове, — кажа Фіхтэ, — але чулую (творчую) душу — толькі пры жывой мове“.

Спакушаны „розум“ можа нават намовіць да здрады мовы і народнага духа. „Чулая душа“ — ніколі!.. Вось чаму паэт і жанчына — найлепш пераховываюць „чулую душу“ народу, зьяўляюцца найвярнейшымі вартунамі скарбаў жывое народнае мовы...

„Muttersprache“ — ня толькі мова маткі дзіцяці, але мова Маткі народу — Маткі-Зямлі, Вялікае Маткі-Прыроды...

Жывая мова — і толькі яна — ёсць тая асярэдзіна, у якой родзяцца жывыя абразы, што першы раз сьвятлом сваім адкрываюць перад сьвядомасьцяй чалавека акружаючы яго і дагэтуль ахутаны цемрай сьвет...

Гэтыя абразы жывое мовы — той пачатны, праўдзіва-прыродны матэрыял усяго нашага жыцьця, далейшая перапрацоўка якога і прадстаўляе ўвесь зьмест нашае духовае дзеяльнасьці.

Жывымі міфамі нявыдуманых, непазычаных, а створаных „паэзіяй“ самае прыроды ў чалавеку, слоў жывая мова зьвязуе нашу сьвядомасьць з найглыбейшымі крыніцамі будаўніцтва сусьвету, радніць з самым Богам-Айцом — Прыродай.

Дзеля гэтага жывая мова дае народу сьвядомасьць яго першатворнае запраўднасьці ў сусьвеце, яго праўдзівага сыноўства божага, — дае непарушную апору ў нетрах самае прыроды, зьяўляецца запраўды найлепшым залогам магчымасьці адраджэньня і далейшага бязмежнага духовага разьвіцьця народу.

Жывая мова творыць і першую і наймацнейшую сувязь, што злучае народ у адзіным жывым цэлым. Гэтая сувязь — аснова ўсіх сувязей і спаек, што творацца ў далейшым разьвіцьці і аб'яднаньні народу, як вынік яго многаабразнай дзеяльнасьці і барацьбы за сваю індывідуальнасьць, — сувязей маральных, эканамічных, палітычных, нацыянальна-дзяржаўных...

Моц гэтае першаасновы, гэтае першае спайкі, забясьпечыць народу яго самастойную вольную будучыню.

Гэтае пачуцьцё, гэтае ўсьведамленьне сваёй запраўднай духова-прыроднай самабытнасьці будучь для народу і новай нявычарпанай крыніцай сьветлага оптымізму, які здабывае непарушна-крытычнае абаснаваньне, калі толькі гэтае пачуцьцё і гэтая сьведомасьць ператвараюцца ў цвёрдую маральную волю разьвіваць гэты найцаньнейшы ў сьвеце, дадзены Богам, скарб самабытнасьці — да найвышэйшых ступеняў духовае актыўнасьці.

Дзяржыся-ж за свё роднае карэньне, Беларускі народзе! — „Бо на гэтым камяні збудуе для цябе Бог Царкву Сваю, і вароты пякельныя не перамогуць яе!..“

Amen! Amen!

Суліма.

Вільня, жнівень 1923 г.



Сонцу узгорнаму...

Сонцу узгорнаму, што сьвеціць кожнаму,
 Месяцу блуднаму, ў загадках труднаму,
 Гвездкам нябесным
 Байкі пішу.

Душы збалелай, з мук ашалелай,
 Духаві цёмнаму, ад веку соннаму,
 Цела крывага
 Путы крышу.

Музе пудлівай, сумам шчасьлівай,
 Ледзь пазнаванай, неадгаданай,
 Сэрцу пламеннаму
 Песьні нясу.

Айчыны мілай...

Айчыны мілай зрок на сабе чую,
 Куды ні пойду з самлелай душою;
 Айчыны сьлёзнай праклёны лічу я:
 Ратунку кліча — „Ратуйце з разбою!“

І над Айчынай і над сабой плачу,
 Што памагчы Ей — я хворы, бязсільны,
 Што словы горкі надарма я трачу:
 З душ нашых вее холад замагільны...

Зрок мой дарэмна шукае выбаўцы:
 Ня віджу сільных між браці паганай, —
 І не чакаю з рук божага Даўцы
 Ужо збаўленьня з долі апляванай.

І толькі ў самым бяздоньні няверы
 Іскра надзеі у попелі тлее:
 Іскра надзеі, што рана бяз меры
 Долі народнай душы разагрэе.

Іскра бязвольна пажарышчам стане,
Аж твар схаваюць нябесныя зоры,
І дух народны адважна паўстане:
Раўняці будзе даліны і горы!

Будаваць будзе на зломах Айчыну
Рукой магутнай з агнём Промэтэя,
А сам, як згіне, дасьць тастамант сыну,
Каб не змалела Айчыны ідэя...

Спавіў мне сэрца жаль...

Спавіў мне сэрца жаль
На восень жоўтую;
Зрок заглыбіўся ў даль,
Жальбой гаротную:
Жаль па цудоўным сьне,
Жаль па маею вясьне...


Спавіў мне сэрца жаль
У зімку белую
І не забіў амаль
Душу збалелую:
Па сьветлых летка днях,
Па цудных ночы снах...

Спавіў мне сэрца жаль
Чароўнаю вясной;
Чырвоны, як караль,
Спламеніўся дух мой:
Па восені ўздыхаў
І жаласьцю згараў...

Спавіў мне сэрца жаль
У летнюю пару:
Між райскіх жыта хваль
Пачуў я, што умру:
І плачу вось, нямы,
За зоркамі зімы...

Каз. Сваяк.





Хомчын канец.

(З апавядання „За што?“ *)

Вазьмі, маці, пяску жменю,
Пасей, маці, на каменю;
Як прыжджэся пяску усходу,
Тады верне сын з паходу.

Народная паэзія.

Вайна засьпела раптам: каго ў полі, каго на сенажаці,—і адгукнуліся на страшную навіну неяк лёгкадумна і вясёла. Запаснікі пакідалі косы. цалюткі вечар пілі і елі, быццам у вялікае свята, гаманілі дужа многа і абы-што, і ўсё з адбіткам незразумелай хваравітасці, як у трасы.

А рана-раненька па ўсіх дарогах пацягнуліся гаманлівыя ці нямыя падводы з мужчынамі й бабамі на зборніцу ў горад.

Далей была зіма, наборы некрутаў і запасных за новыя гады, надышла вясна, другое лета, — і здавалася, канца гэтай нудзе нябудзе...

Людзей паменшала, дзеўкі пасмутнелі бяз хлопцаў і вясёлых кірмашоў, старыя-ж сталі раздражнёныя і цераз сілу ўздзяержання, як слова перад споведзьдзю ў вялікі пост.

Тужлівасьць і нуда запанавалі ў хатах. Зацяглая і нерашоная вайна як хмара павісла кожнаму ўваччу, і пад яе шэраю заслонкаю не хапала даўнейшага сонейка і вясёлых яго кос.

Не давала рады прысіленая пабожнасьць дзядоў і бабулек. У царкве было пуста на мужчынскай правай палавіцы і засмучона на дзявочай, левай. Не карціла цяпер і дзеўкам хадзіць сюды: там цяпер кожнае свята адпраўлялі заздараўныя малебны, а часам, і ўсё часцей,—і панахвіды.

Дзяўчатам прыймней стала хадзіць у воласьць і на пошту, дзе было можна хоць што-небудзь пачуць аб іхных судольніках даўнейшага шчаслівага жыцця.

*) Некаторыя разьдзелы гэтага апавядання друкаваліся у віленскіх беларускіх газетах за 1922—23 г.г.

Дзяўчаты мяталіся цяпер з пісьмамі, якбы ўсе яны былі пісьменныя.. Але што раз то горшыя прыходзілі навіны: гарадчаніна Хвядоса, што некалісь разбурыў торг у Малкі, забіла ля арматы сваім заскепленным пры зараджанні і тут-жа бухнуўшым знарадам; Петраку троху пашчасыціла, бо трапіў у палон здаровы (Аўдулю дражнілі векавухаю); пра многіх-жа хлапцоў ня было ніякіх вестак па цэлых месяцах—мусіць, яны былі ўжо забітыя.

Хомка цяпер рупліва спраўляў усю гаспадарскую работу: за сябе, за Петрака і за старога, хварэўшага на бязуважнасць да ўсяго на сьвеце. Як забралі адзінага сына, стары махнуў на ўсё рукою, ня дбаў аб гаспадарцы і здаўся на батрака. І Хомка чуў павіннасьць дагледзіць усё чыста, як сваё. Ён цяпер што дзень насіў тыя старыя Петраковы боты, у якіх так нешчасліва быў на кірмашы з Петраком, а ў сьвяты прыбіраўся ў суконную салдацкую гімнасьцёрку, якую пакінуў Петракоў браценьнік, калі прыяжджаў дамоў з шпіталю.

Яшчэ два гады аставалася да Хомчынага году, як вось адноўчы ўвечары прыйшоў к гаспадару ўстрывожаны, аж пахулзеўшы бацька і сказаў, што і Хомку запісалі.

Усе людзі наракалі на парадкі ў воласьці: як можна гэтак памыліцца, каб запісаць хлапца раней за два наборы? Усе казалі, каб Юрка сам схадзіў у воласьць.

— Як-жа-ж так? Яны самі павінны агледзіцца, — нашто-ж яны вучоныя?—жаліўся Юрка, цягнуў-цягнуў і ткі сабраўся неяк у воласьць. Там ён меў з „глаўным“ пісарам такую гутарку:

— Усе ведаюць, пане пісар,—з не яго мяккасьцю і ўпросьлівасьцю казаў Юрка,—усе ведаюць, калі арадзіўся мой сын Хомка: на яго-ж хрэсьбінах яшчэ апрогся з перапою дзед яго, а мой бацька, хай сьвят ляжыць...

— Ах, што мне да хрэсьбін і да дзеда?—адганяўся, як ад мухі, лысы пісар;—ну, дзе-ж ты быў дагэтуль? Памеціў бацюшка пад 1896 годам, дык што я вінават? Трэ' было яму казаць! Во са сьпіскамі ня ўпраўлюся, бадай яно трыкраты сацьмела на чыстым полі... Адкасьніцеся вы дзеля бога ад мае галавы! Ня лезьце ў канцылярыю, чакайце ў зборнай!—крычэў ён на ўсіх мужчын і баб разам.

Так паповая памылка засталася памылкаю і ў пісара.

Калі Хомка пакідаў гаспадара, каб дні са два пажыць у бацькі, стары адпускаў яго ня горш, як некалісь выпраўляў свайго сына Петрака.

Увесь час ён, бедны, схіляўся к подалу даўгой кашулі абціраць вочы. Даў батраку срэбны рубель, пацалаваўся і зараз маўкліва паплёўся на гумно трэсьці салому. Безгаловая малеча дапільнавала дзеда, як ён там няма ведама і з кім брахаўся, крычэў, як баба, біў саху мятлою. Малеча кінулася ад гумна ўцякаць, каб з радасьцю пераказаць

у хатах, што дзед, мусіць, здыяцініўся. Але маткі не патуралі іх анвінам, прыстрашылі іх матузамі і самі невясёлыя маўчалі.

Два дні прагуляў Хомка ў сваёй хаце. Матка спрагла яму яешанку, наўмысля для яго, і Хомцы было надта сорамна, што яму такая чэсьць. Ён падзяліў яешанку на сем роўных частак: як сабе, так і бацьком, і меншым браціткам і сястрычкам. Пакаштаваў і сваю частку аддаў малой Тацяны.

Начаваў ён у сяньніцы, на сьвежым сене, пад бацькавым кажухом.

Увечары надвор'е стала хмарыцца; курыўся і пыліў брызок.

Хомцы ня спалася. Дождж шуршэў на страсе, зрэдку пыхала нядужая бліскаўка, і шугаў рабінаю вецер. Вада сыякала цурочкамі і бурбоніла ў падстаўленую маткаю пад рог страхі даёнку. І Хомка слухаў,—слухаў і думаў.

Ён меўся абмеркаваць усё з усіх бакоў, усё ўцяміць, што і як... І сам ня ведаў, жаль яму, ці не?

І толькі лезьлі ў галаву ўспаміны, як раней здалося-б раем у такую хлюпу ня весьці гаспадаровых коні на нашлег у поле, а ляжаць пад пакрышкаю на сухім сянцы, акутаўшыся цёплым кажухом, і пад гоман дажджавых капак думаць, што наша доля яшчэ ня дужа дрэнная.

І вось ён у бацькоў; дзеля яго прэглі яешню, як дзеля дарослага, і паўнапраўнага; ён слухаець сабе спакойна, лежачы ў сухім, як ідзець дождж... Але даўнейшай радасьці і здаваленьня зусім няма,

Ён апранецца ў прыгожую „форму“, што дня, як кажуць, будзе есьці любовае мяса, пазнаець вялікія гарады, шмат усякіх паноў з іх штукамі, увідзіць зьлезную дарогу і электрычнасьць. І нейкае „ўсё роўна“ ахоплівае думку аб сваім хатнім, дарагім і любым, ды як падумаць—жалкім і ўбогім. „Усё роўна“ звязана і з будучынай—невядомай, страшной, а цяпер неяк і мала ўжо цікаўнай.

Калі-ж Хомку выпраўлялі, надвор'е і дарога папсаваліся ўканец, было гразка і сычодзёна. З неба па чароду то лілося, як з вядра, то сыпаўся брызок, дробненькі, як пыл. — „На добрую долю вяшчуе“,— сказаў нехта аб пагодзе Хомчынай матцы, але матка яшчэ болей засмуцілася.

А за гаем, ужо на розстанях, сустрэлі мокрага вучыцеля. Заста-навіліся. І ўчыцель цалаваўся з усімі хлопцамі і Хомкам. Ён упусьціў заплаканыя непагадзьдзю акулярны з рук у лужу, і Хомка падняў іх яму. Усе глядзелі сяньня ўбок, і ўчыцель глядзеў так сама ўбок, міма Хомчыных вачэй. Можна ад жалю, а можна дзеля свае няўзоркасьці.

Паехалі. Пабрыў у школу вучыцель, паставіўшы каўнер ад дожджу, а яны паехалі.

Домна галасіла на цэлае Асмолава, і гэтае матчына выцьцё гучэла Хомцы ўвушшу, як нешта непатрэбнае і прыкрае, да самага го-

раду. Не выхадзілі з галавы і Нупрэіхіны словы: „І Хомачку бяруць—саўсім пісклёнка. Ці здолеець ён стрэльбу, бедненькі, насіць“...

Казарма і вучоба заглушылі тое выццё і тыя словы. Ат, што! Тут-жа было ў сто разоў горш, чымся ў батраках. Кормяць горш, як гаспадар Курту, заўсёды нечага ня хопіць: порцыі, ці кашы. Спаць хочацца нязвычайна. Цела ныець і сьвярбіць, якбы што па ім глабаецца. Палаці, або нары—нязручныя і брудныя. Цесна,—у невялічкім байраку дзьвесьце з гакам чалавек.—„Восьмая рота, літара Б. байрак № 29“,—мармочаць сабе Хомка. Асмолава—як сон. Ня ймецца веры, што было яно ў яго жыцці. Яно балюча прыходзіць у галаву толькі тады, калі заможныя таварышы адержываюць з дому грошы і пасылкі. Хомка нікому ня шлець пісьмаў, і яму ніхто ня шлець. Шыбка пісаць ён ня ўмее, а лежачы на палацях, упоцемку, пісаць дужа нязручна і марудная справа.

І думак не зьбярэш, калі навокала гыркаюць: ня так сеў, ня так крутнуўся, ня так адказаў. А гэтая жудасная „русчызна“, гэтыя што-мінутныя зьняважаньні маткі—крояць сэрца. Здавалася, ніхто не разумее, не спачуваець. Аднак, нешта раз, навабранец другога ўзводу, нязграбны, сутулаваты і ў рабацці, жыв з Дуброўны, што некалі прыяжджаў у Асмолава скупліваць яйцы і баравікі, екатліва закрычэў у вадказ адзлялённаму: „Мая маці ня сучка!“—загуў і выскачыў нечага са строю. Хомка ўціміў, што ён не адзінокі ў сваіх думках. Хлопчык—прапаршчык, сам ужо заўчоны на тую „русчызну“, пры гэтым выпадку пачырванеў і засумяціўся, а Хомка здаволена зразумеў, на чыёй старане праўда.

Дні здаваліся тыднямі, тыдні месяцамі, а калі адбілі ў полк тэлеграму з Рыгі, здавалася, працёк адзін дзень, даўжынны, але парожні. Хомка з таварышамі ўзрадаваўся, што паедуць на пазіцыю, жахліва выяўляючы казармнае жыццё ў працягу трох год, як мелася да вайны. Увечары ішлі яны ў новенькіх, пахнучых дзёгцем ботах, у шынэлях, з пахам молі ці бальніцы, ішлі з песьняю па мокрай, brukаванай вуліцы, і было надта дзіўна, што вуліца маець звычайны выгляд, снуюцца экіпажы і хапаюцца пешаходы, як быццам-то маршавая рота на пагулянцы, а ня йдзець на вайну. Усю ноч гармідэрылі на вакзале, а ў золак пад іграньне палкавога аркестру цягнік пайшоў. Камандзерша ў лайкавых прышчатачках махала беленькай насатчайкай; нейкая цётка ў стаптаных ачкурох, прыпаўшы на плячо зьбіла маладухі, раўла і смаркалася, а з цяплюшкі няслася „вура“, шматкі прыпевак і зык гармоніка. Міналася спусьцелае поле і голыя гайкі, і мільгалі на спатканьне тэлеграфныя стаўпы. Міма надта адлеглых хатак плылі бліжэйшыя прадметы, зважаючы на сябе пагляд Хомкі.

На трэці дзень прыехалі на глухую пляцформу з незразумелым назовам і чаранковымі дахамі будынкаў (а ці-то Варшлеген, а ці-то

Шлегахван). Вёрст пяць ішлі па шасэ да баронскай мызы, гдзе знаходзіўся штаб корпусу. Там пасілкаваліся. Выходзіў корпусны і нешта прамаўляў, кусаючы канцы жоўкладасівых вусаў. Потым ізноў пацягнуліся, і ноч адбылася ў дарозе сярод невядомай пушчы. Зьбіваліся ў калдобінах, зьяжджалі па коўзкіх убочынах дарогі ў канаву. Там-сям у лесе цымелі чырвовыя вогнішчы, акамянелі прыкручаныя музэдэчкамі да дрэў казачыя конікі, цямнеліся фурманкі, кухні. Хомка знямогся і ледзь пераступаў нагамі. На прывалах ён валіўся на памоклае лісьце, як забіты, і каб ня ласкава-насьмешлівы покрык і лёгкі высьпятак таварышоў, ён-бы ня ўзняўся. Хомка меўся абмяркаваць усё. З усіх бакоў, усё ўцяміць, што і як, што і як, жаль яму, ці не? І толькі лезьлі ў галаву ўснаміны, здавалася раем, як некалі ляжаў на начлезе пад густою елкаю, калі буйны дождж шамацеў у яе лапах... Цяпер хатыль і амуніцыя да нуднай болі гнялі яго. Халадок раньня крыху ўзбадрыв. Разьвіднелася. У шэрай імгле паветра чулася глухое, дрыпчае гудзеньне матора. — „Аэраплян! Аэраплян!“ пракінулася па радок. Задраліся галовы. — „У хлябу і то каланіца носіць“. — правурчэў нехта. Хомка насілу злавіў у небе мецінку самалёта і падумаў: „Во падзівіліся-б асмолаўскія бабы і дзеўкі на такую штучку, — ня далі-б веры“. Пад абед дайшлі да штабу палку, дзе іх абгледзіў палкоўнік, павіншаваў, што нарэшце дабраліся да яго, і прамовіў сур'ёзна: „Ну, хлопцы, пакуль у нас заціш, а зараз, зараз будзе *гарачая справа*, прывыкайце!“

„*Гарачая справа*“ (як звычайлі іхныя базыкалы) паднёс вораг таго-ж вечару. Яшчэ людзі не агледзіліся ў вакопах і бліндажах, начальства, ня ведала іхных іменняў. Толькі ІІпака прымеціў фэльдфэбэль, зьвярнуўшы ўвагу на яго маленскі выгляд і папытаўся: „Ты з хахлоў?“

— „Не“ — адвесьціў высіленым голасам Хомка на інтымнасьць начальства і меў ад узводнага дакор, што трэба казаць: „*Никакв нтът!*“ — і не забывацца на вайсковую навуку. Рыхтаваўся дадаць: „Магілеўскі“, ды яны ўжо пакінулі яго.

З налязаньнем цямноты затукалі нейдзе з бакоў кулямёты і пачалі бухаць нашыя і праціўніцкія батарэі. Загудзела ў паветры; першая граната з глушачым трэскам разарвалася ў драцяной загарадзі, раскідаўшы падальск камыземлі. У Хомкі затыхала сэрца, і ён машынальна прысеў і прытуліўся ля байніцы. — „Нічога, нічога, браткі!“ — казаў з мімавольнай пярэрвай у голасе зьбялелы ротны, — пойдзем у атаку, ня пужацца, дасьць Бог, прывыкнеце... Нічога, нічога!“ Чорнабароды туляк вурчаў, як ён пашоў: „Табе нічога, нічога, як у цябе ў Расеі, можа, маёнтак ёсьць, а ў мяне—што? Галодная баба і пяцёра малых дзяцей“. Ніхто не падтрымаў тульскага, ніхто не агудзіў, а ўзводны зусім ня ўзлываўся, а толькі буркнуў: „А, брэшаш, ня значы: наш ротны з мужыкоў“. — „Па вайне нарэжучь зямлі“ — ска-

заў другі... — „Нарэжуць тры аршыны, мо' яшчэ сяння“ — не замаўкаў тульскі, адварачываючы ўвагу ад страшэннай кананады.

Яшчэ некалькі знарадаў, адзін за адным, вухнуліся блізка за акопамі. Хомка адхіснуўся ў куток і зрабіў крыж, трасучыся ў гнятурым чаканьні.

З глухім гулам ляціць яшчэ. І на момант раптам усё змоўкла. „Міма, міма!“ — здавалася ў вушшу. А грымотны крэх захістаў бярозы і зямлю, задрыжэлі і пасыпаліся зямлёю акопы, калаціліся і тыхалі рукі й ногі, а тады зьнімелі. Хомка прыжмаўся, затуліўся, але нешта балюча таўханула яго ў живот. „Камень ці палка адскочыла“ — памысьліў, схпіўся пальцам: аж кроў. Укінула ў пот і замлявіла, бажалася вады. Прамільгнуў аблік мацеры, Ганначкі, завільяла хвостом прад самым носам Курта. Ён патрапіў у глыбокі сумёт, праваліўся ў сьнег — і ўсё глыбей. А байбус-гарадчанін шпурляець і шпурляець у яго больнымі крамянымі сьнежкамі. — „Ды за што-ж?“ — трудна гаварыць языком, і са сьлязамі крыўды, глыбокай і кроючай душу, нячутна і самому сабе патыецца Хомка шэптам.

— „За што?“ — Жах абняў хлопчыка, і ён валіцца на скрозь доньне глыбей і глыбей. Высока, Бог ведае, гдзе крычыць на краю фэльдфэбэль: „Насілкі!“

— Нашто гут насілкі? — кажаць ротны: — ён забіт. Падбірайце толькі раненых.

У чорнай імгле блішчаць, яскрацца гострыя іголкі, тупеючы зьнікаючы і зьліваюцца ў нішто...

М. Гарэцкі.



Народ і дзяржава *).

З таго маменту, як беларуская сялянская маса, яшчэ нядаўна зусім нацыянальна і сацыяльна несвядомая, моцным голасам зажадала для сябе ня толькі нацыянальных, але і палітычных правоў, — як гэтая, датуль аморфная, многаміліённая грамада людзей, раскінутых на вялізарным абшары, пачула сябе суцэльным, адзіным народам і, як такі, пачала іграць болей-меней самастойную ролю ў жыцці Усходняе Эўропы, — так-званае „беларускае пытаньне“ з межаў культурна-нацыянальнае праблемы выйшла на грунт палітычна-дзяржаўны. І сярод беларускага грамадзянства пачалося шуканьне тэй формы палітычнага існаваньня, у якой інтарэсы беларускага народу маглі-бы быць найлепш забяспечаны. Аўтанамізм — фэдэралізм — незалежнасьць — вось этапы, праз якія праходзіла беларуская грамадзкая думка. І кожная з гэтых форм — у залежнасьці ад агульных абставінаў — здабывала ці губляла сваіх прыхільнікаў, якія пераважна і разьвязывалі пытаньне аб палітычным існаваньні беларускага народу з пагляду бягучага маменту.

Мы пастараемся падыйсьці да разьвязкі гэтага пытаньня прыцыпова, пастараемся выясьніць наагул тыя адносіны, якія нармальна павінны існаваць і існуюць паміж народам і дзяржавай, разумеючы пад словам дзяржава як сваю, нацыянальную, так і чужую, пад уладай якое той ці іншы народ знаходзіцца. Дзеля гэтага трэба перад усім знайсці ясны адказ на пытаньне: што такое народ?

У звычайнай гутарцы словам „народ“ мы называем самыя рознанародныя згуртаваньні людзей: народам называем старавечных грэкаў і сучасных палякоў, цыганоў і немцаў, жыдоў з біблейных часоў і тых жыдоў, што цяперака жывуць распыленыя па ўсенькім сьвеце, — хаця ў кожным з пералічаных прыкладаў змест ужытага назову „народ“ — зусім іншы. Вынікае гэта з таго, што народ, наагул, не прадстаўляе нязьменнага прыроднага зьявішча, а ёсьць гістарычна-сацыяльнае згуртаваньне, зьменнае, як і ўсё грамадзкае жыццё.

Разгледзім тыя азначэньні паняцьця народу, якія даваліся яму ў розныя часы ў залежнасьці ад таго, што прыймалася за істотную аб'ектыўную адзнаку народу.

Гэтак некалі думалі, што істотнай аб'ектыўнай адзнакай народу зьяўляецца супольнасьць пляменнага паходжаньня. Але гэтаму пя-

*) Гэтая праца была прачытана аўтарам яе, як публічны рэфэрат, у 1918 годзе і цяпер перапрацавана ім для „Зах. Бел.“. — Рэд.

рэчаць факты: бо, прыкладам, народ італьянскі — гэта вынік этнічнага зьліцця этрускаў, галаў, лацінян, рымлян, грэкаў, германцаў і сарацэнаў, а французы — гэта мешаніна тых-жа рымлян і галаў, цэльтаў, германцаў і ібэрыяцаў.

Найчасьцей за істотную адзнаку народу прымаюць мову яго а такжа супольнасьць займае тэрыторыі. Гэтак, ужо ў 1775 годзе de Felice у другім выданьні Вялікае Францускае Энцыкляпэдыі пад словам „nation“ разумее згуртаваньне людзей, што жывуць на супольнай тэрыторыі і гавораць супольнай мовай; а цераз сто гадоў — у 1874 годзе — статыстычны кангрэс у Пецярбурзе пастанавіў азначаць нацыянальнасьць паводле мовы штодзённага ўжытку (*langue parlée — Umgangssprache*). Тымчасам і тут факты прырэчаць тэорыі: існуюць народы, якія, апроча супольнасьці мовы, нічога больш ня маюць між сабой супольнага, як, прыкладам, французы і бэльгійцы, англіійцы і амэрыканцы, данцы і нарвэжцы, або нават зьяўляюцца самымі непрымірымымі ворагамі адзін аднаму, як англіійцы і ірляндцы: абодва народы гавораць па англіійску, але ірляндцы — ў тэй-жа англіійскай мове — пяюць у „Песьні аб зялёным Эрыне“, што яны і англіійцы — народы рознае расы, і ніякім цудам — да сканчэньня сьвету — ірляндзкае сэрца ня злучыцца з англіійскім... Урэшце, існуюць народы, што ўжываюць некалькі моваў, як бэльгійцы і швайцарцы, але прадстаўляюць адзін народ.

Тым больш ня можа быць адзнакай народу яго рэлігія. Хаця быў час, калі рэлігія была асновай культуры, пранікаючы ў масы і запускаючы карані ў цёмную і паняволеную душу народную, — хаця і цяпер асаблівасьці рэлігійнае культуры адбіваюцца на характары нацыянальнае культуры, — аднак, мы ведаем лішне многа народаў, зусім розных паміма супольнасьці рэлігіі, і лішне многа вызнаўцаў розных рэлігій сярод сыноў аднаго народу, каб можна было прызнаць рэлігію істотнай адзнакай паняцця народу.

Як у старалаўныя часы, так і ў часе сярэднявечча вытварыўся быў пагляд, які разумеў народ толькі ў сувязі з дзяржавай, ці ў дзяржаве. Тварцы Вялікае Францускае Энцыкляпэдыі ў I-м выданьні яе азначаюць народ, як згуртаваньне людзей, што жывуць на тэрыторыі з азначанымі межамі і падлягаюць аднэй урадовай уладзе, — і нават вялікі Монтэск'е не прадстаўляў сабе народу без дзяржавы. Але ўжо XIX стагодзьце ясна паказала, што найбольш ярка выяўляюцца нацыянальныя адзнакі якраз у народаў, якія ўтрацілі сваю дзяржаўнасьць, а побач з гэтым якраз у XIX-м стагодзьці будзіцца да нацыянальнага жыцця цэлы рад пляменьняў, якія ніколі ня мелі свае ўласнае дзяржавы.

Не зьяўляецца, урэшце, неабходнай адзнакай народу вымагане энцыклёпэдыстамі жыцьцё на аднэй тэрыторыі, бо адзінак, што жывуць па-за межамі нацыянальнае тэрыторыі, усё-ж не перастаюць на-

лежаць да свайго народу, — а да таго-ж мы ведаем народы, што живуць распыленыя па ўсім свеце, паміж чужых народаў.

З усяго гэтага вынікае, што дзеля азначэння народу трэба шукаць адзнакаў не аб'ектыўных, а суб'ектыўных, і сучасныя вучоныя на апошніх іменна і грунтуюць сваё азначэнне паняцця народу.

Паводле Рэнана („Qu'est ce qu'une nation“): „Une nation est une ame, un principe spirituel. L'homme n'est esclave ni de sa race, ni de sa langue, ni de sa religion, ni des eaux de ses fleuves, ni des chaînes de ses montagnes. Une grande agrégation d'hommes saine d'esprit et chaude de coeur crée une conscience morale, qui s'appelle nation“. Народ—гэта вялікая салідарнасць, вынік святаго пачуцця адносна да мінулых і будучых ахвяр. Супольная слава ў мінуўшчыне, супольная воля ў сучаснасці, якая вядзе да вялікіх дзеянняў, — вось істотныя варункі нацыянальнага існавання.

Паводле Неймана (Neumann — „Volk u. Nation“), народ — гэта згуртаванне людзей, якое, дзякуючы свайму асабліваму развіццю культуры, вытварыла ў сабе асаблівыя ўласцівасці, што перадаюцца з пакалення ў пакаленне, як спадчына. Падобным-жа суб'ектыўным спосабам азначаюць паняцце народу Кірхгоф (Kirchhof — „Nation und Nationalität“), Гэрц (F. Hertz — „Socialdemokratie u. die nationale Frage“), Адольф Браўн, Шпрынгер і другія. Але найбольш точнае азначэнне знаходзім у Ельлінка („Allgemeine Staatslehre“); ён кажа, што народ—гэта аб'яднанне людзей, свядомае сваёй унутранай лучнасці дзякуючы супольнасці многалічных зачаткаў культуры і супольнасці гістарычнае прошласці, ды праз гэта свядомае сваёй вонкавай абасобленасці.

Гэтак бачым, што адзінай істотнай адзнакай народу з'яўляецца яго нацыянальная свядомасць. Народ — гэта не этналагічная раса, не згуртаванне на аснове ўмовы (societas), а духовае аб'яднанне (communio), якое складаюць пачуцці, думкі і іх праявы.

Усе раней пералічаныя аб'ектыўныя адзнакі народу, хаця самі па сабе не прадстаўляюць неабходнага варунку існавання яго, аднак, дзеюць у кірунку вытварання нацыянальнае свядомасці. Гэтак, калі мы бачым, што супольнасць пляменнага паходжання як-быццам аказвае на нейкае згуртаванне людзей нацыянальна адначы ўплыў, дык папраўдзі іх аднае ня самы факт прыражонае супольнасці, а свядомасць гэтае супольнасці і звязаныя з ёй пачуцці і паняцці, што і з'яўляецца нацыянальна творчым элементом. Магутны ўплыў пры вытварэнні нацыянальнае свядомасці аказвае рэлігія, ды і яно інакш і быць ня можа: бо-ж нацыянальная свядомасць творыцца з норм і паняццяў, а рэлігія, як кажа Кутшэба, сягае да глыбіні чалавечых паняццяў і пачуццяў, вызначае іх вартасць, умацоўвае іх існаванне сваімі загадамі, адны з каторых, перанятыя правам, стаюцца праўнымі абавязкамі, другія-ж служаць

за меру, якой мераецца маральнасць людзей. І гэта адносіцца ня толькі да веручых людзей: нават адзінкі, што бунтуюцца проці ўлады царквы, якой іх народ падлягаў цэлыя стагоддзі, заховваюць у сваёй душы пранікшыя ў яе разам з усёй культурай народу тыя асноўныя зачаткі паняццяў, каторыя вытварыла царква. Бывае, што царква аказывае на нацыянальную сьвядомасць рашучы ўплыў: гэтак сэрбы і харваты, ня гледзячы на супольнасць мовы, лічаць сябе, двума рознымі народамі на тэй аснове, што харваты належаць да каталіцкае царквы, а сэрбы — да праваслаўнае.

Паняцце народу мае дынамічны характар. Згуртаваньне людзей можа быць народам у большай ці ў меншай меры. Чым вышэйшыя і больш рознародныя зачаткі мае ў сабе тая культура, што гуртуе людзей у народзе, тым мацней бывае пачуццё культурнае еднасці і нацыянальнае сьвядомасці, якое і выяўляецца вонкаў у волі народу. „Хочам быць адзіным братнім народам!“ — гэтак напісалі швайцарцы на сваіх гранічных слупох. А жыды, расьцярушаныя па ўсенькім сьвеце, ужываючы некалькі розных гутарак, належаць да розных культур, злучаныя лютупеньнем аб далёкім Сіоне, бачаць адзіную нацыянальную сувязь у Законе Божым, калі ў дзень Йом-Кіпур моляцца славамі: „Ты, Сьвятая Тора, — адзіная арка прымірэньня нашага народу“.

Як вышэй сказана, да канца XVIII стагоддзя паняцце народунаці ў сучасным разуменьні гэтага слова не існавала. Толькі тая малая жменька людзей, што карысталіся палітычнымі прывілеямі, маглі прыймаць учасьце ў культурным жыцці і карыстацца здабыткамі яго. Гэта група людзей і прадстаўляла тады народ. Зьяўляючыся дужэйшым суседам, ці папаўшы пад уплыў ягонай культуры, гэная група вельмі хутка губляла сваю нацыянальнасць, ідучы па лініі найменшага праціўленьня, падрыхтаванай космополітызмам тагочаснае навукі і даваўшай доступ да палітычнае кар’еры і матэрыяльных карысьцей. Але настаў момэнт, калі разам збудзіліся да грамадзкага жыцця народныя масы, якія датуль жылі ў няволі, у цемнаце і ў паняверцы, — і вось гэтыя масы пачынаюць барацьбу за свае правы і за людзкі быт для сябе. А асноўнай часткай гэтага „людзкага быту“ зьяўляецца культура. І вось селянін і работнік прагавіта працягваюць свае рукі да недаступнае для іх датуль сьвятыні культуры, але збудзіўшаеся жаданьне сьвятла і знаньня можа быць здаволена толькі адным спосабам: у тэй мове, якой народныя масы гаварылі ад першых дзён свайго жыцця, якая адна толькі можа даць зусім точнае, зусім правільнае разуменьне аб рэчах і паняццях. Вучыцца-ж чужое мовы народныя масы ня маюць ні часу, ні магчымасці, ні ахвоты, ды гэтак даюць найбольш моцны адпор дэнацыяналізацыі. Патрэба родзіць творчасць у роднай мове, і зьяўляюцца людзі, якія, адчуваючы народныя

патрэбы, усе свае сілы і сваё жыццё аддаюць на развіццё і шырэнне роднае культуры. Калі-ж дзеля палітычных ці сацыяльных прычын пачынаецца ўцёск і пераследаванне шырэння асветы, тады культура масаў гартуецца і ўзмацовываецца, развіваючыся і разрастаючыся ў нацыянальную культуру і нацыянальную сьвядомасць. Так было ўсюды, так было і ў беларусаў. Значыць, не нацыянальная ідэя пачаткова падыймала народ, а сам народ, у меру свайго сацыяльнага і духовага росту, выкаваў новае аружжа дзеля барацьбы за паўнату жыцця—у пастаці нацыянальнае культуры, якая прадстаўляе для яго найлепшы спосаб дзеля далейшага духовага развіцця.

Аднак, на развіццё нацыянальнае сьвядомасці дзеюць яшчэ і другія фактары. Зьмест супольнага жыцця людзей абыймае ня толькі супрацоўніцтва іх, але і канкурэнцыю. Расцвет нацыянальнае сьвядомасці ў XIX стагоддзі зыходзіцца з буйным расцветам капіталізму. І вось адной з формаў канцэнтрацыйных імкненняў капіталізму зьяўляецца нацыянальная ідэя, ідэя нацыянальнага аб'яднання. Найбольш істотную патрэбу капіталістычнага ладу прадстаўляе ўмацаванне рынкаў збыту і здабыццё новых. Каб здаволіць гэтую патрэбу, народы дзяржаўныя і недзяржаўныя ў роўнай меры клапацяцца і змагаюцца адны з аднымі. Народы недзяржаўныя стараюцца бараніць свой „*stan posiadania*“, стараюцца заваяваць для сябе манаполію на ўнутраным рынку, а гэтаму—валаданыю ўнутраным рынкам—вельмі дапамагае нацыянальная культура; дык вось, прымушаны да гэтага канкурэнцыяй, недзяржаўныя народы ня толькі пашыраюць і развіваюць сваю нацыянальную культуру, ня толькі стараюцца ўмацаваць яе асаблівасці, але такжа будзяць у масах непрыязнь і варожыя адносіны да ўсякае чужога культуры; з прычыны слабасці недзяржаўных народаў адзіным іх аружжам зьяўляецца тварэнне свайго багацця, ўзмацаванне свайго валадання ім і байкот... Для дзяржаўных народаў унутранага рынку не даволі: выходзячы па-за межы нацыянальнае тэрыторыі, капіталізм вымагае ўсё новых рынкаў,—насамперш рынкаў на землях прыслухоўных недзяржаўных народаў; а дзеля гэтага апошняга за найлепшае аружжа лічаць прыгнятанне і дэнацыяналізацыю падбітых недзяржаўных народаў, ужываючы гэтага аружжа ў імя „нацыянальнае еднасці“... Далей, гаспадарчае жыццё прымушае дзяржаўныя народы да здабывання за межных рынкаў, і ў гэтым імкненні дапамагае патрыятычнае пачуццё, якое ператвараецца ў нацыяналізм, каторы дзеець у імя магутнасці нацыянальнае дзяржавы і вышэйшасці нацыянальнае культуры, карыстаючыся фразалёгіяй нацыянальнае місіі і пашыраючы ненавісьць да ўсяго чужога. Узіраючыся на нацыяналістаў магутных народаў, стараюцца йсці па іх слядох і нацыяналісты недзяржаў-

ных народаў, але, ня маючы сілы, палахлівыя, замучаныя, яны ня здольны да чыннае барацьбы, могуць толькі лятуцець аб незалежнасці, аб уладзе, аб рынках, аб пажыранні яшчэ слабейшых нацыянальных меншасцей і пустатой псеўда-патрыятычнае фразеалёгіі прыкрываюць сваю сацыяльную слабасць і палітычнае бязсілле.

У часе „вясны наро́даў“ — пры пачатках іх нацыянальнага аб'яднання — прагрымеў натхнёны голас Яна Готліба Фіхтэ („Reden an die deutsche Nation“): „У істоце нацыянальнага пачуцця ляжыць ня ўласная карысць, але нешта прост процілежнае: няўжо ж можна лічыць прайвай эгоістычнага інтарэсу самаахвярнасць дзеля нацыянальнае справы, што не затрымліваецца нават перад ахвярай жыцця? Праўдзівая любоў да бацькаўшчыны выяўляецца ў служэнні свайму народу, у жыцці дзеля яго, у ахвяры самога сябе дзеля існавання народу і яго мэтай. Як рэлігійным жыццём зьяўляецца зьліццё з Богам праз любоў да Бога, так жыццём патрыятычным ёсць зьліццё з народным духам праз любоў да бацькаўшчыны“. — Але Фіхтэ, пламенны патрыот, быў адначасна апосталам брацтва народаў, як і вялікі польскі пясняр, сын Замлі Беларускае, Адам Міцкевіч, як Кернэр, Гэрдэр, Шыльер, Гётэ, Штэйн, Шлейермахер і др. А праз сто гадоў пасля яго, пасля аб'яднання Нямецкага народу, навука Фіхтэ была ператворана прускім юнкерствам у народную ў пастаці гакатызму, адзнакамі якога сталіся нацыянальная пыха, захват і дэнацыяналізацыя слабейшых народаў і закаваны ў зязлеза кулак... І ўсё-ж такі на грунце брацтва і ненавісьці, супрацоўніцтва і канкурэнцыі ўзрасла нацыянальная сьвядомасць, вытварылася найбольш магутнае спаміж усіх згуртаванняў людзей — Народ.

Як-жа трэба ўглядацца на гэтае згуртаваньне з пункту гледжаньня права? Чы народ прадстаўляе суб'ект права, значыць, маральную істоту, якая мае азначаныя правы і можа карыстацца імі і бараніць іх? Вось які адказ дае на гэтае пытаньне Людвік Гумплé-віч: навука права ведае і азначае, якім спосабам карпарацыі і саюзы, як маральныя істоты, могуць стацца суб'ектамі права і як могуць сваімі правамі карыстацца, — але народ дагэтуль ня прызнаны, як від згуртаваньня...

Аднэй з прычын мук людзкасці была адвечная супярэчнасць паміж рэальнасьцю і праўным ладам. Об'ектыўна грамадзкая праца — гэта ёсць фармаваньне і ўмацовываньне адносін паміж людзьмі і фактычнае ўстанаўленьне форм псыхічнага рэагаваньня на тыя пабуджэньні, што выплываюць з укладу гэтых адносін; кожнае такое пабуджэньне, калі яно пастаянна паўтараецца, стаецца ўрэшце грамадзкай катэгорыяй і катэгорыяй права. Бо ня трэба забывацца, што катэгорыі права творацца толькі там, дзе грамадзянскае згуртаваньне само бароніць сваё права на існаваньне і сваю ўладу.

Так-званае міжнароднае права, запраўды-ж права міждзяржаўнае, ведала дагэтуль толькі гаспадарствы, а тымчасам панад апошнімі выкрысталізаваліся нацыянальныя арганізмы, часта пабітыя на часткі, і гэтыя нацыянальныя арганізмы жывуць жыццём абасобленым ад жыцця гаспадарстваў, у склад якіх уваходзяць. Вось, з прычыны такога ігнаравання цэлае галіны зьявішч, якія ўваходзяць у межы права, быў учынены цэлы рад бязкарных гвалтаў над народамі. Толькі ў самых апошніх часох італьянскія юрысты першыя пачалі дамагацца для народаў такіх самых правоў, якімі карыстаюцца гаспадарствы. Гэтак, Паскаль Фіорэ (*La science du droit international*) піша, што міжнароднае права павінна абняць усе сувязі і згуртаваньні, якія існуюць у сучаснай *Magna Civitas* людзкасьці. Аднак, другія вучоныя стараюцца для згуртаваньняў, якія не прадстаўляюць дзяржаваў, стварыць асобную галіну права. Гэтак, — паводле думкі бар. Таўбэ, — існуе *droit entre les peuples*, якое рэгулюе міжнародныя адносіны з Апостальскай Сталіцай, з В. Містрам Мальтыйскім, з піратамі, з Даляй Лямай, з качоўнікамі, з паўстанцамі, — але і гэтае права не абыймае сабой народаў, якія прадстаўляюць складовую частку чужацкіх дзяржаваў.

Дзяржава — паводле азначэньня Ельлінка — гэта згуртаваньне людзей, якое мае сілу прынуку і сваёй пляновай дзейнасьцю імкнецца да здаваленьня як асабістых інтарэсаў адзінак, так і нацыянальных, а такжа і салідарных інтарэсаў людзкасьці, ідучы ў кірунку паступовага разьвіцьця грамадзянства. Дзяржава ў гэтым разуменьні павінна-бы імкнуцца і да забясьпечаньня правоў нацыянальнасьцей, якія ў яго ўваходзяць; побач з гэтым, дзяржава — дзеля свайго-ж уласнага існаваньня — павінна-б была падтрымліваць разьвіцьцё сваіх народаў, бо дзяржаўная арганізацыя вымагае — з аднаго боку — высокага разьвіцьця розуму і культуры ад адзінак, што даецца ім толькі дарогай высокага разьвіцьця нацыянальнае культуры, — з другога боку, дзяржава можа ўплываць на адзінкі толькі карыстаючыся культурна-нацыянальнымі ўплывамі. Аднак публічнае права сучасных гаспадарстваў або праходзіць міма пытаньня аб правах народаў, або абмяжовываецца ў гэтай галіне паадзінокімі загадамі, якія маюць бадай выключна дэкларатыўны характар і пазбаўлены ўсялякае санкцыі. Гэтак, прыкладам, § 19 Уставу аб правах грамадзян, які прадстаўляў частку аўстрыйскае канстытуцыі, кажа, што „ўсе нацыянальнасьці ў гаспадарстве маюць роўныя правы, і кожная нацыянальнасьць мае права бараніць і разьвіваць свае нацыянальныя асаблівасьці і сваю мову“. Гэты параграф трэ лічыць або зусім лішнім плеаназмам, бо ўжо ў § 2 таго-ж самага Уставу гаворыцца, што ўсе грамадзяне гаспадарства — роўныя перад законам, значыць, розьніца нацыянальнае прыналежнасьці тутак ня мае вагі; — або гэта ёсьць дэкларацыя бяз ніякага практычнага значэньня, бо

дзеля таго, каб права на нацыянальную культуру не аставалася пустым словам, мала яго прызнаць, а трэба яшчэ, каб у законе была азначана арганізацыя згуртавання, якое, як маральная істота, мела-бы магчымасць атрымліваць нейкую карысць з гэнага прызнання і бараніцца ад гвалтавання яго. Бяз гэтага ні аўстрыйская канстытуцыя не магла развязаць нацыянальнага пытання, ні канстытуцыя Польшчы яго не развязае.

Гэтак сама пустым словам дзеля тых жа прычын астаецца і гэтак прагрымеўшая у пэрыяд Вэрсальскае канфэрэнцыі „права народаў на самавызначэнне“. Прынцып самавызначэння народаў быў прыняты на міжнародным кангрэсе міра ў Бэрне ў 1904 годзе і ўвайшоў у склад праграмаў шмат якіх дэмакратычных і ўсіх сацыялістычных партыяў. Характэрыстычнае было ў гэтай справе становішча расейскае сацыял-дэмакратыі. Вось што пісаў у той час гэтак усялячэны цяпер Ленін: у Расеі с.-д. можа спакойна пачакаць з падрабнай дэкларацыяй аб нацыянальным пытанні; асноўная заява маніфэсту партыі аб прызнанні права ўсіх народаў на самавызначэнне зусім ясна выяўляе агульныя адносіны партыі да ўсіх народаў, што жывуць у Расеі; дзеля ўнутраных адносін у гаспадарстве — самавызначэння і роўнапраўнасці народаў зусім хватае, бо роўнапраўнасць зусім ухіляець нацыянальны ўціск. Да таго-ж гэта — адзіны прынцып, які можа прыняць с.-д., бо с.-д. ня імкнецца да тварэння нацыянальнае культуры, яе задача мае характар нэгатыўны: яна імкнецца толькі да ўхілення нацыянальнага ўціску. Крытыкуючы гэтыя вывады Леніна, Мэдэм, абаронца культурна-нацыянальнае аўтаноміі, зусім справядліва пытаўся, што сказалі-бы с.-д., калі-б нехта запрапанаваў абшырныя вывады партыйнае праграмы аб спосабах забяспечвання адпалітычнага і сацыяльнага ўціску замяніць, прыкладам, гэткай дэкларацыяй: „Мы, партыя пралетарыату, заўсёды і безумоўна будзем праціўнікамі ўсялякага палітычнага ўціску і староннікамі палітычнае і эканамічнае роўнапраўнасці?“ — Калі-ж той самы Ленін, пасля сацыяльнае рэвалюцыі ў Расеі, падыйшоў да рэалізацыі сваёй праграмы, ён сам быў прымушаны ня толькі змяніць свой тэарэтычны пагляд на гэтае пытанне, але і на практыцы пакласці ў аснову дзяржаўнага будаўніцтва прынцып іменна тварэння нацыянальных культур...

Народ — гэта злуч мысляў і пачуванняў, якія вытвараюць у грамадзянстве вонкавыя пачуванні, асабліва-ж учынкi людзей, нармавання дзяржавай. Вось чаму дзяржаўная арганізацыя адна толькі і можа найлепш забяспечыць развіццё нацыянальнае культуры. Дзеля гэтага-ж узяімаецца імкненне народу да дзяржаўнае незалежнасці, і ня можа быць спрэчкі аб тым, што найбольш ідэальнай формай развязання пытання аб нацыянальнай арганізацыі з'яўляецца з'ліццё народу з дзяржавай. Гэта

іменна і было найдалейшым імкненнем беларускага грамадзянства, якое актам 25 марца 1918 году абвесьціла незалежнасьць Беларускае Народнае Рэспублікі.

Аднак, незалежнасьць народу ў форме нацыянальнае дзяржавы разьвязывае пытаньне у адносінах да аднаго толькі гэтага народу, стаўшагася незалежным, і зусім не забясьпечывае — сама па сабе — нацыянальнага быту і нацыянальных правоў тых нацыянальных меншасьцей, якія сустракаюцца цяпер бадай усюды на землях дзяржаўных народаў, — пераважна на іх узьмежках. Пытаньне, якімі спосабамі могуць быць забясьпечаны правы такіх нацыянальных згуртаваньняў, вельмі важна ў гэты момэнт і для беларусаў, якія аказаліся падзеленымі на часьці суседнімі гаспадарствамі і, хаця маюць ясна вызначаную нацыянальную тэрыторыю, дзе жывуць густой масай, апынуліся ў межах Польскае і Латвійскае Рэспублікі ў палажэньні нацыянальных меншасьцей. З прычыны таго, што пад уладай чужых гаспадарстваў забясьпечыць нацыянальныя правы беларусаў можа толькі прызнаньне законамі гэтых гаспадарстваў нацыянальных арганізацыяў наагул, разгледзім насамперш, чым павінна быць уварункавана першая падстава гэтых арганізацыяў — прыналежнасьць да нацыянальнага аб'яднаньня.

Ужо ў 1848 годзе ў рэвалюцыйным сойме Нямеччыны ўсе нацыянальнасьці згодна прынялі кампрамісную пастанову, што ўсе гістарычна вытвараныя часьціны гаспадарства павінны быць падзелены на акуратна разьмежаваныя нацыянальныя акругі. З падобным-жа праектам выступілі каля 20 гадоў таму назад у Аўстрыі немцы, дамагаючыся разьмежаваньня чэскае і нямецкае тэрыторыі ў Чэхіі, а такжа ўкраінцы, жадаўшыя, каб у Галічыне ўкраінская тэрыторыя была аддзелена ад польскае; але ніводзін з гэтых праектаў ня мог быць здзейсьнены з прычыны неспрымімых варожага становішча чэхаў і палякоў. Аднак, і гэтымі праектамі нацыянальнае пытаньне не магло быць разьвязана ў поўнай меры: бо кожнаму ясна, што ў межах аднаго гаспадарства — з прычыны поўнае свабоды перамяшчэньня і дзеля вымаганьняў гаспадарчага жыцьця — захаваньне нацыянальнае аднароднасьці насяленьня ў аўтаномных акругах ці краінах было-бы яшчэ менш магчымым, чым пры тварэньні незалежных нацыянальных гаспадарстваў.

Прымушаныя гэтак адкінуць прыныцып тэрыторыяльнасьці, мы зьвернемся да другога прыныцыпу — прыныцыпу пэрсанальнага.

Пэрсанальны прыныцып здаўна вядомы эўрапэйскаму правадаўству. У часох, калі мелі сілу законы імп. Караля V, судзьзя пытаўся зьявіўшагася на суд: „Quo jure vivis?“ і, залежна ад адказу, свой прысуд апіраў на тых статутах, якім гэная асоба павінна была падлягаць. Дый у Польшчы і ў Угоршчыне права грунтавалася пера-

важна на прынцыпе персанальнае прыналежнасці: шляхціц і селянін, мешчанін і жyd, татарын, армянін, сас, шваб ці валох — усе яны мелі асобныя, уласцівыя ім правы. Да апошніх дзён у гаспадарствах Усходу эўрапейскія гаспадарствы карыстаюцца правам чыніць свой уласны суд над сваімі грамадзянамі, якія жывуць у гэтых гаспадарствах, праз сваіх консуляў на аснове персанальнага прынцыпу.

Гэты-ж прынцып у зусім чыстым відзе мае сілу і ў сучасных цывілізаваных гаспадарствах у адносінах да прызнаных згуртаванняў, што маюць магутны ўплыў і ўладу над думкамі людзей: мы маем на мыслі рэлігійнае згуртаванне, царкву, прыналежнасць да якога, падобна да прыналежнасці нацыянальнай, грунтуецца на маральнай сьведомасці, на перакананні сумленьня. Цяпер, калі прынцып „*Cujus regio, ejus religio*“ ужо аканчальна ўтраціў сваю колішнюю вагу, рэлігійнае прыналежнасці ня могуць устанаўляць паліцэйскія даходжанні аб тым, ці паміж продкамі дзіцяці ня было чалавека, які некалісь належаў да пануючае царквы, або ці прыпадкам над гэтым дзіцём ня споўніў нейкага абраду духаўнік гэнае царквы. Цяпер рэлігійная прыналежнасць у цывілізаваных гаспадарствах азначаецца выключна на аснове ясна выяўленае волі бацькоў ці апякуноў дзіцяці, або самога дарослага чалавека, і атрымлівае законную сілу дарогай запісу ў кнігі нованароджаных, ці наверненых да данае рэлігіі, што выпаўняе духаўнік гэтае рэлігіі, дзеючы ў гэтым прыпадку, як цывільны ўрадовец. — І цяпер, у мысьль прыведзенае аналёгіі, павінен счэзнуць нацыяналістычны прынцып: „*cujus regio, illius lingua*“. Калі асновай існавання народу зьяўляецца сьведомасць, дык дзікім гвалтам над нацыянальнымі правамі адзінкі будзе арбітральнае азначэнне яе нацыянальнасці органамі дзяржаўнае ўлады, ці тварэнне заеўшыхся ў сваім нацыяналізме прадстаўніцтваў краю на аснове тэрыторыяльнае аселасці, або туманых гістарычных і этнічных доследаў, або йшчэ больш туманых разважанняў аб філялягічным паходжанні прозвішча.

Вось, значыцца, адзіным справядлівым азначэннем нацыянальнае прыналежнасці павінна быць выяўленне вольнае і сьведомае волі сталага чалавека адносна да сябе самога і бацькі ці апякуна — адносна да бязлетніх, учыненае перад публічным урадоўцам і запісанае апошнім у публічныя кнігі. Гэткая сыстэма рэгістрацыі нацыянальнае прыналежнасці мае назоў нацыянальнага кадастру (*capidastrium*) — падобна да падатковага кадастру. На гэтым Рудольф Шпрынгер (*Rudolf Springer* — „*Kampf der Nationalitäten in Oesterreich*“) будзе свой праект аўтаноміі нацыянальнага згуртавання. Паводле гэнага праекту, усе грамадзяне, упісаныя ў кнігі нацыянальнага кадастру, аселяюцца ў адзін ці некалькіх гмінах (валасцях), твораць нацыянальную гміну, на чале якое стаіць выбраная сябрамі нацыянальнае гміны рада і ўрад. На-

цыянальныя гміны ў кожнай правінцы (ваяводстве, губэрні) твораць акругі з акружнымі радамі і ўрадамі. Урэшце, арганізацыю нацыянальнага згуртавання завяршае галоўная нацыянальная (народная) рада — найвышэйшы кіраўнічы орган гэтага згуртавання, выбіраны сябрамі нацыянальных гмінаў, які ў свой чарод выбірае свой выканаўчы орган. Шпрынгер прадугледжывае, што могуць існаваць такія тэрыторыяльныя гміны, ці нават правінцыі з гэтым аднародным нацыянальным складам насялення, што і нацыянальны склад палітычнага прадстаўніцтва тэрыторыяльнае гміны ці ўсяе краіны будзе гэтак сама аднародны. У такім прыпадку рада палітычнае гміны можа ўзяць на сябе ўсе функцыі, якія прыналежаць нацыянальнай гміннай радзе, а краёвы сойм — адпавядаючыя функцыі акружнае нацыянальнае рады.

Такая нацыянальная арганізацыя павінна карыстацца ўсёмі правамі, якія дзяржава прызнае за карпарацыямі, як маральнымі істотамі, у межах публічнага права, а іменна: правам вонкавага прадстаўніцтва і дзеяння ад імя нацыянальнага згуртавання, правам кіравання нацыянальным фондам, набывання ўсёмі паказанымі ў законах спосабамі маемасці для гэтага фонду, у тым ліку дарогай даравізнай і спадчынных запісаў, правам накладання на сябраў нацыянальнага згуртавання нацыянальнага падатку і іншых асабістых павіннасцей — і г. д. Далей, органам нацыянальнага згуртавання павінна прыналежаць уся сфера кампетэнцыі дзяржаўнае ўлады, якая абыймае апеку над нацыянальнымі інтарэсамі, што ня маюць агульна-дзяржаўнага характару. Значыць, у першы чарод — уся культурна-прасветная сфера: школы, падтрыманьне навукі, пісьменства, мастацтва.

Хіба, што нямашака патрэбы давадзіць, што ў гэтай вобласці іменна адна толькі нацыянальная арганізацыя і можа адказаць вымаганьням грамадзкіх інтарэсаў; дзяржаўная ўлада, якая кіруе асьветай у гаспадарстве з рознаплемённым насяленьнем, ніколі ня можа так датарнаваць асьветную арганізацыю да патрэб паадзінокіх народаў, як гэта могуць зрабіць нацыянальныя арганізацыі.

Калі духовая культура прадстаўляе першую патрэбу народу, дык ня менш важным прадметам апекі гаспадарства зьяўляецца матэрыяльная культура і яе разьвіцьцё. З увагі на залежнасьць вышні расьвету матэрыяльнае культуры ад духовае культуры народу дзяржава мае права засьцерагчы вядомае мінімум узгадаваўчага цэнзу для ўсіх ступеняў школы і, эвэнтualьна, абавязковасьць для ўсіх грамадзян нейкага мінімуму ўзгадаваньня, забясьпечваючы пры гэтым для менш заможных нацыянальных меншасьцей патрэбныя дзея гэтае мэты матэрыяльныя засобы.

Передача культурна-асьветных справаў нацыянальным арганізацыям разьвязва адначасна і пытаньне аб выкладовай мове ў школе.

Аднак, неразвязаным астаецца йшчэ пытаньне аб мове ў судзе і ў адміністрацыі. Пры абавязковасьці прынцыпу роўнапраўнасьці моваў, пры справядлівым стасаваньні палітычнае геаграфіі і пры датарнаваньні межаў гмін, паведаў і правінцыяў да нацыянальнага складу жыхарства — павінен быць прыняты прынцып, што ў судзе і ў урадах будзе ўжывацца мова большасьці нясяленьня ў межах дзейнасьці данага суда ці ўраду, калі-ж склад нясяленьня не аднародны, калі існуе сярод яго лічэбна значная меншасьць, якая ўжывае іншае, чым большасьць, мовы, — дык мова меншасьці павінна заняць палажэньне другое ўрадовае мовы. Але і гэта не разьвяза пытаньня аб забясьпечаньні інтарэсаў дробных нацыянальных меншасьцей. Ведама, немагчыма вымагаць, каб судзьдзя ці ўрадовец ведалі ўсе мясцовыя мовы; вось, у такіх прыпадках нельга будзе абыйсьціся без дапамогі перакладчыкаў. І тады можа выступіць якраз нацыянальная арганізацыя, арганізуючы бюро праўных парад, утрымліваючы выбраных ёю перакладчыкаў, друкуючы ў нацыянальнай мове абвесткі і загады ўраду.

Урэшце, вельмі важнай справай зьяўляецца назначэньне тых ці іншых урадоўцаў на судовыя і адміністрацыйныя становішчы. Ясна, што для кожнае нацыянальнасьці мае вялікую вагу ня толькі тое, ці ўрадовец ведае мясцовую мову, але і тое, да якога народу належыць. Добра вядома, якую ролю ў парляманцкай барацьбе ў Аўстрыі іграла ў сваім часе змаганьне нацыянальнасьцей за ўрады, як часта былі роблены вялікія уступкі ў самых важных для нацыянальных інтарэсаў справах, каб толькі вытаргаваць назначэньне нацыянальнага міністра ці іншага высокага ўрадоўца.

Вязспрэчна, ня толькі ў манархічных, але і ў дэмакратычных гаспадарствах назначэньне ўрадоўцаў зьяўляецца прывілеем ураду, і скасаваць гэты прывілей да канца немагчыма. Затое зусім магчыма прызнаньне за нацыянальнымі арганізацыямі права прапорцыянальнасьці пры замяшчэньні ўрадаў. Калі ўрады будуць выбарныя, дык нацыянальным арганізацыям можа быць дадзена права выбару прыпадаючае на іх долю часьці ўрадоўцаў; калі-ж урады замяшчаюцца па назначэньню, урадам, дык назначаць павінны кандыдатаў нацыянальных арганізацыяў з прадстаўленых імі сьпісаў у прапорцыянальнай лічбе.

Вось межы нацыянальных правоў у дзяржаўным жыцьці. Аднак, гэтыя правы астануцца мёртвай буквай, калі нацыянальным арганізацыям ня будуць забясьпечаны ўсе магчымасьці дзеля іх зьдзейсьненьня, а перад усім патрэбныя матэрыяльныя засобы. Калі нацыянальнае згуртаваньне пераймае рад чыннасьцей, якія раней выпаўняла дзяржава, і гэтак зьнімае з дзяржавы часьць цяжару, дык будзе зусім справядліва, каб адпавядаючая гэтым чыннасьцям часьць бюджэту гаспадарства ў справядлівай прапорцыі была

аддадзена ў рукі нацыянальнае арганізацыі,—ведама, пад кантролем дзяржавы над выпאўненнем сьметаў.

У гаспадарстве толькі дзяржаўная ўлада мае сілу прымусу; нацыянальная арганізацыя сама прымусу ўжываць ня можа, дык у прыпадку патрэбы,—прыкладам, пры адмове плаціць нацыянальны падатак ці выпаўніць другую павіннасьць у адносінах да нацыянальнага згуртаваньня,—яна павінна мець права на падмогу з боку дзяржаўных органаў улады, на *brachium saeculare*, якім карыстаецца царква. Урэшце, нацыянальнае згуртаваньне, як і кожная адзінка ў гаспадарстве, мае права — ў прыпадку парушэньня яго інтарэсаў другімі адзінкамі ці згуртаваньнямі — дамагацца абароны сваіх правоў і рэстытуцыі судовай процэдурай — цывільнай, угалоўнай і адміністрацыйнай.

Вось у кароткім нарысе праект разьвязаньня нацыянальнага пытаньня, пададзены Шпрінгерам. Бяз сумліву, пры разьмежаваньні функцыяў дзяржавы і народу, пры точным адгранічэньні сфэры дзейнасьці нацыянальных арганізацыяў, адпадуць, калі ня ўсё, дык значная часьць прычынаў нацыянальных сварак, аслабее, калі ня зьнікне, грубасьць ваяўнічага нацыяналізму, і тыя сілы, што дагэтуль марнаваліся на нацыянальнае змаганьне, будуць выкарыстаны дзеля карыснае працы над разьвіцьцём нацыянальнае і агульна-людзкае культуры.

І гэты праект не зьяўляецца нейкай недасяжнай утопіяй, бо ён зусім згаджаецца з кірункам тэндэнцыяў, якія выяўляюцца ў разьвіцьці сучаснага гаспадарства; апошнія далёка адыйшлося ад ідэалу паклёньнікаў паліцэйскага гаспадарства, што старалася захапіць у свае рукі кіраваньне ўсімі галінамі жыцьця адзінкі і грамадзянства. Цяпер адзінкі і згуртаваньні ў значнай меры ўжо вызваліліся з путаў дзяржаўнае рэглямантацыі, а межы кампэтэнцыі гаспадарства ўсёяж звужаюцца, губляючы наадзінокія функцыі ў двух кірунках: праз дэцэнтралізацыю, пачынаючы ад дэцэнтралізацыі адміністрацыі і муніцыпальнага і краёвага самаупраўленьня і канчаючы правадаўчай дэцэнтралізацыяй, краёвай аўтаноміяй і фэдэрацыйным ладом, — і праз інтэрнацыяналізацыю, дарогай перадаваньня некаторых функцыяў міжнародным установам, абазначаным на міжнародных умовах. У жыцьці сучаснае дзяржавы ўсё больш і больш вагі набіраюцца розныя згуртаваньні — царкоўныя, гаспадарчыя, прафэсіянальныя, якія бяруць на сябе выпאўненьне цэлага раду задачаў, што раней выпаўняла дзяржава. І набліжаецца поўная перастройка таго грамадзкага кірунку, які называецца дэмакратычным. Дэмакратыя, якая імкнецца да панаваньня народных масаў і грунтуецца выключна на лічбавай перавазе, бо нават нацыянальных правоў меншасьцей ня ўмее інакш забясьпечыць, як толькі пры помачы лічбаў, — павінна ўступіць месца

другому лёзунгу, які грунтуе ўладу на каардынацыі розна-родных грамадзкіх інтарэсаў і аддае ўладу ня суме расьцёртых у порах адзінак, а згуртаваньням, што прадстаўляюць грамадзкія інтарэсы. Усё больш узрастаючая перавага грамадакасьці вядзе да такіх дзяржаўных формаў, якія аддаюць уладу ў рукі згуртаваньняў, — значыць, да таго, што Вард („Псыхалогічныя фактары цывілізацыі“) называе Соцыякратыяй.

Т. Вароніч.



Беларусь — мой край.

*Мой край-з усіх найбольш няшчасны—
Як-бы саусім жыцьця ня мае,
Забывся, дзе ляжыць скарб уласны,
І аб самым сабе ня знае...*

*У вянку з каменя і курянау,
Дауно адвыкнушы сьмяяцца,
Ен пау пад крыж, ня сьніушы плянау,
Каб сілам воражым ня дацца.*

*Мой край крыжоу, дзе сьлезы льюцца,
Дзе віхар зьдзеку ня сьціхае,
Скуль жалі і боль у сьвет нясуцца,—
Мой край, што крыж на сэрцы мае...*

Гальяш Леучык.

28. V. 23,
Вільня.





К а в а л і.

Сцэнічны абразок.

Чуваць звон ад каванья зялеза. Заслона зыходзіць. Стары і малады кавалі куюць. У глыбіні пылае горан. Кавалі перастаюць кавець. Стары кладзе ў горан зялеза, а Малады ўздувае мех. Праз адчынення дзьверы кузьні відаць зьвёздае неба. Чуваць сумны народны матыў — п'яньне начлежнікаў.

Стары. Старайся, сынку, хай бязупынна мех распаліе вагніста жар. Хай жар грызець зялеза, каб аж іскры мітусіліся чырвонымі краскамі сярод цемры глухой ночы. Зялеза будзе гібкае, мяккае, як воск,—лягчэй, спарней пойдзе праца. Хутчэй заробім на кавалак хлеба.

Малады. Я працую з усіх сіл. Я ў кожны свой дых укладаю сьвятое парываньне юнацкай душы. Люблю волю, хачу мець жыцьцё вагністага зьместу і дзеля таго ад сьвітаньня да зьмярканьня цяжкім молатам выковываю лепшую долю. Мяне так цікавіць і захоплівае кожная новая праява ў жыцьці! Усёй істотай сваёй чакаю прыходу нечага нябывалага, сьветлага, радаснага. Мне здаецца,—не, я веру, што ўсё прасякнута шчасьцем, што ўсё і ўсюды перапоўнена здароўем і багатай творчасьцяй, і, каб нам гэта пачуць, ахапіць, зьяднацца, дык трэба на ўсё дыхнуць гарачай любасьцяй—хай сэрца пылае, як горан! Трэба быць чулым,—быць усім і ўсюды. Хай пераплаўляе вагністае натхненьне!

Стары. Эх, сынку! І я калісь гэткія думкі-іскры раскідаў усюды, п'яў званам малатоў да сьветлай будучыны. Гартаваў сэрца палкай любасьцяй да волі — долі... Эх, сынку, аднак, хата наша ўбогая, жыцьцё нашае галоднае, доля наша беспатольная, а сьлед наш—крыжавыя краскі па цярыстым шляху, зьвільжаныя нашым потам і сьлязьмі... Эх, сынку...

Нясець зялеза на кавадла. Якісь час куюць. Спыніліся, каб ацерці пот, перадыхнуць.

Стары. Чуеш... Начлежнікі п'яюць... То-ж народ склаў гэткую песьню, песьню няволі і тугі-суму; складаў доўгія вякі, доўгія вякі...

Абодва ў задуме, абапёршыся на малаты і кавадла, стаяць якісь час, — іх сілуэты выдзяляюцца на чырвоным водблеску горна.

Стары (*рыхтуючыся да працы*). Будзем канчаць.

Малады (*рашуча*). А што мы робім? Каму робім?

Стары. Робім кайданы. А каму?—тым, хто іх робіць. Робім дзеля таго, што кайданы носім... (*нездаволена*). Ды ўрэшце няма часу на развагі. Позна. Што робім—не бяда. Бяда будзе, калі не заплацяць, калі ў жываце з голаду будзе вурчэць—справа наша маленькая... А ну, гайда! Стыгне...

Малады (*адкідае молат*). Хай мне лепш рукі адпадаць, чымся я маю рабіць гэткую прокляць! Хай стыгне зялеза, хай нам ня плацяць, хай душыць мяне гора... Я не сагнуся. Што з прадвякоў усе працоўныя жывуць у цемры і недастатку, што, запражаныя ў ярмо, аруць поле злыбяды,—дык дармо-ж! Ня ўзьдзенуць мне! Я хачу ня толькі сам быць чалавекам, але і другіх зрабіць людзьмі. Каб ня было заграбаньня жару чужымі рукамі, каб гора аднаго ня было радасьцяй другому, эх, каб ня было так, як ёсьць цяпер: агідна, чорна, чадна... Нам нічога не даюць, чаго нам трэба, чаго мы просім. Нас галодных, змучаных прыкавалі да молата, і нічога ў нас больш не асталося, толькі ён—молат (*Паднімае молат. Маўчанка*). Сярод сваіх мук і крыўд мы яго палюбім—з ворага хай станець нам другам. Хай кожны яго ўдар дае гарт сталі ў душу, моц зялеза ў цела, і мы ўзрасьцём, мы падужаем. Волатамі станем! Брызнуць кайданы!.. І ўчорашнія рабы—раптам валадары сьвету... Праца! (*рыхтуюцца каваль*).

Стары. Эх, сынку, а што-ж нам рабіць? Найміты мы, адзіночныя мы. Загад іх—воля наша. Дык што-ж нам рабіць?

Малады бадзёрым рухам вырывае ў Старога зялеза і кладзець у гсран. Стары пакорна падходзіць да меху і ўздывае яго. Чуваць „Ад веку мы спалі..." шмат выразней, як папярэднія п'яньне.

Малады. Працаваць для вызвалення, працаваць для ўладарнасьці працы, для гранья-звяканьня каванага зялеза, для вась гэтых іскраў-зорак горну... Працаваць для шчасьця роду людскога, для хараства жыцьця! Вось, пераплаўлю, перакую ўсю нашу папярэднюю працу. Стукну-гакну малатком, песню запяю, улажу ў працу любоў і здатнасьць, ды выкую сталёвую звонка-рэзкую касу. А зрабіўшы касу, эх, ды й выйду я ў ноч чмарную, глухую. Мая коска блісьне яснасьцяй маланкі, звякне, адазьвецца. Размахнуся, гойкну... раз-у-раз паўкругам... Пакос за пакосам, ляжа лежнем-трупам нядоля ліхая, гора хат убогіх...

Зацягнуўшы „Ад веку мы спалі...“, Малады кладзец зялеза на кавадла. Кавалі, плюнуўшы ў далоні, куюць.

Малады. Жывей!

Стары. Мацней!

Якісь час запальчыва куюць, ажно з грудзей разлягаецца: гах, гах... Паволі заступае

З А С Л О Н А.

Л. Родзевіч.



На могілках.

Бязспынна, глуха процьма часу
Глытае хараство і моц.
Заход бяздушным сьветлым пасам
Адзначыў сьвежае дзярно.

На могілках ўдыхаю цішу
Адзін жывы паміж крыжоў;
А смутак дзіўны сэрца крышыць,
Бяз назвы смутак і бяз слоў.


І раптам стала зразумела,
Што моладасьць прайшла мая,
Што я астыў, калісьці смелы,
Калісь гарачы, яркі я.

Стаю разважны і халодны,
Як сутуняючая даль,
І толькі сум сябруе згодна,
І толькі жаль, балюча й жаль.

Вось крыж і новыя балясы;
Грудок абложаны дзярном...
Бязьлітасная процьма часу,
Ня я—пад тым крыжом!

Уладзімер Жылка.

1923 г.



Новае у беларускай паэзіі.

I.

У паэзіі форма і змест — неразъдзельны.

Неразъдзельны яны затым, што кожнае пачуццё, кожнае перажываньне і настрой паэта, выліваючыся з ягонае душы, мімаволі прыймаюць тую адзіную ўласьцівую для іх форму, той рытм, які адпавядае, калі так можна сказаць, рытмыцы самога перажывання і настрою аўтара.

Жыццё мае нязвычайнае багацце рытму. На гэтым аснована багацце формы паэтычных твораў, складанае вякамі.

Усім вядома, што, прыкладам, стара-грэцкі гэксамэтр знаходзіцца ў самай цеснай сувязі з біццём чалавечага сэрца. Вядома такжа, якія рэзкія перамены ў рытме сэрца адбываюцца ў залежнасьці ад перажыванняў чалавека. Дык зусім натуральна, чаму, прыкладам, дзеля ўрачыстага настрою адпавядае паважная актава, чаму выглядала-бы нечым дзікім, калі-б гэную форму верша мы ўжылі дзеля нейкага гумарыстычнага апісаньня.

Як нічым не абмяжована разнароднасьць перажыванняў жывога чалавека, так не абмяжована і разнароднасьць формы ў паэтычнай творчасьці. Праўда, кожная эпоха мела свае пагляды на тое, што дапусьціма і што недапусьціма ў паэзіі. І кожная чародная эпоха, у сувязі з зьменай настройў і агульных паглядаў грамадзянства, ламала старыя формы і тварыла нешта новае, засуджанае ў свой чарод на ломку новым пакаленьнем.

З гэтага пагляду можна смела сказаць, што гісторыя літаратуры — гісторыя разьвіцьця форм літаратурнае творчасьці — гэта найбольш поўнае адбіццё гісторыі культуры народаў; тут найлепш выяўляюцца самыя глыбокія, самыя праўдзівыя настроі і пагляды грамадзянства.

Усё гэта вельмі ярка выяўляецца пры досьледах над разьвіцьцём беларускае адраджэнскае літаратуры, якая ў зусім кароткі час перажыла тое самае, што другія, старыя літаратуры, перажывалі сталяцямі. Болей таго: як у жыцці жывое прыроды онтогенія і філёгенія ідуць тым самым шляхам, так сама і ў творчасьці паадзінокіх паэтаў нашых мы бачым паўтарэньне лініі разьвіцьця ўсяе літаратуры народу.

Якімі беднымі па зьместу прадстаўляюцца нам цяпер першыя творы беларускіх адраджэнцаў пачатку XIX сталяцця! І якая-ж бед-

ная форма іх твораў — твораў Баршчэўскіх, Рыпінскіх, Чачотаў! Хаця ўсе яны углядаліся на нашу народную паэзію, але ніхто з іх не зраўняўся з народнымі песнямі ні па сіле, ні па шчырасці пачуцця і настрою. І ня відаць у іх творчае іскры, а толькі мала вартая „работа“.

Першым пісьменьнікам, які заслугуе на імя паэта-мастака, быў Дунін-Марцінкевіч. І мы бачым у яго значны поступ у форме, раўнуючы да папярэднікаў. Але жыццё, якое ён малое ў сваіх творах, яшчэ вельмі беднае. Яно ня можа глыбей захапіць аўтара, ня можа змяніць сваёй сілай біцця ягонага сэрца. І паміма апісаўчае здольнасці паэта, паміма мастацкіх абразоў у „Гапоне“, форма верша яго астаецца прымітыўнай — сыльлябічнай, — такой, дзе для выяўлення рытму сэрца нямашака месца.

На верш танічны пераходзіць Багушэвіч. Гэты паэт нязвычайна гарача перажывае тое, аб чым піша: гора, бяду, крыўды народныя. Яго настроі шчырыя, яго перажыванні заўсёды глыбокія і запраўды прымушаюць біцця мацней сэрца паэта — ці то калі ён іграе на „Дудцы“ — „над народу сконам“, ці калі апісвае „хрэсьбіны Мацюка“, або апавядае пра тугу па Бацькаўшчыне беларуса, закінутага доляй у чужыну, — тугу, так добра знаёмую аўтару з асабістага жыцця. У Багушэвіча бачым і больш разнароднасці ў вершаванні. Але трэба сказаць, што Мацей Бурачок — гэта не селянін, а толькі здамакратызаваны шляхціц, сябра „вышэйшага“ круга грамадзянства. Яго славамі гаворыць не народ, а далёка адыйшоўшая ад народнае масы інтэлігенцыя, узгадаваная пад усё нівэлюючым уплывам эўрапейскае цывілізацыі, хоць і спачувалая народ у разуменяючая яго.

Пачатак XX стагоддзя дае нам цэлы рад іменняў беларускіх паэтаў — запраўдных сыноў вёскі. А наперадзі ўсіх — Якуб Колас і Янка Купала. Гэта ўжо непадробленыя выразіцелі настрояў і думак беларускае народнае масы. Яны — паэты з так-званай „іскрай божай“. Пачуццё у іх выліваецца з душы бурным патокам і шукае для сябе адпаведнае формы. Іх духовае багацце — вялізарнае. І форма ў іх адпавядае гэтаму багаццю — асабліва ў Купалы. Рытміка — нязвычайна разнародная, як разнародны і адценкі іх настрояў і перажыванняў. Пачынаючы ад вельмі прымітыўных паслядаванняў, з боку формы, расейскіх і польскіх паэтаў, яны крок за крокам вырастаюць усё вышэй, прысваіваюць сабе найдасканалышыя формы верша сучаснасці. І ім усё яшчэ гэтага мала: яны разнаабразаць свой верш зусім самастойна і арыгінальна, бо ў стварэння другімі формы нельга ўліць свайго індывідуальнага, выключнага, бо чыста нацыянальнага, беларускага зместу.

Доўгую дарогу прысваення формаў сусветнае паэтычнае творчасці праходзяць нашы песняры. Чым вышэй узнімаецца іх уласны дух, тым лягчэй для іх гэная дарога, тым лягчэй вялікія мастацкія дасяганні. Асабліва яскравы прыклад дае тут Якуб Колас.

Успомнім перадваенную коласаўскую музу. Гэта — адбіццё душы беларускага саяянства, толькі адбіццё, як у павялічаючым люстры. Гэта — ідэальная гармонія прыроды, быццам „песня хораў“. Рытміка, форма вершавання — ў поўнай меры адпавядае гэтаму зместу. А заглянем да апошняга зборніку Коласа „Водгульле“ (Менск, 1922 г.), перачытаем яго найнавейшыя, апошнія вершы, і шчырае здзіўленне абхопіць душу: ад сялянскае лірыкі Колас дайшоў да настрояў сучаснага нэрвовага, з нязвычайна зложанай псыхічнай арганізацыяй, „цывілізаванага“ эўрапейца. Штоś нязведанае дагэтуль творыцца ў яго душы:

З цёмных шчылін хтось нязнаны
 Цені—страхі выклікае,
 Штоś ім шэпча, штоś ківае,
 Ды таёмна, няўчытана...
 Сьмех вясёлы зьбег няждана...

 Цені—страхі выпаўзаюць.
 Іх ня бачыш—прачуваеш.
 Штоś чаруюць, заклінаюць
 І таёмна пагражаюць,—
 Чым? У тым сіла, што ня знаеш.

(„Цені-страхі“, 1921 г.)

Яму ў начной цішы звонаць нейкія дзіўныя песні шклянныя шыбіны ў вокнах — песні чыста імпрэсіяністычнага характару:

Няма ветру, ўсюды ціха;
 Шыбы-ж звонаць,—што за ліха?
 Хто ў іх стукнуў? Хто чапае?
 Ці то знак хто хоча даць,
 Што згубілі мы дарогу,
 Б'е трывогу,
 Ходзіць, ўсіх прасьцерагае
 І накладвае пячаць

На шляхі, дарогі тыя,
 Дзе крыжы згнілі старыя,
 Ці замыслу пазьнімалі,
 Як аджыўшыя свой час?
 Хто такі ён? Невядомы,
 Незнаёмы,
 А мо' дзе і сустрэкалі,
 Мо' з ім бачылісь ня раз...

(„Звон шыбаў“, 1921).

Так ад народнага пяснярства Колас даходзіць да імпрэсіянізму. Ведама, гэта знаходзіцца ў цеснай сувязі з яго асабістымі перажываннямі апошніх гадоў. А разам з новымі матывамі, што родзяцца ў душы песьняра, ён — мо' несвядома — знаходзіць і новыя формы, прыкладам якіх служаць прыведзеныя адрывкі.

Колас, а ў яшчэ вялікай меры Купала, Багдановіч — гэта ўсё людзі, узгадаваныя агульна-эўрапейскай культурай. Яны, праўда, чуюць па-своему, „па-народнаму“, але свае думкі і пачуцці выказваюць агульны для ўсіх „эўрапейцаў“ мовай. Сваё, народнае яны прапускаюць праз нівэлюючую прызму агульна-эўрапейскае цывілізацыі. І праз рамантызм, рэалізм яны разам з усёй эўрапейскай паэзіяй даходзяць урэшце да тых новых кірункаў, якія маюць агульнае імя „нео-рамантызму“: да сымбалізму, модернізму і т. д.

На гэтым яны і затрымліваюцца.

Але не затрымліваецца праца новых пакаленняў паэтаў, якія ўсцяж ламаюць старое і на руінах працы папярэднікаў будуць нешта новае. На эўрапейскім Парнасе мы сустракаем цэлы рад такіх кірункаў, якія выяўляюць шуканьне новае будучыны: гэта — футурызм.

Адкідаюцца старыя, прывычныя формы. Запаноўвае поўная свабода для рытму, ня звязанага старым штучным падзелам на абмяжованы лік строф. Ігра гукаў — вось закон творчасці футурыстычных кірункаў.

Новая літаратурная хваля, як рэакцыя проці ўсяго старога, пракацілася праз усю Эўропу. Дакацілася яна і да Беларусі. А тут якраз зрабіліся вялікія перамены.

Беларусь (апрача Віленшчыны і Горадзеншчыны з старым віленскім цэнтрам культурнага жыцця і адражэнскага будаўніцтва) перажыла рэвалюцыю 1917 году, перажыла дзяржаўны і сацыяльны пераворот, абaperты на дыктатуры пралетарыяту. У Савецкай Беларусі ўтварыліся зусім новыя варункі жыцця, парваўшыя ўсякую сувязь з старой эвалюцыйнай дарогай, на якой адбывалася раней развіццё прыпадкаў. Новыя варункі, прызваўшы да творчае працы самыя шырокія масы нашага працоўнага народу, паставіўшы гэныя масы на кіраўнічае становішча, зусім натуральна павінны былі вытварыць новую псыхіку ў народзе, зачапіць новыя струны ў душах людзей.

Дзень новы, новыя ночы,

Век новы: агню, дыму, попелу...

(„Босыя на воіншчы“).

І век новых настраў, новых перажыванняў і імкненняў.

Новая псыхіка, „новая душа“ народу павінна была знайсці для сябе і новыя формы выражэння ў літаратуры. Свядомы разрыў з традыцыямі мінуўшчыны павінен быў пакіраваць нашых новых на-

родных пісьменьнікаў на той шлях, на якім і літэтура адкінула ўсё старое, ужо перажытае.

Уплыў футурыстычных кірункаў у расейскай пралетарскай паэзіі вельмі сільны. Уплыву гэтага не магла абмінуць і маладая беларуская пралетарская паэзія, але ён тутакі выяўляецца адно толькі ў разрыве з старымі традыцыямі і ў шуканні новых форм — больш свабодных, адпавядаючых новым духовым настроям і імкненням беларускае масы. Шуканьне ў беларускіх „наймалодшых“ песняроў наслядаваньня нечага гатовага, створанага футурыстамі другіх нацыянальнасьцей, — пакуль што ня прыходзіцца.

II.

Каб выявіць усё тое новае, што можна знайсці ў нашых „наймалодшых“ парнасьнікаў, трэба было-б акуратна сачыць за ўсім, што друкуецца наабапал гранічнае мяжы, падзяліўшае Беларусь на „Савецкую“ і „Польскую“. На жаль, гэта пры сучасных палітычных адносінах невыпаўніма. Да нас толькі час ад часу прыпадам даходзіць нейкая кніжка або газэта, друкаваная ў Усходняй Беларусі. Вось-жа мы і падойдем да выяўленьня „новага“ ў нашай паэзіі на аснове трох кніжачак: „Строма“ Уладзімера Дубоўкі (Вільня 1923), „Босыя на вогнішчы“ — поэма — Міхася Чарота (Менск 1922) і „Уяўленьне“ Уладзімера Жылкі. Першыя дзьве напісаны на Усходзе, трэцяя — на Захадзе Беларусі.

Ужо першы зборнічак робіць дужа прыемнае ўражэньне тым, што ў ім ня сустрэнеш традыцыйнае ў беларускай паэзіі маркотнасьці, суму, тугі, безнадзейнасьці. Наадварот: тут чуецца новы, сьвежы павеў, новыя тоны. Мы ўжо ня бачым перад сабой таго забітага, загнанага, утраціўшага сваю чалавечую сьведомасьць лапатніка-сяліна, які толькі і мог стагнаць, плакаць, наракаць на сваю долю, але ня быў здольны сваімі рукамі каваць сабе лепшую будучыну. Бо з лапатнікаў-сялян ужо стварыўся, вырас у шырокім разуменьні гэтага слова народ, каторы ня можа жыць так аднабока, як жыў дагэтуль, ня можа праводзіць дні сваі вечна ў адным настроі.

Уладзімер Дубоўка радыкальна разарваў сувязь з традыцыйным стагнаньнем. Той дух, якім пранікнуты ўсе яго вершы, найлепей сьведчыць аб тым, што аўтар пісаў іх не пад цяжкім ярмом чужакае ўлады, а на волі, у варунках вольнага жыцьця. Столькі тут размаху, столькі моцы і веры ў сваю сілу і сілу народную! Паэт ані не „жальбуе“, не шкадуе „тых дзянькоў, што жыцьцё даўно развеела, як дым“. У ім чуецца маладая нарастаючая сіла, ня зьвязаная з старымі перажыткамі, і ён зварочваецца да адраджэнскае моладзі з закліканьнем:

Малодое пакаленьне!

Прычынайся, час прыйшоў!

Залатое Адраджэньне
Кліча ўсіх пад родны schoў!

А моладзь Дубоўкі, як і ён сам, жыве ўсімі ўласцівымі моладасьці настроймі і перажываньнямі. Які характэрны з гэтага боку хаця-бы вершык „Зданыні“:

Вечар... П'яны вечар сваволі-траўня...
Вецер косы ночы расплёў, дуронік...
Салавей пяець над ракой... як слаўна!
Сны сьніць сасоньнік...

Гукі тыя, зданыні той цёмнай ночы
Кроў крынічаць... Млосьць захапляець волю...

Але ад гэтае „млосьці“ сіла моладзі ня чэзьне: то — адно міма-лётны настрой, які хутка замяняецца другімі. І Дубоўка, папаўшы ў чужыну, захопліваецца быццам рэлігійным настроем, што мае сваім прадметам Бацькаўшчыну:

У песьнях я — на Беларусь малюся,
Як моліцца ля возера трысьцё.
.....
О, Беларусь, я на цябе малюся,
Тваім шляхам — прыйду ў шырокі сьвет,
Паміж людзей, народаў разьліюся,
Бы вецер зух у жыццё, у аўсё...

І за ночай маёвай у яго наступае дзень, у якім ужо нямашака і сьледу мляўкасьці:

Сьнег знікае... Сустракаюць маладу вясну.
Сонца грэе, абуджае сьвет увесь ад сну.
Птушкі ймкнуцца супраць волі да сваіх краін.
„Час да хаты, час!“
Сьпеў чуваць адзін.

Кіну смутак я й маркоту аж на ніцы лозы
У вечар гэты, вечар траўня, вечар нецвярозы.
Вольны вецер я паклічу, як пяюць наўкола:
„Час да хаты, час —
жыцця майго золак...“

З ветрам, яснай бліскавіцай — ў небе паляцім,
Думкі, сэрца, кроў у жылах — усё мы адрадзім!
Толькі крыльле мне патрэбна, крыльле мне хутэй!
„Час да хаты, час“ —
рвецца гук з грудзей...

Гэта — характэрныя рысы ў зьмесьце. Новае тут ня ў самым зьмесьце, а ў тым, як апрацаваны тэмы, які настрой пануе ў душы

паэта; новае — у рытміцы перажыванняў. Да апошніяе аўтар дапаводзіць і форму, хаця йшчэ пераважна ня выйшаў за межы старых форм верша: усё яшчэ ўжывае старога трыалету, каторы ў яго сам па сабе нічога не гаворыць, — усё яшчэ ня вызваліўся да канца ад старога спадчыны. За тое многа вольнасьці ў яго ў словатварэньні, многа цікавых гукавых эфэктаў. Прыкладам:

Мітусіцца лістота мяцеліцай —
Мітульжынная, быццам дзьвіна.
Па аселицы лёнам пасыцеліца,
Завіхрыцца квяціста яна...

Слова „завіхрыцца“ сустракаецца ў „Строме“, здаецца, ажно тры разы. І „віхрыстасьць“ зьяўляецца асноўным тонам вершаў Уладзімера Дубоўкі.

Усё-ж трэба адзначыць, што і гукавыя эфэкты, і словатварэньне у Дубоўкі даволі ўдачныя. Верш яго — мілазичны, музыкальны. Тут „старая спадчына“ як раз аказвае вельмі добры ўплыў на аўтара: яна не дае яму ўтраціць пачуцьця меры, не дае і парушыць гармонію грубымі дысанансамі, ці то ў гукках, ці то ў славах.

Новы дух яшчэ ярчэй выяўляецца ў паэме Міхася Чарота „Босыя на вогнішчы“. Гэта абраз народных настрояў у часох сацыяльнае рэвалюцыі і зьмяняўшых адна адну чужаземных акупацыяў. Яшчэ лепш: гэта — гісторыя апошніх гадоў у настроях, так часта зьмяняўшыхся.

І гэты твор вызначаецца сілай парываньняў, магутным размахам, уласьцівым падняўшамуся на барацьбу народу. Розьніца ён ад папярэдняга нязвычайна ярка выражанай пралетарскай ідэалёгіяй. Савецкая беларуская прэса не здарма адзначыла выхад паэмы „Босыя на вогнішчы“, як пачатак запраўднае беларускае пралетарскае паэзіі. Ды так яно і ёсьць: пісьменьнікі, якія ў гэты момэнт выяўляюць пралетарскую ідэалёгію, бадай усе вырасьлі да пачатку сацыяльнае рэвалюцыі, і ў іх творчасьці відаць яшчэ вельмі многа „старое спадчыны“. Міхась Чарот ад гэтае спадчыны зусім вызваліўся. Ён б'ець словам, быццам молатам, а нязвычайна элястычная форма яго вершу нічым ня звязывае лёту думкі. І здаецца часамі, што паэт вярнуўся да тае нявырабленае формы народнага вершу, якая пануе ў большай частцы пісаных народных вершаў-гутарак. Але гэта толькі здаецца: бо заўсёды рытм выводзіць песьняра на належны шлях, не даючы яму ўпасць да роўня гэных наіўных вершаваных гутарак. Вось, дзеля прыкладу, другая песьня паэмы:

— Пажар на Усходзе!
Таварышы, ур-р-ра!
— Што вы, шалёныя, годзе!
Што вам ня шкода дабра?

Усё, што зьбіралі вякамі,
Сёння марнее ў вагні...
— Маўчы! Мы цябе кулакамі,
Чуеш?! Ні-ні!

Цэрквы, палацы, харомы—
Памяць мінулага—з дымам!
Што не запалім мы—зломім!
Зьнізу наверх ўсё падымем!
Страшна вам? Страшна?
Пажару агонь ломіць вочы?
Затое нам відна ўночы!

Маліцеся, грэшныя, небу,
Рукі ўгору узняўшы.
Вас не паслухаюць хмары.

Таварышы!
Што нам трэба?
— Пажа-ары!

Мы падалі гэты адрывак, як нязвычайна характэрны для псы-
халёгіі масаў паўстаўшага народу — „збунтаваных рабоў“. Жаданьне
знішчэння, імкненьне зламаць, пусьціць з дымам усё, што напамі-
нае аб старой няволі... У такі момэнт маса не памятае, што яна ні-
шчыць твор яе-ж уласнае працы. У гэтым зьменным рытме, у ня-
роўным вершу чуецца рытм перажываньняў збунтаванае масы, народ-
нага натоўпу, з якога падаюць пяруны і бліскавіцы рэвалюцыі.

Такое адчуваньне душы масы робіць тое, што вершы Міхася
Чарота становяцца нязвычайна блізкімі, бо лёгка зразумелымі, для
таго чытача-пралетарыя, для якога пісаны. Рытміка яго вершаў зусім
адпавядае рытміцы перажываньняў і паэта, і масы. А рытміка ў кож-
най песьні зьмяняецца, у кожнай песьні новая: то апісваецца ма-
мэнт трыумфу „босых“, то пабеда „чорнага арла“ — нямецкага мілі-
тарызму, то ізноў на сцэну зьяўляюцца чырвоныя сыягі, каб усту-
піць месца белаю каню ўлана...

Хмары, дзе заход,
Падняліся...
— Што? Зноў непагода?
— Вечер! — крычыць народ,—
Вечер, уздыміся!
Вечер адказвае: „Згода!“
Хто слабы — дзяржыся!...

Змаганьне йдзе ўсё далей. Ліецца кроў. Бягуць людзі. „Іх рукі, ногі
ў крыві“... А ўсё-ж паэт верыць у аканчальную перамогу свае ідэі
і канчае паэму клічам:

Іграйце песьню. трубачы:
 Тру-ру-ру! Тра-та-та!
 Гэй, за намі, бедната!
 На дарозе макрата...
 Тру-ру.ру! Тра-та-та!
 Тухне вогнішча ў крыві.
 Песьню йграйце: „дзінь-дзі-ві!“
 Каго зловіш — разарві,
 Хто ня наш — таго даві...
 Босы хто — за намі ўсьлед,
 Хто убогі, хто разьдзет...
 Гэй, за намі—ў новы сьвет!...
 Цёпла там і там прастор,
 Небасхіл там повен зор...
 Сонца тчэ жыцця узор!...
 Там спачынеш, бедната...
 Тру-ру-ру! Тра-та-та!

Ня дзіва, што паэма мае вялікі ўспех у народзе. Літэратурны крытык, У. Ігнатоўскі, у сваёй стацыі, далучанай да першага выданьня паэмы, кажа паміж іншым:

„Магчыма лічыць, што паэма „Босыя на вогнішчы“ для выяўленьня сутнасьці вялікай рэвалюцыі на Беларусі зрабіла тое самае, што зрабілі паэмы А. Блока „Дванадцать“ і „Скіфы“ для выяўленьня сутнасьці агульна-рускай рэвалюцыі“.

Паскольку Міхась Чарот выяўляе ў сваёй паэме духоўную сутнасьць рэвалюцыі сацыяльнай, пастольку Уладзімер Жылка ў сваім „Уяўленьні“ адтварае псыхалогічны бок нацыянальнае рэвалюцыі. Запраўды, Беларусь усё яшчэ перажывае незакончаную нацыянальную рэвалюцыю, калі так гожа назваць той вялікі працэс прабуджэньня ўсіх духоўных сіл нашага народу, што адбываецца на нашых вачах. Гэта ўжо не эвалюцыйнае ўсьведамленьне сваёй нацыянальнай прыналежнасьці: гэта — бурны творчы парыв, выяўленьне адвякоў зьбіраўшыхся сіл у нашым народзе. І не дарма свой твор аўтар назваў „Уяўленьнем“: бо працэс прабуджэньня нацыянальнае сьвядомасьці за апошнія гады пайшоў такім шпаркім тэмпам, што ў ім даецца не рэфлексія, не разважаньне, а іменна ўяўленьне ўсяе велічы нацыянальнае ідэі, уяўленае ў адзін мамэнт.

І Жылка так сама, як Міхась Чарот, разрывае сувязь з „старой спадчынай“ і шукае для свайго „Уяўленьня“ новае формы. Форму гэта ён знаходзіць у найнавейшых расейскіх паэтаў з Андрэем Белым на чале. Ламаньне традыцыяў мінулага становіць галоўную рысу ў вершаваньні Жылкі.

Радасьць мая вялікодная
 Сына, пазнаўшага Маць.
 Песьняй прадвесня лагоднаю
 Усіх я пачну абдараць!

— так пачынае аўтар першую песьню „Уяўленьня“. І — песьня з песьняй — дае абраз таго, як адбылося ў яго душы ўяўленьне вялікага Адраджэньня народу беларускага.

Для прыкладу даем тутак пачатак другой песьні:

Запраўды
 Радасьць — рацыя:
 Бацькаўшчына Беларусь
 Ёсьць
 Наймаладзейшая Нацыя.
 З будняў блялых
 Чорная косць
 Раздзьмухала Рух
 Стараны
 Вёсак і сёлаў.
 Пяруны завірух
 Узахапленьні
 Грымяць аб адным:
 Паўнагучна Адраджэньне!

і т. д.

Нельга сказаць, каб гэта было найлепшае месца ў творы Жылкі: яно, бадай, найслабейшае з сваяй „рацыяй“ і „нацыяй“. Але і ў гэтай-жа форме могуць быць мастацкія абразы, дый яны запраўды ёсьць, — узяць хоць-бы песьню чацьвертую, якая канчаецца сільнымі радкамі:

...наш Дух,
 Даючы рух,
 Жыцьцё,
 Праз крыўду, зьдзекі
 І забыцьцё,
 Спрадвеку,
 З гадоў старых
 Быў захаваны.
 І вось — нязнаны —
 Сягнуў тварыць.
 І з першых дзён
 Змог сну палон
 І ночы глуш,
 Мужычых душ

Зьявіў красу
І бель.

Асабліва пекныя адрывкі, две Жылка ўдарае ў народны тон — тон народнае песні (п. Х.). Дый усюды многа мілазыхных, музыкальных сукладаў, такіх сьпеўных, што як-бы просяцца, каб іх пяць. Цікаўная з гэтага боку п. III, у якой у рыфмованых канчатках націскі стаяць па трэцім складзе ад канца і прыдаюць асаблівае характэрнае вершу:

А была пагана як:
Ветры дзьмулі лютыя,
Спалі паслухмяныя
Вёскі, сыцюжай скутыя...

Кожная песня, выражаючы іншы мамэнт „уяўленьня“ нацыянальнага адраджэньня, напісана другой формай і з другой рытмікай, што прыдае твору асаблівую жывасць. І хоць-бы з гэтага толькі боку рэч гэта зьяўляецца дужа цікавай: „новае“ ў ёй выяўляецца мо' найбольш поўна, найбольш усестаронна: і з боку зместу, і з боку формы.

Усе тры разгледжаныя аўтары шукаюць новых дарог у сваёй творчасці. Яны даюць новыя формы для новых настрояў і перажываньняў, але трудна сказаць, як далёка зайдучь яны ў сваіх шуканьнях. Пакуль-што нічога закончанага, ясна сфармуляванага вывясці з гэтых спроб нельга: яны ў значнай меры не арыгінальны, а пазычаныя — наслядаваныя. Аднак ужо самы факт шуканьня новых дарог сьведчыць аб агульным посьпеху ў развіцці нашае паэзіі „наймаладзейшых“: працай творчай і пачуцьцём красы яны здалеюць знайсці тую лінію развіцця, якая, не абніжаючы іх твораў з мастацкага боку, будзе найбольш, найпоўней адпавядаць новым настроям і новым імкненьням „новага беларуса“.

Вільня. 27.VI.1923.

Ант. Навіна.



З рэдакцыйнага партфэлю „Нашае Нівы“.

На біблійны пад.

Proverbia XXIII.

Як за адным сталом засядзеш з панам есьці,
Калі не палахлівы — сунь свой нож у губы!
Фальшывы панскі хлеб ня будзе ў горла лезьці,
Ім, нібы жарстваком, паломіш сабе зубы.

Замест віна ў твай коўш нальець пан гідку кпіну.
Пан громка скажа: „еш!“ падумае: „давіся!“
Услух „братам“ назавець, а ў думках — „хам“, „дубіна“...
Ня шчыры ён з табою. Бедны, сыцеражыся!

Абоймець пан цябе, — падумае: „сьмярдзючы!“
І заварожыць словам хітрым, як вужака...
Душу тваю ён купіць, купіць карк балючы;
Ты пойдзеш ад яго йшчэ горшым небаракам...

Ясакар.

Увага: Верш гэты, напісаны ў 1914 годзе, быў сканфіскаваны ў „Нашай Ніве“ маскоўскай ваеннай цензурай.

З нязнаных твораў М. Багдановіча.

У 1913 г. ў Вільні выйшаў зборнік вершаў Максіма Багдановіча „Вянок“. Крытычную стацыю аб зборніку надрукаваў у „Нашай Ніве“ Ант. Навіна. Прачытаўшы яе, паэт прыслаў свайму крытыку экзэмпляр „Вянка“ з гэткай надпісам:

Дзень добры, Пане! Вось Вам просты надпіс:
Есьць гэтая японская забаўка, —
Кідаюць дробныя аскёпкі дрэва
У ваду — і робяцца яны цвятамі.
Усё гэта мне згадалася мімаволі,
Калі чытаў я Вашу стацыю
Аб вершыках „Вянка“. І шлю падзяку
І цісну руку. Вам М. Богдановіч.

22.ІІІ.1914 г.
Яраслаўль.





З о р к а.

(Сюжэт узяты з апавядання А. Амфітэатрава „Лятавіца“).

Заплятаюць зоры белыя вузоры
У бяздоньні неба... Ціша... цішыня..
Поўныя пакоры стромкіх хвояў хоры
Гымн сьпяваюць ночы... Ціша... цішыня.

Ня шумяць галіны маладой асіны
Аб адвечных страхах, векавой жудзе,
Толькі у лагчыні, гдзе туман лёг сіні,
Часам ночны вецер глуха загудзе.

Услухайся у словы ветравае мовы,
Услухайся у шэпты хвояў маладых:
Многа казкаў дзіўных, песняў пераліўных
Чуткаю душою зразумеў бы ў іх...

—Тут былі калісьці,—зварухнуўшы лісьці,
Пачынае вецер,—не лясы—палі.
Над ракою гдзесьці, год таму ўжо дзвьесце,
Між высокіх жытаў вёскі заляглі.

Там, у нізкай хатцы, жыў хлапец пры матцы
Сам прыгожы, сьветлы—нібы дзень вясной,
А пняў так звонка, што аж чула сонка,
Голас меў жаўронка, птушкі палявой.

Чуць сьвітае ранкам, а у полі Янка
Ужо ідзе за плугам і папар арэ..
Паліць сонца з вышы, ўсё замрэ—ня дыша,
А яму і любя, толькі йдзе, пяе.

Увечары да хаты цягнецца араты
Адпачыць на сене ці пад кажухом,

А Янук гуляе, дзеўкі забаўляе—
Песьні ім сьпявае недзе за сямом.

Посьле, ноччу, ў поле пад лісьцё таполі
Прывядзе ён коні, сядзе на зямлі,
Коняў даглядае, мясечык вітае,
Дзівіцца і лічыць зорныя вагні...

Часта ў божым моры ірваліся зоры,
Як збліжалась восень, маці горкіх мар.
Уніз яны зьліталі, гасьлі, прападалі
У бяздоньнях неба між калматых хмар.

Кажуць, што ня зоркі, анялаў пацёркі,
У восеннюю ночку сыплюцца дажджом:
Гэта лятавіцы, злыя чараўніцы
На зямлю зьлітаюць, ой, не за добром!

Зоры ёсьць такія—ясныя, ціхія...
Душы праклятыя там жывуць, чуваць...
І за крыўду гэту да сканчэньня сьвету
Пакляліся месьціцца—людцаў чараваць.

Спрыкрыцца праклятай жыці незанятай,
Засумуе часам—зоркаю зьліціць.
Скінецца дзяўчынай і брыдзе пуцінай
Грэх па людзях сеяць, хлапчукоў звадзіць.

Варажыла ночка, жаляў, чараў дочка,
Агарнуўшы мглою сінюю прастор.
У душу прасіўся, сьпевам дзіўным ліўся
Смутных ночных гукаў ціхі перабор...

Лёг хлапец у полі пад лісьцём таполі
І цягучай песьняй скалыхнуў цішу.
Выліваў маркоты, сумы адзіноты,
Разьядаў сьлязамі горкімі душу...

У нябесным полі ярка, што раз болей,
Зіхацелі зораў белыя вагні.
І рваліся зоры, гінулі ў прасторы,
Гасьлі над зямлёю, гасьлі на зямлі.

Вось агнём зарніцы зорка-чараўніца
У вачох бліснула і зьліцела ўніз.
Толькі сьлед бліскучы, агнявы, мінучы
На мамэнт праз неба ніткаю павіс.

Глянуў хлопец—дзіва: пасьвятлела ніва,
Зорка над зямлёю, над лісьцём ляціць.
Глянуў і падняўся, ледзь перажагнаўся,
А ўжо тая зорка перад ім стаіць.

З цемры няпрыветнай твар дзяўчыны сьветлай
Выплывае моўчкі і глядзіць, глядзіць,
Апусьціўшы вочы, моў спытацца хоча:
„Што сумуеш, хлопча, што табе баліць?“

Вочы у дзяўчыны—возера глыбіны,
Ад расьніц кладзецца сіняваты цень.
Баласы дзяўчыны—зорныя тканіны,
Серабрыста-белы месяца прамень.

Лёгкае убраньне з мглы правіднай раньня
Абвілося хмаркай каля белых ног...
Уся яна ірдзіцца, квола серабрыцца,
Як адна з тых зораў, што раскідаў Бог.

—„Хто ты?“—„Я дзяўчына з хмарнае лагчыны“
Засьвінела ціха, бы званкі ў траве,
—„А пачула песьні, вабяць так балесьне,—
„І прыйла у поле... слухаць... да цябе.

„Пей гучней, я сяду“... Слухае загаду,
Засьпяваў, заліўся, сэрцайка дрыжыць...
А дзяўчына зорка ўсё сьмяецца горка
І вачмі—бяздоньнем жудасна блішчыць...

Скончыў Янка граньне: „Дзеўчынка, каханьне,
„Для цябе пайду я на мучэньні, зьдзек,
„Будзеш мая жонка — аджыве старонка,
„Разсьвятлее доля: палюбіў на век!

„Пэўна, знаеш чары, калі таюць хмары,
„Калі гінуць цені ад тваіх вачэй.
„Без цябе мадзёці не магу на сьвеце,
„Будзь маёю, любка, падыдзі бліжэй“.

Не жалеяка плача, стогне небарача,
Не, ня ночны вецер жаласна гудзе:
А з грудзей дзявочых сьпеў ліецца ў ночы,
Кроіць сэрца болем, сьлёзы гора лье...

Пабялелі сеці месяца на веціці,
Паляцелі озр ыз чорных божых рыз,

Тонкія таполі застагналі з болі,
Апусьцілі вецьце распачліва ў ніз.

А душа канае... Але тут зьмяняе
Сваю песню дзеўча на вясёлы тон:
Расплыліся хмаркі, выплыў месяц шпаркі,
Зазіялі зоры белым жамчугом.

Старыя бярозы, што гублялі сьлёзы,
Загудзелі сьветла, радасна, як сьмех.
Прабудзілісь кветкі, аджылі палеткі,
Усё пайшло круціцца, як у зімку сьнег.

Скача месяц белы, скачуць зоркі сьмела,
І дзяўчына скача з Янкою, пяе...
Валасы сплятае, нібы птушка тая,
Усё лягчэй нясецца, ўсё вышэй плыве.

Ад зямлі паволі сілай дзіўнай волі
Адлятае... ўецца сінім матылём,
Над густой пшаніцай зьзяе зараніцай,
А хлапец трымае, з ёю мкнецца й ён.

— „Ой, пусьці, хлапчына“, просіцца дзяўчына,
„Не сваёю воляй я ляту да зор!“
Але дарма б'ецца, яго страшыць, рвецца:
Як каршун з галубкай, праляцелі бор.

— „Ой, пусьці!“ — „Загіну, а цябе, дзяўчына,
„Ня пушчу, хай будзе, што захоча Бог“.
Ды запелі пеўні гдзесь у вёсцы пэўне,
Ірванулась любка, — затрымаць ня мог...

Шуганула ў неба залатыя глебы,
Задрыжэла зоркай — чыстаю расой.
І дагэтуль зьзяе, ночкамі гуляе,
Аж пакуль ня ўбачыць сонца над сабой.

А хлапец рвануўся — ў небе апынуўся,
За плячамі крыльцы шэрыя ўзрасьлі.
Жаўранкам, што золкам будзіць нівы, долкі,
Жаўранкам узьняўся ў вышу ад зямлі.

Спяць яшчэ пракосы, дрэмлюць ніў палосы,
А малы жаўронак ўжо ляціць, ляціць:
„Цірлі, цір, вярніся, цірлі, адзавіся!“
Да зары вячорнай жаласна зьвініць.

Толькі як у горы сном нялёгкім зморы
 Ён засьне у ценю жытніх каласоў,—
 Выплывае зорка і сьмяецца горка
 І хлапца-жаўронка зводзіць, злая, зноў:

Бо як сьпіць — сьмяецца, але чуць працнецца,
 З песьняю памкнецца ў неба, да яе,—
 У зораў карагоду, ў золаце усходу,
 У чырвані аблокаў зорка прападзе...

Слонім
 Верасень 1923 г.

Увечары.

Смутак няясны зышоў на душу...
 Сонца заходзіць... Чаго я хачу?
 Лёгкія хмары у небе плывуць,
 Мглою чырвоны ўбіраючы пуць...

Гукі і гоман нясуцца здалёк,
 Быццам хто гора стрымаці ня змог
 І закрычаў, застагнаў на ўвесь сьвет...
 Не, гэта места шуміць так... і сьлед
 Хворыя гукі кладуць на душу.
 Цемра надходзіць... чаго я хачу?

Хочацца ласкі, да болі, да мукі,
 Хочацца сыціснуць халодныя рукі,
 Хочацца кінуць усё і пайсьці,
 Думкі разьвеяці хочацца... ці
 Зараз заплакаць, каб сыцішыць душу.
 Сонца заходзіць... Чаго я хачу?

Можа хачу я таго, што ня знаю,
 Можа хачу я далёкага раю?
 Не, не зямных, ня тутэйшых уцех,
 Радасьцяў жыцця праз сьлёзы і сьмех...
 Можа хачу аднавіці душу?
 Цемра надходзіць... Чаго я хачу?

Вільня, 1922 г.

* * *

Вечар неба хварбуе ў гарачыя тоны,
 Чыстым золатам густа залоціць рабіны,—
 І здаецца паветра густым і зялёным,
 Як вада у вазёрах, зялёных ад ціны.

Гаснуць косы на вежах гатыцкіх касьцёлаў
 І, зьніжаючысь, шклы запалюць агнямі.
 Зоры — вочы малых, засмучоных анёлаў,—
 Мігацяцца у хмарах парваных над намі.

Час таёмны, ня ноч і ня дзень, калі цені,
 Цені ночы зьліваюцца з косамі сонца,
 Калі хочацца раптам устаць на калені
 І стаяць так бяз руху, маўкліва, бяз конца...

У гэты час аджывае у думках старое,
 Успамінаюцца даўныя сэрца хваробы...
 І так лёгка душою — вячорнай парою —
 Зразумеці сусьветныя сумы й жалобы!..

* * *

Клічуць вечарам зоры у сусьвету прасторы...
 Поўны нейкае зморы, ці замучаны, хворы
 Ня ідзе чалавек...

Ночкай месяц варожа так маўкліва, прыгожа...
 Гэй, паслухае можа, кіне жыццё нябожа?
 Не, ня ідзе чалавек...

Не, ня ідзе, хоць паволі сэрцам рвецца да волі,
 Што-дня болей нудзіцца—і жыве мімаволі,
 Несьвядома амаль,

Хоць ад самага раньня яго жыццё — змаганьне,
 Сумаваньне па шчасьці, ці за долю дрыжаньне,
 Неакрэсьлены жаль...

Натальля Арсенева.



Нацыякальнасць у Вінцука Дунін-Марцінкевіча.

(Матэрыялы да характарыстыкі творчасці).

Разглядаючыся ў літаратурнай спадчыне Вінцука Дунін-Марцінкевіча, ня вельмі многа знаходзім даказаў яркага й моцнага выяўленьня ў яго бязспорнай і яснай беларускай нацыянальнасці. І дагэтуль яшчэ нашыя крытыкі і пісьменьнікі адносяцца з нейкай рэзэрвай, нават часта і з поўнаю няверай што да яго працы й нацыянальнага беларускага напрамку, робяць усялякія закіды з боку дыдактыкі аўтара, ці з боку сацыяльных пераканаўняў, а часта нават і з боку структуры (будовы) беларускага вершу, які, будучы ў аўтара сыльлябічным, быццам і ня мае чыста беларускага народнага характару.

На ўсе гэтыя закіды вельмі лёгка адказаць таму, хто бліжэй знаёмы з літаратурнай эпохай і сацыяльнай працай дзеячоў і пісьменьнікаў 1840—1860 гадоў.

Дыдактыка была ў модзе, як неабходны варунак гэтага літаратурнага кірунку, асабліва ў адносінах да народу і дзяцей, якім трэба было нясці пачатковую пражывету й культуру духа; дыдактыка пратрывала бадай цэлае 19 стагоддзе. Так пісалі Ян Баршчэўскі, Ян Чэчот і Аляксандар Рыпінскі, і вініць іх за тое, што яны пісалі ня гэтак, як бы нам цяпер хацелася, ніяк ня можна, бо гэта і абмылка і спроба навязання да ацэнкі іх творчасці новых сучасных крытэрыяў, якія ў тых часы нават і не існавалі. Асабліва ярка кідаецца гэта ў вочы, калі спатыкаемся мы з ацэнкай іх творчасці з боку сацыяльнага. Некаторыя нашыя літэрат. крытыкі, якія бачаць у творах Марцінкевіча адно „шляхоцкія ідэі“, ня могуць ані як дабачыцца ў ім дэмакратызму, які—што бы ні гаварылі—ёсць; забываюцца яны аб законе эвалюцыі дэмакратызму, і дзеля таго іх ацэнка выходзіць, як у крывым люстры. Такая сучасная крытычная мера, якая апіраецца толькі на аб'екце сучасных думак і паглядаў, а ня ўмее ці ня здольна ацаніць творчасць з боку гістарычнае эвалюцыі, заглыбіцца і зразумець дэмакратычныя імкненні людзей данае эпохі, звязаных і скаваных часта варункамі жыцця і непамернага палітычна-паліцэйскага ўціску,—мусіць быць і вузкай, і аднабокай і.. страшэннае несправядлівай.

Для зразуменьня Марцінкевіча неабходна прастудыяваць яго эпоху. Сацыяльныя пагляды дзеячоў гэтага часу трэба выкапаць з тагачасных твораў, гадавікоў газет, пісаных успамінаў (мэмуараў) ды лістовай перапіскі. Багацце матэрыялу, як друкаванага, так і рука-

піснага, аграмаднае. І вось, пазнаёміўшыся з усім гэтым, адразу ярка і выразна паўстае нам перад вачамі асоба дзеяча і пісьменьніка, пачынае захопліваць нашу ўвагу, симпатую, і мы пранікаемся тады пашанай і любоўю да чалавека, каторага мы зразумелі, пазнаўшы ўсе абставіны яго жыцця й працы.

З гэтага пункту гледзячы, мусім адзначыць, што ніхто з нашых старых пісьменьнікаў так не пакрыўджаны нашымі крытыкамі, як Вінцук Дунін-Марцінкевіч.

Друкаваныя творы Марцінкевіча, калі добра да іх прыгледзецца, усе падыходзяць да паглядаў, психікі і эстэтыкі народнае масы; сведчыць аб тым (што ўжо раней заўважыў прафэсар Доўнар-Запольскі) іх пашырэнне сярод сялянства, прычым некаторыя з сялян ня толькі ўмеюць вершы Марцінкевіча на памяць, але і ведаюць імя іх аўтара. Заўважыць тут трэба, што, калі гэтыя сыллябічныя вершы і спадабаліся народу, так што нават увайшлі, так сказаць, і ў этнаграфію, дык мелі яны даўны й моцна прыгатаваны грунт. Бо жыццё выплывае толькі з жыцця, праца новых пакаленняў асновываецца на працы старых пакаленняў, дык і праца Вінцука Дунін-Марцінкевіча апіралася на працы ранейшых за яго будзіцеляў народу. Калі возьмем пад увагу нацыянальную працу бязыменных, нават нязначаных нам бліжэй па іх працы, скромных беларускіх працаўнікоў-будзіцеляў народнага беларускага духа з-пасярод беларусаў-езуітаў і беларусаў-базыліян, якія ў працягу XVIII і пачатку XIX стагоддзяў пакінулі пасля сябе шмат літаратурных беларускіх памятак у кантах, калядках, рэлігійных песнях, бэтлейках, інтэрмедыях і школьных драмах і камедыях,—мы мусім прыйсці да пераканання, што сыллябічнасць вершаў павінна была быць прынята народам, бо ўплыў гэты ярка відаць і цяпер у чыста народных творах.

Даказы гэтага „abyвaтeльcтвa“ сыллябічнасці верша кожны можа пабачыць і ў сучасных нашых дамарослых сялянскіх вершапісаў. Кожная беларуская рэдакцыя атрымлівае шмат такіх вершаў ад вясковых пісакаў, а калі іх ня друкуе, дык толькі з гэтае прычыны, што вымагае цяпер ад вершу шмат больш артызму, чымсь гэта было раней, у даўнейшыя часы.

Беларуская літаратура XVIII і амаль што ня цэлага XIX стагоддзя можа быць смела названа рукапіснай, бо, з прычыны гартнасці жыцця, забароны друкавання пабеларуску, іначэй развівання не магла. І дзіва тут у тым, што, ня гледзячы на гэтакія, здавалася бы, забойчыя перашкоды, яна развівалася, расла, пакуль не дачакалася магчымасці свабоднага друку. Відаць, жыццёвая яе сіла лішне вялікая, каб якія-коледы дрэнныя абставіны, перашкоды і забароны маглі яе спыніць у жыцці ці зніштожыць...

Памятак сыллябічнае вешраванае творчасці ў беларускай літаратуры так многа, што настаў ужо час, каб усё гэта навучна пра-

студыяваць. Тыповымі зьяўляюцца тут гэтак называныя „гутаркі“, лік каторых надта вялікі. Падходзяць да іх „рацэі“ або арацыі, прамовы паважныя або жартаблівыя, ужываныя ў важных здарэннях жыцця, як напрыклад: на вясельях, на імянінах і г. д.

Марцінкевіч, добра ведаючы народ, стараўся так пісаць, каб як найбліжэй дайсці да народнага смаку й упадабаньня. Рукапісная беларуская літэратура добра была яму вядома, у творах сваіх ён прыводзіць шмат народных прыказак, песняў, каб як мага найбліжэй падысці да народнага смаку й упадабаньня.

І вось гэтае імкненьне Марцінкевіча да народнасьці, да перакананьня селяніна, што яго мова такая добрая, як і кожная другая, пры ўжываньні літэратурнае формы згодна з традыцыяй і смакам сялян — усё гэта не падабалася нашым крытыкам. Пасыпаліся закіды: мала нацыянальны, дыдактычны маралізатар, з сацыяльнага боку адна толькі шляхоцкасьць паглядаў на мужыка, як раба ў пана, форма верша сыльлябічная, а значыцца польская, — ну, адным словам, шляхоцкі пісьменьнік, які пісаў дзеля забавы, каб пасьмяяцца над мужычком.

Ці-ж гэта па праўдзі так?

Non ridere, non lugere, neque detestari, sed intelligere — кажа Сьпіноза, і гэтыя залатыя словы надзвычайна падыходзяць да данага выпадку. „Не сьмяяцца, не бедаваць, не пратэставаць, адно старацца зразумець“ — вось мэтад, каторы павінен быць дэвізам кожнага крытыка.

Надта цікавае сьвятло кідае на Марцінкевіча і на яго нацыянальнае пачуцьцё ліст, пісаны ім да знамянітага польскага пісьменьніка Крашэўскага. Ліст гэты знаходзіцца ў архіве бібліятэкі Кракоўскае Акадэміі Навук і быў друкаваны з маленькімі пропускамі (з цензурных прычын) у часопісі: *GAZETA POLSKA* 1861 году № 111 стран. 2. Прыводзім яго ў перакладзе цалком:

„Жывучы сярод народу, які гаворыць беларускай гутаркай, звязаны цэлам і душою з яго спосабам думак, думаючы аб лепшай долі гэтага братняга народу, які застыў у дзяцінстве й цемнаце, пастанавіў я, каб заахвоціць яго да прасьветы, у духу яго звычайу, паданьняў — легенд і здольнасьці душэўнай, пісаць у яго роднай мове; і вось з радасьцю я хутка ўгледзіў, што выданьня мною: Селянку, Гапона, Вечарніцы, Дудара, Купалу народ прыняў з аграмадным упадабаньнем, а моладзь з запалам пачала вучыцца чытаць і з намяці паўтараць мае, гэтак для яе мілыя, творы. З гэтае прычыны распаўсюджваецца ўжо сягоньня ў часьці над Вяльлэй і Нёмнам, над Сьвіслаччу, Бярэзінай, Дзьвіной, Дняпром і г. д. чытаньне беларускага друку, а раз ужо ахвота й любоў да духовае стравы разбуджаны, знойдзучца з часам больш багатыя матэрыялы ў роднай мове.

„Гэтую маю думку і імкненьні зразумелі й ацанілі людзі у Польшчы, не зразумелі ў Літве і на Беларусі, і вось на літэ-

ратурным сходзе ў пана К... пачуў я словы: „што, пішучы ў беларускай мове, сярод сялянскага народу зашчэпліваю провинцыяналізмы“; на што я прымушаны адказаць:

„Няшчасная прашласьць нашая давяла сялянскі народ да упадку, ня думаючы саўсім аб духовай і маральнай яго адукацыі, хаця бы праз памяць на тое, што гэта дзеткі адной маткі, што гэта пакрыўджаныя браты і хрысьціяне, якія маюць права да навукі ў роднай мове так, як да нябеснага хлеба.

„Калі ніводзін польскі ані расейскі орган друку не патрапіў, паміма намаганьняў у працягу амаль ня цэлага стагоддзя, падняць наш народ, дык ці можна-ж гэтаму дзівіцца?... Ці мог якіколеды орган трапіць да вуха, да перакананьня селяніна, катораму спосабы навучаньня граматы ў роднай мове так былі утруднены, каторы, абліваючы крывавым потам гоні сваіх паноў, ня меў часу для духоўнага навучаньня? Калі часам голас матчынае мовы абіўся аб зацікаўленае вуха бедака, гэта была паводка пагроз ды лааянак, высказаных да пагарджанага сідаты.

„Вось, дагледзіўшы блэгія намаганьні адарваць і зьняверыць да нас народ, пастанавіў я праз творы ў яго роднай мове, адпаведныя яго паняццям, што знаходзяцца яшчэ ў калысцы, і аблягчаючы яму спосабы асваеньня з граматай, заахвоціць яго да роднага слова, да прасьветы і маральна напавіць. Які вызваляючы, збаўчы ўчыў аказалі гэтыя мае кніжкі на яго, трэба вывясці і з гэтага, што кніжкі ў народнай мове ўжо саўсім разыйшліся, а новыя ня друкуюцца.

„Вялікі час на тое, каб „абыватэлі“ нашыя агледзіліся ўрэшце і праз аткрываньне школак, дамоў-ахронак, праз уяўленьне ў навучаньне народнай сялянскай мовы і праз другія магчымыя ахвяры стараліся гэтых маладых братоў сваіх, умеючых быць удзячнымі, прыгорнуць да сэрца і дэлея агульнага добра цесна з імі злучыцца.

Наум Прыяворка“.

З ліста гэтага моцна б'ець любоў Марцінкевіча да беларускага народу, яго шчыры дэмакратызм, высказаны досіць сьмела, чаго ў кніжках, друкаваных і праходзячых праз цензуру, рабіць было нельга.

Думкі аб скасаваньні прыгону, крытыка варункаў жыцця сялян у часе паншчыны былі расейскім урадам Мікалая I-га і яго цензурай забаронены.

Аб гэтым нашы крытыкі ня маюць права ня ведаць і на старыя літэратурныя творы павінны зірнуць праз прызму тагачасных забарон цензуры. Тады толькі шмат што пабачаць і зразумеюць многае, што недасказана, што закрыта, што нават можа й незразумела спачатку.

Як адносілася цензура да друкаванай крытыкі сялянскага жыцця пад панскім прыгонам, можа сьведчыць вершык Ігната Легатовіча

(1796—†1867 г. у Менску) у кніжцы—альманаху: BOJAN. Wilno, 1838,—
пад загалоўкам: Spiewek z Biało-ruskiego narzecza (страніца 224):

*Скажы, Вяльможны Пане,
Што у нашым будзе стане?
Бо мне нешта казалі,
Што вы няслушна давалі
У марцу родутнего?
— A tobie chłopie co do tego?*

*— Прауда, што Вы панамі,
Пакуль жывеце над намі!..
Але што з таю будзе,
Калі станем на судзе?
Ня скажаш: Panie tego,
Co tobie chłopie do tego.*

Гэтага было досіць, каб кніжку, каторую ужо адзін цэнзар у Вільні прапусьціў, другія цэнзары (ад губэрнатара) забаранілі і прыказал канфіскаваць.

Пасьля скасаваньня уніі ў 1839 годзе пастаноўлена была абсалютная русыфікацыя беларусаў. Кніжкі беларускія, як Беларускі Катахізм 1835 г. (аўтар ксёндз уніят, прафэсар славістыкі на Віленскім унівэрсытэці, Міхал Баброўскі), „Селянка“ Марцінкевіча, „Песьні“ Чэчота прынаны былі шкоднымі, і ўжо цераз колькі гадоў пасьля таго, як іх надрукавалі, пачалі іх адбіраць і ніштожыць. Ініцыятарам быў вядомы мітрапаліт Семашка, злы дух тагачаснай культуры і вораг беларушчыны.

Дэмакратызм Марцінкевіча, яго шчырыя імкненьні да нацыянальнага падняцьця беларусаў не далі яму ў жыцьці нічога добрага. Прышлося нашаму паэту цяпець напасыці, як і кепкаваньні, як ад некаторых заядлых польскіх патрыётаў, паноў-шляхты й абыватэляў-памешчыкаў, так і чыноўнікаў маскалёў і абмаскалеўшых беларусаў. Ёсць на ўсё гэта шмат доказаў у недрукаваных матэрыялах. З асаблівай няпрыхільнасьцю глядзелі на Марцінкевіча тыя, што хацелі ў сваіх тайных і яўных школках і ахронках перарабляць беларускіх дзетак на палякоў. Ім ня ў смак былі беларускія народныя творы Марцінкевіча, яны бачылі, што гэтыя творы падабаюцца народу, што народ гэта прыймае з запалам і радасьцяй, і што ўсё гэта псуе і можа папсаваць іх палітыку ды зашкодзіць у будучыні валаданыю іх на Беларусі. Апрача невялічкага ліку прыяцеляў, людзей паступовых, ня меў Марцінкевіч прыхільных сабе людзей. У 1836 годзе Марцінкевіча былі арыштавалі: вінавацілі яго ў тым, што ён, як беларускі пісьменьнік, і зьяўляецца аўтарам варожых да расейскага ўраду беларускіх праклямацый, адоzv, брашур ды рэвалюцыйнай газэткі „Му-

жыцкая Праўда". Пратрымаўшы яго каля 10 месяцаў у вастрозе, расейская адміністрацыя мусіла нашага паэта выпусціць на свабоду, калі з палітычных працэсаў выявілася, што гэтыя друкі—фабрыкацыі віленскіх і беластоцкіх загадчыкаў паўстання, і што пападалі яны ў Менск з Заходняе Беларусі.

З ліста Марцінкевіча да Крашэўскага відаць ясна, хоць і шмат у ім недасказанага, куды ён ішоў, чаго хацеў для беларусаў і як глядзеў на паноў і на беларускую справу. Выданьне першай беларускай папулярнай народнай кніжкі „Гапон“ у 1855 годзе ды яшчэ з ільлюстрацыямі ёсць незабытая, аграмадная нацыянальная заслуга Марцінкевіча перад беларускім грамадзянствам. На гэта неяк ніхто не звярнуў дагэтуль увагі. Выдадзеная у 1859 годзе кніжка: пераклад паэмы Адама Міцкевіча „Пан Тадэвуш“ — была канфіскавана. А мала каму вядома, што яна выдадзена была за складковыя, цяжка запрацаваныя, сялянскія грошы. На цікавую прадмову да кніжкі ніхто не звярнуў увагі, і нават не стараліся яе перадрукаваць у новым выданьні. А шкада, бо ўсё гэта дае ясны і справядлівы пагляд беларускага грамадзянства на свайго вялікага „Дудара“.

Хоць Марцінкевіч і выпусцілі на свабоду, але чыноўнікі не пераставалі сачыць за ім, уважаючы яго небяспечным чалавекам у Расейскай Імпэрыі, які хоча будзіць беларускі народ і гэтак разьдзяліць гаспадарсцвенае адзінства Расеі.

Дзеля гэтакіх прычын і няма дзіва, што Марцінкевіч, хаця пасля 1864 году не перастаў пісаць па беларуску, мусіў аднак дзеля спакою і бяспечнасьці сваёй асобы скрывацца неяк са сваімі працамі й упадабаньнямі. Камэдыя „Залёты“ напісана у 1870 годзе, „Пінская Шляхта“ ў мове пінчукоў у 1866 годзе, вершы „Заўтра Спаса, кажуць людзі“ у 1866 годзе—вось усе вядомыя нам творы Марцінкевіча пасля 1864 году. Беларускі пісьменьнік Ядвігін Ш., каторы вучыўся ў дачкі Марцінкевіча, панны Мальвіны, піша ў сваіх успамінах аб паэце, што ў яго быў поўны кубел беларускіх твораў, каторы згарэў у часе пажару дому.

Вядома, што Марцінкевіч шмат сваіх вершаў даваў знаёмым; пераклад паэмы Міцкевіча „Пан Тадэвуш“ быў зроблены поўнасьцю і пераходзіў з рук у рукі, пакуль у 1890 годзе не прапаў недзе ў Варшаве. Яшчэ і цяпер удаецца знайсці тое сёе з твораў Марцінкевіча, як напрыклад верш „Заўтра Спаса, кажуць людзі“. Старыя людзі кажуць, што усё лепшае, што напісаў Марцінкевіч, было ў рукапісах, а друкаванае было толькі тое, што мела чыста народны этнаграфічны характар.

Пасля паўстання ад 1864 г. беларускі дух спыніўся на нейкі час. Забарона друку па беларуску выклікала рукапісную літэратуру, якая пачала далей разьвівацца так, як яна разьвівалася пасля скасаваньня уніі. Беларускае нацыянальнае адраджэньне перажывае крызіс,

старыя грамадзянскія паняцці і вартасці замяняюцца памалу новымі, і каля 1881 году першыя беларускія сацыялістычныя дзеячы бяруць у свае рукі спадчыну беларускае нацыянальнае ідэі і разам з тым паднімаюць новы сыяг змаганьня за народ на новай сацыяльна-грамадзянскай падставе.

Раман Суніца.

Нязнаны верш Вінцука Дунін-Марцінкевіча.

Заўтра Спаса, кажуць людзе,
У Тарасэвічах керман будзе:
Трэба ехаць, падзвінца,
У цэркві Богу намаліцца;
Потым шыгнуць да двара
Павіншаваць Гаспадара. —

— „Паночку Яночку! дай табе Божэ
За год даждаці сьвятога Спаса,
Каб як лес расло усякое збожжэ,
Дык будуць пірогі і густая каша;
Не купляй мяса, а з сваей гавяды
Здаровай, маладой і тлустай, як лані,
Кармі сямейку, гасьцей і чэляды,
Дык ўжо ж тады будзеш Панам на ўсе сані!
У бочках, яндоўках і усякай пасудзе
Каб ня выбіралась гарэлка, мёд, піва,
Няхай пьюць удоволь добры і злы людзі,
На завісьць непрыяцелям і усім на дзіва.
Кінь жыцьцё бурлацкое, а пашукай жывікі
Маладой, прыгожай і любяшчай цябе,
Каб усі зайздравалі і глыталі сьлінкі.
Тады будзеш шчасліў, жывучы як у небе.
А за такое, хоць дурное, мае павітаньне
Дай чарку гарэлкі, ды палюбі шчыра, — то з мяне і стане.

Вінцук Дунін-Марцінкевіч.

5 серпня 1868 року
Корытна.

Гэты верш Марцінкевіча быў надрукаваны бяз прозьвішча аўтара ў газэці „Мінскі Лісток“ у № 165 страіца 2 у 1902 годзе. Тарасэвічы вёска і маёнтак знаходзяцца ў Бабруйскім павеце, гміна Гарадок. Вёска знаходзіцца ў 25 вярстах ад Бабруйска і ў 13 вярстах

ад станцыі чыгункі Ясень. Вёска Тарасэвічы мае царкву пад ваззваньнем Праабражэньня, збудаваную у 1818 годзе памешчыкамі Осьвецімскімі. Тарасэвічы—уласнасьць паноў Войнілловічаў так, як і Корытна. Корытна так сама Бабруйскага павету. Арыгінал верша знаходзіцца ў багатым беларускім архіве інж. Рамуальда Земкевіча ў Варшаве, а перайшоў туды ад пана Ксавэрага Войнілловіча, уласніка маёнтку Корытна. Пан Ксавэры Войнілловіч, вялікі любіцель беларушчыны, памёр сёлета у Варшаве.

Рэдакцыі „Зах. Беларусі“ ўдалося ўстанавіць, што гэты верш быў напісаны Дунін-Марцінкевічам да Яна Луцкевіча, бацькі вядомых беларускіх дзеячоў Ів. і Ант. Луцкевічаў, які ў канцы 60-х гадоў арэндаваў успомнены ў вершу двор Тарасэвічы, ў Бабруйшчыне, ня быў яшчэ жанаты ў 1868 г. і знаходзіўся ў блізкіх адносінах з нашым пісьменьнікам. Ян Луцкевіч радзіўся ў 1831 годзе і памер у 1895 г. Сыны яго добра памятаюць, што такі-ж рукапіс знаходзіўся ў паперах бацькі.



Вязьніца Адама Міцкевіча *).

У 1920 годзе на адным з засяданняў віленскае Мясцовае Радзі сябра яе, Вацлаў Студніцкі, падаў сьпешную прапазіцыю, у якой дамагаўся, каб Базыльянскія мury (Вострабрамская 9), дзе зьмяшчаюцца беларускія культурна-просьветныя установы (гiмназія, навуковае т-ва, музей і т. п.), былі адабраны ад беларусаў і перададзены ў рукі польскага грамадзянства. Радны Студніцкі заявіў, што расейская ўлада зьбяшчэсьціла вязьніцу Адама Міцкевіча, якая знаходзіцца ў гэтых мурох, абярнуўшы яе ў клязэты, а беларускае грамадзянства, хаця аб гэтым добра ведае, усё-ж захоўвае вязьніцу вялікага песьняра ў такім стане і далей.

Трэба адзначыць, што п. Студніцкі не падаў Мясцовай Радзі ніякіх доказаў таго, што гэта—праўда. Наадварот: незадоўга перад тым—у часе агляду Базыльянскіх муроў групай прафэсараў Віленскага Унівэрсытэту, ён пры многіх сьведках адкрыта прызнаваўся, што ня ведае, гдзе мог сядзець Міцкевіч. Аднак, на засяданьні Радзі п. Студніцкі гаварыў аб сваім „адкрыцьці“ з такой пэўнасьцяй, што радныя, чуўшыя аб падобнай прафанацыі камэры Траўгута у варшаўскай цытадэлі, паверылі яму на слова і прапазіцыю ухвалілі, ня пытаючыся аб довады.


Падобную настанову зрабіла і „Towarzystwo Miłośników Wilna“, на чале якога стаіць праф. Ф. Рушчыц. Факт, які п. Студніцкі падаваў, акбязспорны, быў такога роду, што нават зусім паважных людзей зьбіваў з толку і пазбаўляў магчымасьці спакойна і крытычна аднясьціся да справы.

Затое істотай гэтае справы сур'ёзна занялося беларускае грамадзянства. Ужо даўно (1907—8 г.г.) найвялікшы дзеяч беларускага адраджэньня і выдатны архэалёг, с. п. Іван Луцкевіч, разам з цяперашнім старшынёй польскага „T-wo Przyjaciół Nauk“, д-рам Ул. Загорскім, распачаў быў крокі дзеля высьсьненьня пытаньня аб „celi Konrada“. Давясьці сваю працу да канца яму тады не ўдалося з прычыны варожых адносін і ўсялякіх перашкод з боку расейскае ўлады. Цяпер, калі старыя перашкоды адпалі, беларускае грамадзянства, абуранае абсалютна няслушнымі польскімі закідамі, робленымі з зусім выразнай палітычнай тэндэнцыяй, з асаблівай энэргіяй аднавіла старыя досьледы ў справе „celi Konrada“, ведзеныя цяпер ужо не па-

*) Гэтая праца з малымі зьменамі у форме была у польскай мове перададзена дзеля надрукаваньня у рэдакцыю польскага тыднёвіка „Tygodnik Ilustrowany“, які некалі надрукаваў фантастычнае „адкрыцьце“ праф. Пігоня. Прадзяржаўны рукапіс з плянамі і рысункамі 4 месяцы, рэдакцыя „Tyg. Ilustr.“ адмовілася друкаваць яго. (Рэд.).

адзінокімі асобамі, а Беларускам Навуковым Таварыствам. І гэтыя досьледы, як далей убачным, давалі да пажаданых вынікаў.

Аднак, лічучы, што пытаньне аб вязьніцы Міцкевіча датыкае ў роўнай меры як беларусаў, так і палякоў, і што дзеля гэтага ўсе досьледы ў гэтай справе павінны быць вядзены супольнымі сіламі абодвух грамадзянстваў, Беларускае Навуковае Таварыства звярнулася да дэпартаманту асьветы 6. Сярэднія Літвы і прасіла апошні ўзяць на сябе ініцыятыву стварэньня мяшанае беларуска-польскае камісіі дзеля вядзеньня досьледаў аб „celi Konrada“. Камісія была




№ 1. Сучасны плян Базыльянскіх Муроу: А — заходняе крыло. Б — паўзенае крыло. + — Св.-Траецкая царква. I — сучасныя клязэты (дабудовка пасля 1865 году — „cela“ праф. Пігоня). II — адвечныя манастырскія клязэты („cela“ праф. Клоса). III — сьляды разбуранага у 70-х гадах крыла (фактычная вязьніца Міцкевіча). IV — падземны праход.

зложана з васьмь гэткіх асоб: ад палякоў—старшыня камісіі па даручэньню дэпартаманту, начальнік аддзелу культуры і мастацтва, артыста-маляр Веруш-Кавальскі, праф. Клос, праф. Рушчыц, д-р Ул. Загорскі, Міхал Брэнштэйн, арт. Вазьніцкі, Вацлаў Студніцкі і інж. Пегуткоўскі, ад беларусаў—праф. Браніслаў Тарашкевіч, інж. Антон Нэканда-Трэнка і аўтар гэтае стацыі. Праца камісіі дала дужа цікаўныя вынікі.

Зьбіваючы думкі праф. Пігоня, каторы ў сваёй брашуры „Cela Konrada“ (Wilno 1921 г.) чыста тэарэтычнымі разважаньнямі стараўся

падцывярдзіць „адкрыццё“ п. Студніцкага, камісія, апіраючыся на досьледаў на месцы, кіраваных праф. Кюсам, і карыстаючыся мястэчковымі плянамі з 1814 і 1845 гадоў (значыць, з часоў перад і пасля арышту Міцкевіча), цвёрда даказала, што *памішчэньне, у якім цяпер знаходзяцца клязэты, у часох Міцкевіча зусім не існавала* (на плянах яго няма!), што гэта—зусім новая дабудоўка з жэлезна-бэтоннымі сталевымі на ўсіх паверхах, што сыцены яе нават канструкцыйна ня звязаны з галоўнай будоўляй. Камісія ўстанавіла, што „cela Kongrada“,



№ 2. Плян з 1814 году: I — паўдзеннае крыло. II — заходняе крыло. III — няіснуючае цяпер крыло. + — царква.

на якую паказуюць п.п. Студніцкі і Пігонь, да царкоўных муроў зусім не датыкаецца, а тымчасам сам Міцкевіч асабліва падчыркаваў у „Dziadach“ гэную акалічнасьць, кажучы аб „celi“ вустамі Фрэнда:

„Ostatnia jest, przylega do murów kościoła:

„Nie słyhać stamtąd, choć kto śpiewa albo woła.


„Myślę dziś głośno gadać i chcę śpiewać wiele;

„W mieście pomysła, że to śpiewają w kościele“.

(III ч., сцэна I, верш. 17—20).

Пасья таго, як першая палова задачы камісіі—палова чыста нэ-
гатыўная—была закончана, як фантастычныя „адкрыцці“ п.п. Студ-
ніцкага і Пігоня былі ў шчэнт разьбіты аб'ектыўнымі довадамі,—думкі
сяброў камісіі падзяліліся, калі прыступілі да выпраўнення другое
часьці задачы: устанаўленьня месца вязьніцы Міцкевіча.

Праф. Клос, згаджаючыся з агульнай аргументацыяй праф. Пі-
гоня, думаў, што, раз у часох Міцкевіча памяшчэньне з сучаснымі кля-
зэтамі не існавала, дык „sala Konrada“ павінна была быць у сусед-




№ 3. Плян з 1845 г.: I паўдзеннае крыло. II — заходняе крыло. III — нлістну-
ючае цяпер крыло. + — царква.

нім з клязэтамі пакоі, апошнім (перад дабудоўкай) у паўдзённым
крыле гмаху. Праф. Клос паказваў нават выкрытыя ім сьляды камі-
на, аб якім ёсьць успамін у „Dziadach“...

Другія сябры камісіі энэргічна выступілі проці такога дапу-
шчэньня. Ужо самая форма, якую, паводле праф. Клоса, павінна была
мець гэная „sala Konrada“, выклікала сур'ёзныя сумляваньні: у адной
палове яна мусіла быць шмат шырэй, чымся ў другой, ды адна сьця-
на з гэтае прычыны мелася быць ламаная. Камісія не магла так лёгка
адкінуць заяву самога Міцкевіча, адкіланую бяз ніякае асновы панами

Студніцкім, Пігонем і Клосам, аб тым, што „сela Konrada“ прылягала да царкоўных муроў. Цяпер ніводнае памяшчэнне абодвух скрыдлаў кляштару ня мае сутычнасці з царквой, аддзеленай абшырным сьвінтам (гл. плян № 1). На гэтай аснове п.п. Студніцкі, Пігонь і Клос зрабілі вывад, што Міцкевіч... памыліўся! Камісія была больш асьцярожна ў сваім вывадах. Было паднята пытаньне: а ці у часох Міцкевіча так сама і ня было памяшчэння, якое-бы адпавядала дадзенаму




Няістнуючае цяпер крыло паміж паудзенным крылом і царквой. Крыжыкам абазначана вязьніца Ад. Міцкевіча.

у „Dziadach“ апісаньню? Об'ектыўныя досьледы далі пацвярджаючы адказ на гэтае пытаньне.

Запраўды, на успомненых ужо плянах з 1814 і 1845 г.г. мы бачым, што паудзеннае манастырскаяе крыло злучала з царквой шырокая буюніна (гл. пляны №№ 2 і 3), каторая цяпер ня існуе. Агляд на месцы пацвярдзіў, што ў прыземнай часьці яе быў праход з манастыра проста ў царкву. Гэткі самы праход, шырыня якога роўна прыблізна траціне шырыні гэтае будыніны, існуе і цяпер у тым месцы пад зямлёй, злучаючы склепы манастыра з падземным склепам

закрыты. Аднак, Камісія ня мела магчымасці дазнацца, ці гэная будыніна была толькі прыземная, ці мела верхні этаж, які мог быць жылы? Прыймаючы пад увагу, што, згодна з тэкстам „Dziadów“, „celi Konrada“ была на „другім этаży“, камісія прызнала толькі адно: што адказ на апошняе пытаньне можа аканчальна развязаць усю справу аб „celi Konrada“.



Месца, дзе стаяла вязьніца Ад. Міцкевіча, у сучасным відзе (месца вязьніцы абазначана крыжыкам).

На жаль, калі дэпартамант асьветы быў зьліквідаваны, спынілася і праца мяшанае Камісіі. Беларускае Навуковае Таварыства некалькі разоў звярчалася да сяброў Камісіі—палякоў, заклікаючы супольна закончыць распачатыя досьледы. На жаль, нічога дабіцца ў тым кірунку не ўдалося: прадстаўнікі польскага грамадзянства не захацелі далей працаваць. З гэтае прычыны беларускае грамадзянства было прымушана вясці далейшыя досьледы самастойна. І вось удалося выкрыць новыя матэрыялы, якія ня толькі раз на заўсёды разьбіваюць легенду аб „прафанацыі celi Konrada“, але і даюць аканчальны адказ на пытаньне аб месцы вязьніцы Міцкевіча.

Перадусім Беларускае Навуковае Т-ва выкрыла інвэнтар Базыліянскага кляштара, сьпісаны 23-га красавіка 1841 году, значыцца, пасля бытнасьці тут Міцкевіча. У ім знаходзім падрабнае апісаньне муроў і кожнага памяшчэньня ў іх. З апісаньня выяўляецца, што ня толькі дабудовка з цяперашнімі клязэталі („cela“ праф. Піюня) у тую часы яшчэ не існавала, але што і „cela“ праф. Клоса ніколі ня была жылая, бо у ей ад вякоу былі клязэты, адзіныя для усяю манастыра, на усіх паверхах *).

Другое адкрыцьце Белар. Навук. Т-ва дало магчымасьць ня толькі ўстанавіць характар няіснуючае цяпер будыніны, але і паказаць, як гэтая будыніна звонку выглядала. Гэта — літаграфія праф. Трутнева, зробленая ім для альбому Батюшкова „Замѣчательности Сѣверо-Западнаго Края“, выдадзенага ў 1868—70 г.г. Зьменшаная адбітка літаграфіі зьмешчана такжа ў кнізе таго-ж Батюшкова „Бѣлоруссія и Литва“ (Петербург, 1890) на стр. 89. На літаграфіі, якую мы тут даем перарысаваную, прадстаўлена якраз тая будыніна, аб якой мы вышэй казалі, і зусім ясна відаць, што была яна *двух-этажная*, з *жылымі памяшчэньнямі на верхнім этажы* (аб гэтым сьведчыць комін на страсе), *шырокімі усходамі*, *веушымі на верхні этаж проста з сьвінтара*.

Судзячы паводле рысунку, гэтая будыніна, на пагляд расейскае ўлады, павінна была прадстаўляць ідэальнае месца дзеля вязьніцы: верхні этаж, як устаноўлена аглядам на месцы, зусім ня меў лучнасьці з манастыром, уваход таксама быў зусім абасоблены. Наадварот, у самым кляштары, як паказвае інвэнтар з 1841 году, быў толькі адзін уваход проста з сьвінтара—на самым пачатку заходняга крыла (наsupраць званіцы), і з гэтае прычыны, каб праз яго папасьці да „cel“ праф. Піюня і праф. Клоса (на самым канцы палудзеннага крыла), „палітычных праступнікаў“ улада павінна была-бы вадзіць праз усю даўжыню калідору і на вачох усіх жыўшых тамака манахаў. Апошняе, напэўна, было для ўлады непажадана. Дый дзеля выгоды тых-жа „праступнікаў“ улада напэўна не выкідала-бы манахаў з іх вялізарных пакояў. Пацвярджае гэта і сам Міцкевіч: з тэксту „Dziadów“ відаць, што таварышы Міцкевіча па вязьніцы сядзелі ў вельм. цесных каморачках, якіх, згодна з інвэнтаром 1841 г., у галоўным гмаху зусім ня было, і дзеля гэтага зьбіраліся ў „celi Konrada“, як найвялікшай. А іх-жа самых была малая жменя!—Вось, мы з поўным перакананьнем і можам цяпер сказаць, што расейская ўлада магла выбраць дзеля памяшчэньня палітычных арыштантаў адно толькі гэную непаказную, цесную, але зусім абасобленую будыніну паміж манастыром і царквой.

Гэтак, апіраючыся па бязспрэчных аб'ектыўных даных і на лягічных разьважаньнях, за месца вязьніцы Адама Міцкевіча трэба пры-

*) Спрауджана на месцы камісіяй Белар. Навук. Т-ва.

знаць няістнуючую цяпер будыніну, адзіную, што прылягала да царквы і дзеля гэтае самае прычыны была разабрана: яе разбурылі, каб даць магчымасьць адбываць працэсіі навакол царквы.

Такая разьвязка пытаньня зусім згодна з тэкстам „Dziadów“ — адзінай крыніцай і пуцяводнай зоркай для безстаронных і сумленных дасьледаў.

Справа „celi Konrada“ выясьнена аканчальна: з жалем трэба прызнаць, што мury, у якіх найвялікшы плясьняр нашае Зямлі перажывае найвышэйшыя момэнтыв творчасьці, перасталі існаваць...

Антон Луцкевіч,

Старшыня Беларускага Навуковага Т-ва.

Вільня, у маі 1923.



П Р А Т А К О Л

**Камісіі Беларускага Навуковага Т-ва дзеля выясьнення месца камэры
Адама Міцкевіча у Базыльянскіх мурах.**

Вільня, 7 чэрвеня 1922 году. Камісія Бел. Навук. Т-ва у складзе: Старшыні Т-ва, Антона Луцкевіча, Сяброў Прэзыдыуму: Браніслава Тарашкевіча, Міхала Кахановіча і кс. Адама Станкевіча і Сяброў Т-ва: архітэктара Лявона Дубейкоўскага і інжэнера Антона Трэпкі, агледзіўшы дэтална Базыльянскія мury згодна з інвэнтарным апісам з 1841 году, устанавіла:

- 1) што будоўля ў апісе называецца чатырох-этажнай;
- 2) што цяперашні партэр называецца другім паверхам, а падвалы — першым;
- 3) што прыбудовка ў паўдзённым крыле муроў, у якой цяпер знаходзяцца клязеты, запраўды, як тое ўжо устаноўлена Камісіяй пры Дэпартаманце Асьветы, у 1841 годзе яшчэ зусім не існавала;
- 4) што дапушчэньне Сябры сказанае Камісіі пры Дэпартаманце Асьветы, праф. Клоса, быццам камэрай Міцкевіча служыла памяшчэньне, якое прылягае беспасярэдна да цяперашніх клязэтаў у тым-жа паўдзённым крыле, ня згодна з праўдай, бо як раз у гэтым памяшчэньні, згодна з апісам 1841 году, на ўсіх паверхах ад веку былі кляшторныя клязеты, адзіныя для ўсяго гмаху.
- 5) што ніводная убікацыя ў паўдзённым крыле ня мела вагон, выходзячых на царкоўны сьвінтар.

Разгледзіўшы далей літографію праф. Трутнёва, выябражаючую Сьв.-Траецкую царкву і зробленую з натуры ў 60-тых гадох мінулага сталеньця, Камісія Бел. Навук. Т-ва устанавіла існаваньне ў тым часе будоўлі, акая злучала паўдзённае крыло кляштара з царквой, пры чым:

- I) будоўля гэта прылягае да царквы,
- II) мае верхні паверх, да якога вядуць шырокія ступені проста з сьвінтара.
- III) памяшчэньне на гэтым паверху было жылое, аб чым сьведчыць існаваньне коміна і, значыць, печы.

Апіраючыся на контэксьце ІІ часьці „Дзядоў“, дзе гаворыцца, што камэра Міцкевіча „прылягае да муроў касьцёла“; прынімаючы пад увагу разважаньні праф. Пігоня, што Міцкевіч і яго таварышы не маглі бачыць адчыняньня дзверей варот, а маглі толькі дагадывацца аб гэтым па гук; разумеючы, што ўлада пры выбары месца дзеля памяшчэньня арыштаваных бязумоўна магла затрымацца не на лепшых пакоях у самым кляштары, дзе тады жылі манахі, а бадай на найгоршых і пры гэтым зусім аддзеленых ад жыльля, як у няістуючай цяпер будоўлі, і констатуючы ўрэшце, што, апроча сказанае будоўлі, ніякая другая да муроў царкоўных не прылягае,—Камісія Бел. Навук. Т-ва гэтым устанаўляе, што адзіным месцам вязьніцы Міцкевіча і яго таварышоў магло быць выключна гэтае самае няістнучае цяпер крыло.

Гэтыя вынікі сваіх дасьледаў Камісія Бел. Навук. Т-ва пастанаўляе перадаць Камісіі пры Дэпартаманце Асьветы.



З мінуушчыны коопэрацыі у Віленшчыне.

Адсутнасць точных даных з гісторыі перадваеннае спажывецкае коопэрацыі ў Віленшчыне не дазваляе зрабіць досіць поўнымі гэтыя нарысы.

Яны асвятляюць толькі тыя факты коопэратыўнай мінуўшчыны краю, аб якіх можна казаць з большай пэўнасцю. Шмат матэрыялу для гэтых артыкулаў чарпалася з часопісі „Życie Spółdzielcze“, выдаванай грам. А. Шклеўнікам, якая ў працягу 1910—1915 гадоў багата адбівала коопэратыўнае жыццё краю.

1. Агульныя варункі.

Спажывецкая коопэрацыя да вайны развівалася ў Віленшчыне даволі слаба. Расея, дзе рух пачаўся ад 60 гадоў прошлага веку, значна нас апярэдзіла. У Польшчы таксама з канца XIX веку коопэрацыя пачала набіраць усё большай моцы. Нават Ковеншчына рознілася ад нас, як лічбай таварыстваў, так і большай іх сілай.

Яно і зразумела.

Пад той час, як у Польшчы і этнаграфічнай Літве ў коопэрацыі бачылі адну з эканамічных пазыцыяў народнага адраджэння, — пачуццё гэтага адраджэння ў шырокіх народных масах Віленшчыны ў тыя часы аставалася вельмі нявыразным.

І тады, як у масах ня вырасла яшчэ сьведомасць, што коопэрацыя ёсць шлях да запраўднага паляпшэння свайго гаспадарчага і духовага дабрабыту, коопэрацыяй зацікавіліся грамадзянскія колы, якія стаялі па-за народам, але па тым ці іншым пабуджэнням стараліся навізаць сувязь з народам і гэтую сувязь бачылі ў коопэрацыі.

Так, з аднаго боку, за коопэрацыю, як за магчымасць злучэння з народам і здабыцця на яго ўплываў, схпілася краёвая польская інтэлігенцыя; з другога боку, коопэрацыяй зацікавіліся „северо-западные деятели“, каб прышчапляць народным масам палітыку расейскага ўраду.

Дзёве названыя групы падзялілі прыблізна так сферу коопэратыўнай дзейнасці. Коопэрацыя крэдытовая і, наагул, сялянска-гаспадарская, як больш уплывовая сярод сялянства, звярнула на сябе асаблівую ўвагу ўраду: ёй заапекаваліся інспектары дробнага крэдыту і нават „праваслаўныя брацтвы“, якія на сваіх зьездах абгаварывалі справы крэдытовай коопэрацыі.

Спажывецкую коопэрацыю, якую бюракратыя лічыла меней уплывовай сярод сялянства, пакінулі без спецыяльнай апекі, і ёй занялася краёвая інтэлігенцыя, пераважна польская, а сярод літоўскага сялянства—літоўская.

2. Спажывецкія таварыствы.

Адсутнасць даных не пазваляе з пэўнасцю сказаць, дзе і калі залажылася першае ў Віленшчыне спажывецкае таварыства. Але мусіць гэтымі першымі таварыствамі былі: Дзісенскае „Самапомач“ і Глыбоцкае, якія залажыліся ў 1903 годзе і праіснавалі да самае вайны.

Закладаліся гэтыя коопэратывы пераважна па вёсках і мястэчках, у мястэх—значна радзей, і закладчыкамі іх, па большай часці—была тая-ж самая інтэлігенцыя самага рознароднага сацыяльнага афарбавання—ад вялікіх абшарнікаў да вучыццельў. Сялянства пакуль што ўваходзіла ў склад кіраўнічых органаў у значнай меры толькі, як дэкаратыўны дадатак.

Раслі гэтыя таварыствы і лічыліся адзінкамі. Апроч перашкодаў агульнага характару, шмат устрымлівалі рух труднасці, якія ставіла ўлада пры зацверджанні статуту. Так, у 1908 годзе спажывецкіх таварыстваў было ў Віленшчыне 8, у 1912 — 28, 1913 — 40 і 1914 — 47.

Аб стане і дзейнасці гэтых таварыстваў можна злажыць прадстаўленне з іх гадавых справаздач, якія друкаваліся ў „Życiu Społdzielczem“. Зразумела, што прысылалі справаздачы лепшыя таварыствы, знача агульны ровень краёвых коопэратываў павінен быць трохі ніжэй, чым выходзе па даным друкаваных справаздач. Дзеля таго, што кожны год у часопісі друкаваліся справаздачы ня тых-жа самых таварыстваў, нельга злажыць пагляду на развіццё коопэратываў, на кірунак і характар іх дзейнасці. Мала таго, тут сабраны справаздачы ня толькі з Віленшчыны, а і з другіх частак краю, дык аб коопэратывах Віленшчыны будзем разважаць, разглядаючы, наагул, коопэратывы краю, дзе коопэратывы былі аднолькавага тыпу і мала розніліся між сабой у залежнасці ад мясцовасці. Розніца паміж коопэратывамі была ў іншым, залежная не ад геаграфічнага палажэння, а ад унутранага аблічча, характару дзейнасці: выразна розніліся коопэратывы вясковага і мястовага тыпу.

Дзеля гэтага, пры далейшым разглядзе справаздач, асобна сабраны даныя аб вясковых коопэратывах і асобна—аб мястэковых. Сярэднія цыфры, якія паказаны ў ніжэйшых табліцах, узяты для першай груны (вясковай) з 31 справаздач вясковых коопэратываў, для другой—11 мястэковых, або тых мястэчковых, якія маюць выразны аднакі мястэковых коопэратываў.

Таблиця агульної характерыстыкі абедзьвюх груп коопэратываў:

На адзін коопэратыву выпадае:

	Лічба сяброў	Паёвы капітал	Пазычка	Абарот
		У р у б л я х з о л а т а м:		
вясковы .	111	2411,5	2015,8	20 553,0
мястовы .	300	6501,0	8555,6	44 568,7

З таблічкі відаць, што мястовыя коопэратывы адзначаюцца большай лічбай сяброў, вялікімі сумамі паёвага капіталу, наагул, вялікімі абаротнымі грашымі і большым таварным абаротам.

Аб тым, ці прадаюць коопэратывы толькі сябрам, ці ўсім без разбору — даных няма. Трэба разумець, што прадавалі ўсім і, дзеля таго, што ня ўсе коопэратывы аблічалі прадажу сябром, дык устанавіць адносіны паміж закупкамі сяброў і несяброў нельга. Па прыпадковым даным можна сказаць, што закупкі сяброў становілі меншую палавіну абароту.

Наступныя таблічкі даюць паняццё аб стане капіталаў, якія былі ў распадзжэнні коопэратываў:

На аднаго сябра коопэратыву выпадае:

Коопэратывы	Паёвага капіталу	Уласных капіталаў	Чыстай падвышкі	Пазычкі	Даўгі ся- броу за тавар
	У р у б л я х з о л а т а м:				
Вясковыя . . .	21,7	4,0	7,4	18,0	7,6
Мястовыя . . .	21,7	4,3	5,1	28,5	13,6

На кожных сто рублёў (золат.) паёвага капіталу выпадае:

Коопэратывы	Паёвага капіталу	Уласных капіталаў	Чыстай надвышкі	Пазычкі	Даўгі ся- броу за тавар
Вясковыя . . .	100	18	34	84	35
Мястовыя . . .	100	20	24	131	68

Тут мы бачым, што тады, як сяброўскія капіталы ў коопэратывах абодвух тыпаў—аднолькавыя, мястовыя коопэратывы карыстаюцца пазычкамі прыблізна ў два разы болей, чым вясковыя. Таксама ў мястовых коопэратывах у два разы болей папырана прадажа тавараў на-павер—найбольш згубная операцыя коопэратываў мірнага часу.

Дзье названыя адзнакі мястовых коопэратываў характарызуюць іх большую папсаванасць зносінамі з грашовай капіталістычнай гаспадаркай: большую магчымасць і жаданне пазычыць і больш слабы адпор прадаваць на-павер. Тое, што ў мястовых коопэратывах пераважаюць уласныя капіталы, трэба лічыць у нашых табліцах толькі выпадковай адзнакай.

Але, ня глядзячы на даволі высокую сяброўскую складку (21,7 р.), трэба заўважыць, што яе для належнага абароту не хапала, і коопэратывы шукалі пазычкі. А прычыны гэтага былі дзве: 1) патрэбны былі засобы на абароты з несябрамі і 2) ад $\frac{1}{3}$ да $\frac{2}{3}$ складкі ляжалі ў забраным на-павер тавары. Належыцца дадаць, што, раўнуючы з сучаснымі коопэратывамі, даўнейшыя былі запраўднымі багачамі, калі пералічыць тагачасныя 20 рублёў на сучасныя 20 міліёнаў мар. з лішкам*). Да гэтай сумы не дайшла яшчэ ніводная сяброўская складка нашых коопэратываў. Таксама і тыя мізэрныя 2.411 рублёў сяброўскага капіталу цяпер павінны былі-б выглядаць паважнай сумай у паўтраця міліярда марак.

У ніжэйшай табліцы паказана гаспадарчая дзейнасць таварыстваў:

На адно таварыства выпадае:

Коопэратывы	Абарот у рублѣх	Сколькі разоў абярнуўся:		Над- вышка	‰ да абароту	Вы- даткі	‰ да абароту
		паёвы капітал	усе абарот. грошы				
вясковыя .	20.553	8,5	5,1	2127,5	10,3	1305,4	6,4
мястовыя .	44.568,7	6,8	3,6	5586,5	12,5	4069,7	9,1

Тут адразу кідаецца ў вочы слабейшая гаспадарка мястовых коопэратываў: у іх павольны абарот, уся маса якога грунтуецца на пазычаных грашох, і вялікія гандлёвыя выдаткі, у $1\frac{1}{2}$ раза большыя, чым у вясковых коопэратывах. Надвышка на тавары так сама значнейшая ў мястовых коопэратывах.

*) Перавод залатых рублеу на маркі тут і ніжэй зроблены прыблізна па курсу у сярэдзіне лістапада 1923 г. (Рэд.).

Прыраўнаваўшы да сучасных коопэратываў, трэба заўважыць, што абарот цяпер, хоць ідзе шчыбчэй, але $\frac{0}{100}$ выдаткаў на гаспадарку коопэратыву куды значнейшы. Прычына тут крыецца ў агульным законе гандлёвай гаспадаркі: чым больш капіталу, тым меней выдаткаў, і наадварот; ну, а калі коопэратывы заместа 20 міліёнаў марак сяброўскага паю маюць у 40—80 разоў менш, дык зразумела, што зьбяднеўшыя ў 40—80 разоў коопэратывы нясуць і большыя гандлёвыя выдаткі, чым у мірныя часы.

Такім чынам, падсумоўваючы ўражэньні ад даваенных коопэратываў і раўняючы іх да сучасных, мусім прызнаць, што ранейшыя коопэратывы адзначаліся невялікай лічбай сяброў, даволі значнымі паёвымі і абаротнымі капіталамі, павольным таварным абаротам і адносна невялікімі гандлёвымі выдаткамі. Агульнай іх заганай трэба лічыць вельмі пашыраную прыхільнасьць прадаваць на-павер і карыстацца пазычкай.

Паміж сабой-жа коопэратывы вясковыя і мястовыя розніліся тым, што ў мястowych больш выяўляюцца блатныя адзнакі: ня глядзячы на большую лічбу іх сяброў і большае грашовое багацьце, яны ахватней карыстаюцца пазычкамі, прадаюць на-павер, робяць слабы абарот і вялікія выдаткі. Слабасць жа вясковых коопэратываў была ў малой лічбе іх сяброў і нязначнасьці грашовай сілы, як сяброўскіх паёў, так і іншай.

3. Негандлёвыя установы.

Кажучы аб разьвіцьці коопэрацыі ў краю, трэба адзначыць дзейнасьць коопэратывнай установы, якая ў працягу ад 1908 году да нямецкай акупацыі вельмі прычынілася да коопэратывнага руху; гэта — „Віленскае таварыства дапамогі коопэрацыі“, заложае 8 лістапада 1908 году.

Праўда, як кожная інтэлігенцкая арганізацыя таго часу, яна была вельмі адарвана ад народу, дзейнасьць яе нязначна была пашырана нават сярод тэй самай польскай інтэлігенцыі, у кругох якой Таварыства было створана *) За ўвесь час існаваньня Т-ва лічба яго сяброў вагалася паміж 30 і 40.

Малая зацікаўленасьць ідэйным бокам коопэрацыі не давала магчымасьці Таварыству шырока разьвіць сваю дзейнасьць. Табліца даходаў, якія былі ў распа аджэньні Т-ва, выясьняе, чаму яно не магло выйсьці на больш шырокую дарогу.

*) Тут аутар дае ня зусім точныя ведамасьці: сказанае Таварыства было закладзена пры учасьці прадстаўнікоў усіх, апроча жыдоў, нацыянальнасьцей эраю, у тым ліку і беларусаў, якія аднак, хутка адыйшлі ад Т-ва. (Рэд.).

Колькі Т-ва мела грашовых даходаў:

За гады:	Лічба сяброў	Сяброўск. узносаў	Зыску ад прад. кніг	Ад коопэратываў	Выпадкова	Разам
		У р у б л я х				
1912	32	177	45,—	40,—	1674,73*)	262,— + 1674,73
1913	35	172	102,65	22,92	—	297,57
1914	36	129	93,85	57,—	—	279,87

Як відаць, даходаў не хапіла бы на ўтрыманьне сталага працаўніка і, каб не дабрачынінасьць—з аднаго боку і афярнасьць фактычных працаўнікоў Т-ва з другога, — апошняе не магло-бы здзейсьніць усяго таго, што яно ў сваім часе зрабіла.

Дзейнасьць Т-ва была даволі рознародная: пры Т-ве існавала інфармацыйнае бюро, у якім коопэратывы атрымлівалі парады арганізацыйнага характару; апошнія два-тры гады працаваў інструктар, які дапамагаў коопэратывам на мейсцох; быў склад коопэратывнай літэратуры на ўсіх мовах, ужываных у краю, патроху йшло ўласнае выдавецтва, як рахунковых кніжак, блянкаў, так і літэратуры агітацыйнага і практычнага зместу.

Друкаваліся кніжкі ня толькі па польску, але і па літоўску, а ў 1914 годзе быў падрыхтаваны да выданьня нармальны статут у беларускай мове.

Уласныя выданьні разыходзіліся вельмі хутка, і такім чынам некаторыя кнігі выходзілі паўторнымі выданьнямі (напр. галоўная кніга—шостым). Да інфармацыйнага бюро ў працягу 5 гадоў 1903—1913 зьвярнуліся за парадамі 1200 асоб і коопэратываў; у наступныя гады праца пайшла яшчэ болей жвава.

Ня гледзячы на гэтую дзейнасьць, унутранае жыцьцё самае арганізацыі было даволі беднае і безкалёрнае. Штогодна ў красавіку адбывалася паседжаньне ўсіх сяброў Т-ва дзеля справаздачы, але цеснага злучэньня сяброў і больш жывога абмену думак нельга заўважыць.

Вельмі цесна зьвязана з працай Т-ва яшчэ адно паважнае зьвязішча коопэратывнага жыцьця даваеннага часу: часопісь „Życie Spółdzielcze“ (Коопэратывнае Жыцьцё). Выдавалася часопісь на прыватнай ініцыятыве і за грошы грам. А. Шкленьніка, раней, як дадатак да газэты „Kurjer Litewski“, а потым, ад 1910 году, як незалежны месячнік-

*) Сума у 1674 р 73 к. была вызначана на т-ва вядомым віленскім дабрачынам Юзефам Монтвілам і прызначана т-вам на ўтрыманьне інструктара.

Тут трэба звярнуць увагу на асабліва трудныя варункі часопісі. Яна павінна была стацца агітацыйным органам коопэрацыі, але ні ў шырокіх масах, ні сярод інтэлігенцыі ня быў падрыхтаваны грунт для коопэратыўнага слова. Жыццё вельмі слаба адгукнулася на пачэсную ініцыятыву; часопісі так і не ўдалося завязаць моцную сувязь з долам чытачоў, і „Życie Spółdzielcze“ зрабілася часопіскай акадэміцкага характару, якой удалося сабраць шмат цікавага матэрыялу з краёвага коопэратыўнага жыцця.

Адарваньне ад грунту характарызуе ўсе коопэратыўныя пачынаньні ідэйнага характару ў перадваенныя часы: гэта гарманіравала з грамадзянскай атмасфэрай расейскага пэрыяду. Нельга абыйсьці моўчкі і той факт, што адарванасьць ад шырокіх масаў была цесна звязана з клясавым характарам тагачаснай ідэйна-коопэратыўнай дзейнасьці, а замкнёнасьць — з нацыянальным яе афарбаваньнем.

Вось што адзначае справаздача „Т-ва дапамогі коопэрацыі“ аб дзейнасьці яго за пяць гадоў 1908—1913: „Хто працуе ў гэтых установах? (коопэратывах).—Найменей тых, на помач якіх мы мелі найбольшае права спадзявацца, г. з. абшарніцкая інтэлігенцыя“... і далей: „І вось мы больш не спадзяемся на помач абшарніцкай інтэлігенцыі“ („Życie Spółdzielcze“, 1914 г. стр. 68, 69). Але да гэтага слухнага перакананьня Т-ва дайшло пасля 5-ці гадоў бесплодных спробаў прыцягнуць гэту інтэлігенцыю да творчай працы, пераканаць яе, што ў коопэрацыі рука падаецца не для пацалунку, а для таварыскага свьісканьня („Życie Spółdzielcze“ 1913, № 1 артыкул А. Шкленьніка „Podawanie ręki“).

Нацыянальнае афарбаваньне коопэратыўнай працы адразу падзяліла слабыя коопэратыўныя сілы на нацыянальныя групы. Так, у статуте „Віленскага Таварыства дапамогі коопэрацыі“, які яшчэ дагэтуль ня зьменены, ёсьць артыкул, што дазваляе доступ у Т-ва выключна хрысьціянам, выразна зачыняючы дзьверы для жыдоў.

Фактычна-ж Т-ва сталася асяродкам выключна польскіх дзеячоў, і гэта выклікала адразу рэакцыю: ідэйна-коопэратыўныя сілы літвіноў пачалі групувацца каля Літоўскага Навуковага Таварыства.

Аб дзейнасьці апошніх установы мы ня можам нічога сказаць з прычыны адсутнасьці ў даны момант у нашых руках матэрыялаў. Агулам кажучы, увага Т-ва затрымлівалася выключна на разьвіцьці коопэрацыі сярод этнаграфічна-літоўскіх масаў. Анкета, арганізаваная Т-вам у 1912 годзе, дае багаты матэрыял і малое абраз моцнага росту літоўскай коопэрацыі (пераважна ў Ковеншчыне).

Наагул, ідэйна-коопэратыўная праца йшла тады вельмі слаба. З гэтага абшару коопэратыўнай дзейнасьці можна яшчэ аднатаваць некалькі публічных лекцыяў аб коопэрацыі гр-на А. Шкленьніка, ды яшчэ ўчасьце коопэрацыі ў выстаўцы дробнага промыслу і народнага мастацтва, якая адбылася ад 1-га верасьня да 1-га кастрычніка

1913 году, і дзе першы раз у краі спажывецкая коопэрацыя Віленшчыны з іншымі відамі коопэрацыі дэманстравала свае слабыя яшчэ сілы.

4. Справа краёвага саюзу.

Для даваеннай краёвай коопэрацыі вельмі характэрна справа стварэння саюзу коопэратываў. Гэтая справа можа быць яркім прыкладам, як шкодзіла ў нас нацыяналістычная канкурэнцыя.

Патрэба стварэння саюзу была пільная, і падставы для яго існавання былі. У 1912 годзе ў шасцёх даўнейшых губэрнях Беларусі і Літвы існавала 326 спажывецкіх таварыстваў, якія рабілі разам абаротаў на міліёны рублёў. Адны Віленшчына, Ковеншчына і Горадзеншчына налічалі каля 200 коопэратываў, і аб'яднаньне іх закупачнай сілы зрабілася канечнай патрэбай.

Пачатковая ініцыятыва выйшла з Дзвінскага Спажывецкага Т-ва, якое 17 кастрычніка 1911 году склікала першы зьезд у Дзвінску; з запрошаных 50 коопэратываў зьявіліся прадстаўнікі 19-ці.

Дарога, якой пакіраваўся зьезд, была выбрана адразу няправільная. Заместа таго, каб абaperціся на ўласныя сілы і проста йсці да стварэння краёвага саюзу, пастанавілі дамагацца, каб Маскоўскі саюз спажывецкіх таварыстваў (сучасны цэнтрасаюз) адчыніў у Дзвінску свой аддзел. На жаль, дзеячы Маскоўскага саюзу не адразу разабраліся ў краёвых адносінах, на гэтую прапазыцыю пайшлі і згодзіліся адчыніць аддзел, паставіўшы з свайго боку варункі, каб ня меней 20 таварыстваў увайшлі ў Саюз і зляжылі паі на суму ня меней 5.000 руб.

У даным выпадку здарылася тое, што заўсёды здараецца, калі краёвая культурная справа нацыянальна афарбоўваецца: працянулася ніць аб'яднання паміж дэмакратычнымі расейскімі дзеячамі маскоўскага саюзу, якія можа і запраўды не разбіраліся ў мясцовых адносінах, і паміж чорнай сотняй „северо-западных деятелей“, якія з зусім яснымі мэтамі прычэпіліся да справы саюзу.

Другі зьезд 22—23 лютага 1913 г. ужо склікаецца заходамі гр. Панфіловіча, сябры „союза русскаго народа“. Гэты пан абіраецца і старшынёй зьезду. Цікава, што ні Віленскае Таварыства дапамогі коопэрацыі, якое мае выразна польскі характар, ні Рыжскае — на зьезд не запрашаюцца. На зьездзе былі прысутны 97 дэлегатаў ад 58 таварыстваў з даўнейшых губэрняў: Віленскай, Ковенскай, Горадзенскай, Вітэбскай, Курляндзкай і Ліфляндзкай. Быў, як і на першым зьездзе, і прадстаўнік ад Маскоўскага Саюзу.

Дзеля таго, што пастанова папярэдняга зьезду ня была выпаданена, бо толькі некалькі таварыстваў згодзіліся прылучыцца да Маскоўскага Саюзу, зьезд пастанаўляе прыступіць да арганізацыі кра-

ёвай гуртоўні коопэратываў у м. Дзвінску пад назовам „Злучнасьць“ (Единение), а таксама залажыць Таварыства дапамогі коопэрацыі, якое працавала бы на ўвесь район, прадстаўлены на зьездзе.

Ясна, што закладзіны Саюзу ў Дзвінску, а не ў адпавяднейшым эканамічным цэнтры, якім для Беларусі і Літвы зьяўляецца Вільня, для Прыбалтыкі-ж—Рыга, і залажэньне новага Таварыства дапамогі коопэрацыі ў павятовым месьце, тады, як у двух цэнтрах ужо існавалі такія т-вы,—ўсё гэта ня можа быць растлумачана нічым іншым, як жаданьнем манапалізаваць коопэрацыю для сфэраў бліжэйшых да п.п. Панфіловічаў і „союза рускаго народа“. Так, з першых жа крокаў заместа аб'яднаньня краёвых сілаў пачалі з разлучэньня і захапленьня коопэрацыі праз выразна палітычна-нацыянальныя кірункі. Ясна, што так пастаўленая справа не магла разьвівацца і даць добрыя вынікі. Дзвінскай ініцыятыве стварэньня саюзу так і ня прыйшлося, здаецца, здзейсьніцца.

Але жыцьцё канечна вымагала стварэньня саюзу, і ініцыятыву гэтага зноў падняло Віленскае Таварыства дапамогі коопэрацыі, якое на сваім гадавым паседжаньні 29-га красавіка 1913 году паставіла ўвосень таго-ж году склікаць зьезд для абгаварэньня справы саюзу. Але тут загарадзіла дарогу расейская адміністрацыя, якая ў асобе віленскага губэрнатара не дала дазваленьня на зьезд дзеля таго, што „ня бачыць для яго досыць аснаваньняў“.

Ідэя саюзу коопэратываў здзейсьнілася толькі пасля пачатку вайны, калі коопэрацыя станавілася ўсё болей і болей паважным зьявішчам народнай гаспадаркі. У сьнежні 1914 году было залегалізавана таварыства гуртовых закупаў пад назовам „Наш Склад“ у Вільні. Аб дзейнасьці яго даных вельмі мала.

Тут пачынаецца новая страніца гісторыі краёвай коопэрацыі, калі Віленшчына аказалася падзеленай фронтам на дзьве часткі: для заходняй — час нямецкай акупацыі, для ўсходняй—расейскай рэвалюцыі *).

Інат Канчэўскі.



*) Гэты нарыс — першая частка шырэйшае працы, задуманае перадчасна памершым аўтарам, выдатным коопэратыўным дзеячом. Сьмерць перашкодзіла Ігнату Канчэўскаму даць сьці, як плянаваў, свае нарысы да нашых дзён. (Рэд.).

МАТЭРЫЯЛЫ

I-га зьезду пэдагогаў беларускіх сярэдніх школаў Заходняе Беларусі 11—14 красавіка 1923 году.

Яшчэ ў пачатку 1922 году, у якім ужо было ў Заходняй Беларусі пяць беларускіх гімназіяў, адчувалася неабходная патрэба, каб зьехаліся працаўнікі гэтых пяцёх гімназіяў, азнаёмілі-б адзін аднаго з зробленай працай і абгаварылі-б на будучыню адзіную праграму далейшае дзейнасьці.

Зрэалізаваць гэтую думку выпала на долю агульнаму сходу Таварыства Беларускае Школы, адбыўшамуся 29-га студня 1923 г., які аднагалосна прыняў пастанову аб скліканьні ў часе вялікодных канікулаў 1923 г. першага зьезду пэдагогаў беларускіх сярэдніх школаў Заходняй Беларусі.

На бліжэйшым паседжаньні Цантр. Беларускае Школьнае Рады была абрана арганізацыйная камісія па скліканьню зьезду у складзе дырэктара віленск. белар. гімназіі Антона Трэпкі і сакрэтара тэй-жа гімназіі Міколы Красінскага.

Гэтыя дзьве асобы выдатна добра справіліся з узложаным на іх заданьнем, выняшы на сваіх плячох усю працу перад зьездам і на самым зьездзе.

Згодне з апрацаваным арганіз. камісіяй парадкам зьезду і яго праграмай, у склад зьезду павінны былі ўвайсьці 58 асоб (гл. наказ) з правам рашаючага голасу.

Праца зьезду была падзелена такім чынам: 1) даклады з мейсц, 2) арганізацыйныя пытаньні, 3) пэдагагічныя і ўзгадаваўчыя справы, 4) прыкладныя лекцыі для пэдагогаў з правінцыі, якія далі пэдагогі віленскае гімназіі, 5) агляд беларуск. музэю і г. д.

На зьезд прыбылі прадстаўнікі ад усіх запрошаных арганізацыяў (апрача Дзьвінчукоў). Усяго з правам рашаючага голасу былі 44 чалавекі, з якога ліку 28 прыйшлося на Вільню, а 16—на правінцыю.

Зьезд адкрыўся ў 12 гадз. у дзень 11 красавіка 1923 г. ў залі Белар. Драмат. Майстроўні (Вострабрамская, 9) уступным словам сябры цантр. белар. школьн. рады пасла М. Кухановіча.

У прэзыдыум зьезду, згодна з наказам, былі абраны: Ант. Луцкевіч (старшыня), Іван Цэханоўскі (Навагрудак) і Язэп Шнаркевіч (Нясьвіж) і ўвайшлі сябры арганіз. камісіі. Сакрэтарамі былі абраны Генадзі Багдановіч і Іван Савіцкі (Вільня).

На першым пленарным паседжаньні зьезду былі, між іншымі, прысутнымі: куратар віленск. школьн. вокруга п. Гонсёроўскі, начальнік аддзелу сярэдніх школаў п. Сьвідарскі і візытатар п. Брона.

Даклады з мейсц далі яскравы абраз таго, у якіх цяжкіх варунках прыходзіцца працаваць беларускаму пэдагогу на правінцыі.

Між іншым, высвятліліся такія кур'ёзы, як забарона выкладаньня геаграфіі Беларусі ў Нясьвіскай гімназіі, ці вымаганьне Вялейскага староства, каб прадстаўлялі для дазволу беларускія п'есы ў перакладзе на польскую мову.

На першым пленарным паседжаньні былі створаны тры сэкцыі: 1) *арганізацыйная* (структура гімназіяў і фінансы) з старшынёй Дырэктарам Віл. Белар. Гімназіі А. Трэпкай; 2) *гуманістычная* (гуманістыка і мовы)—старшыня Дырэктар Радашкоўскае Беларускае Гімназіі А. Вярнікоўскі; 3) *матэматычная*—старшыня вуч. Навагрудзкае Беларускае Гімназіі А. Данілевіч.

Праца зьезду і камісіяў адбывалася ў прысутнасьці прадстаўнікоў школьнага округу і дэлегатуры ўраду. У аснову працы быў пакладзены наказ, які, таксама, як і рэзалюцыі зьезду, тутакж друкуем.

Учасьнікам зьезду быў зладжаны праз Драматычную Майстроўню спэтакль, а ініцыятарамі зьезду—вячэра ў памяшканьні Белар. Грамадз. Сабраньня.

НАКАЗ

I-му зьезду пэдагогаў беларускіх сярэдніх школаў у Вільні

11—14 красавіка 1923 году.

§ 1. Скліканы Цэнтральнай Беларускай Школьнай Радай I-шы зьезд пэдагогаў беларускіх сярэдніх школаў складаецца з 58 сяброў з рашучым правам голасу, у тым ліку: ад Цэнтральнае Беларускае Школьнае Рады—12 прадстаўнікоў, ад Радашкоўскае школьнае рады—1 прад., ад Віленскае беларускае гімназіі—22 прад., ад Гарадокскай беларускай гімназіі—4 прад., ад Дзевінскае беларускае гімназіі—2 прад., ад Навагрудзкае беларускае гімназіі—5 прад., ад Нясьвіскае бела-

рускае гімназіі—5 прад., ад Раданкоўскае беларускае гімназіі—4 прад., ад Віленск. правасл. дух. сямінарыі—2 прад.

§ 2. З дарадчым правам голасу ў зьездзе прымаюць удзел: 1) прысутныя ў Вільні паслы ў Сойм і сэнатары, 2) Кураторыум Віленскага школьн. вучыццля (4 прадстаўнікі), 3) прадстаўнік дэлегата ўраду, 4) вучыццля Віленскіх беларуск. пачатк. школаў (6 прадст.), 5) надзорчая рада т-ва белар. школы (1 прадст.), 6) Віленская правасл. дух. кансісторыя (3 прадст.), 7) Віленскі саюз коопэратываў (2 прадст.), 8) Беларускае грамадзянскае сабраньне (2 прадст.), 9) Бацькаўскі К-т пры Віленск. беларуск. гімназіі (4 прадст.) 10) гурток беларускіх кабет (2 прадст.), 11) саюз беларускіх студэнтаў (2 прадст.), 12) п. Францішак Аляхновіч, 13) прадстаўнік беларуск. газеты „Новае Жыцьце“, 14) пэдагогі Віленск. правасл. духоўнае сямінарыі.

§ 3. Права карыстацца на зьездзе рашучым ці дарадчым голасам сьцьвярджае арганізацыйная камісія.

УВАГА: Магчымыя непаразуменьні ў гэтай справе вырашае прэзыдыум зьезду.

§ 4. Сябры зьезду, як з рашучым, так і з дарадчым правам голасу прымаюць удзел у працах зьезду і маючых стварыцца сэкцыях на аднолькавых асновах, у галасаваньнях-жа — толькі сябры з рашучым правам голасу.

§ 5. Працамі зьезду кіруе прэзыдыум, які складаецца з 5-х асобаў: прадстаўніка цэнтральнае школьнае рады, 2-х прадстаўнікоў з мейсц і арганізацыйнае камісіі. Такім чынам зьезд абірае 3-х сяброў прэзыдыуму, аднаго з іх вызначае старшынёй зьезду.

УВАГА: 2 сакрэтары зьезду абіраюцца з сяброў зьезду.

§ 6. Усе даклады робяцца спачатку ў пленуме, пасля чаго, без адчынення спрэчак, гэты дакладаў перадаюцца для дэталёвай апрацоўкі ў адпаведныя сэкцыі, якія павінны потым прадставіць пленуму дэталёвы даклад і праект аканчальных рэзалюцыяў.

§ 7. З гэтае прычыны зьезд стварае 4 сэкцыі: а) арганізацыйную, б) гуманістычную, в) матэматычную і г) узгадавальную.

УВАГА: Падзел працы паміж сэкцыямі робіць прэзыдыум.

§ 8. Сябры зьезду, як з рашучым, так і з дарадчым правам голасу запісваюцца ў сэкцыі па свайму жаданьню.

§ 9. Працай сэкцыяў кіруюць абіраныя зьездам старшыні.

УВАГА: Пры патрэбе сэкцыя сама вызначае заступніка старшыні і сакрэтара.

§ 10. Докладчыкі карыстаюцца часам пры прамовах бяз ніякіх агранічэньняў; час для звычайных прамоваў зьезд можа абмежаваць тэрмінам, калі прызнае гэта патрэбным дзеля тых або іншых прычынаў.

§ 11. Кожны сябра зьезду можа браць голас па разгляданаму пытаньню ня болей двух (2) разоў.

§ 12. Апошнія слова перад галасаваннем даецца дакладчыку.

§ 13. Па матывах галасавання (у прыпадках, калі ўносіцца праўка ці прапазіцыя, маючая сувязь з тэзай дакладу) даецца толькі два галасы: „за“ і „проціў“.

§ 14. Мэтады галасавання вырашаюцца пленумам ці адпаведнай сэкцыяй, але таёмнае ці паіменнае галасаванне прымаецца пры заяве нават аднаго сябры зьезду.

§ 15. Усе прапазіцыі, якія ўносяцца для галасавання, апрача іх агалошання, павінны падавацца напісанымі ў прэзыдыум.

§ 16. Па сканчэнні працы зьезду, прэзыдыум яго мае абавязак паклапаціцца аб апрацоўцы і выданні настановаў і матэрыялаў зьезду.

А. Рэзалюцыі арганізацыйнага зместу.

І. Арганізацыя беларускае сярэдняе школы.

Аб тыпе беларускае сярэдняе школы (па дакладу вуч. Віл. Белар. гімн. Мік. Красінскага).

Зьезд прызнае: 1) пры сучаснай ступені разьвіцця беларускае грамадзкае сьвядомасьці і культуры, мэта беларускае школы — выхаваньне беларускага інтэлігента, шырока азнаёміўшы яго з беларускай і сусьветнай культурай і ўзмацаваўшы ў ім нацыянальную сьвядомасьць.

2. З існуючых у Польшчы гімназій найбольш адпаведным для гэтае мэты зьяўляецца тып гуманістычнае гімназіі, бо хутчэй адчуваецца ў беларусаў патрэба ў такіх практычна спэцыяльных школах, як эканамічная і духоўная школа, чымся тып чыста матэматычна-прыродазнаўчы, неогуманістычны, а тым болей чым клясычны тып.

3. Прымаючы пад увагу, што ў гімназіі з беларускай мовай выкладаньня для дзяцей беларусаў асноўныя момэнты веды з сусьветнай культуры выкладаюцца на беларускай мове, патрэбна адпаведная зьмена у навуковым пляне гуманістычнага тыпу польскае гімназіі у сэнсе паменшаньня вымаганьня па пляну ліку лекцыяў польскае мовы, каб даць мейсца беларусазнаўству.

Аб унутранай арганізацыі сярэдніх школаў (па дакладу вуч. Віл. Белар. гімн. Ант. Луцкевіча).

Зьезд зацвярджае вось які парадак у справе атрымання канцэсіяў на гімназіі і прымае ніжэй зложаную канстытуцыю унутранага жыцця гімназіяў:

§ 1. Таварыства беларускае школы у асобе свайго выканаўчага органу (белар. цантр. школьнае рады) клопоціцца і атрымлівае на сваё імя канцэсіі на беларускія гімназіі і падае ўладзе на зацвяверджаньне кандыдатаў на дырэктароў.

УВАГА: Кандыдатуры дырэктароў перад падачай іх уладзе абгаварываюцца з мясцовай школьнай радай, а пры адсутнасьці такой — з мясцовымі беларускімі сіламі.

§ 2. Становішча сэкратара гімназіі замяшчаецца кандыдатам, якога выбірае з ліку пэдагогаў гімназіі Пэдагагічная Рада.

§ 3. Кандыдаты на дырэктароў і сэкратароў гімназіі, апрача вымаганных агульных кваліфікацыяў, павінны даволі добра ўладаць беларускай мовай і быць знаёмымі з асноўнымі элемэнтамі беларускае культуры.

§ 4. Дырэктар укладае на кожны школьны год навуковы плян і прадстаўляе на апробату мясцовае Школьнае Рады склад пэдагогаў, абраных Пэдагагічнай Радай гімназіі.

§ 5. Звальненьне пэдагогаў належыць да мясцовае Школьнае Рады. Усялякія непаразуменьні на гэтым грунце аканчальна разьвязвае Бел. Цантр. Школьн. Рада.

§ 6. Дырэктар гімназіі зьяўляецца адказным перад Т-вам Белар. Школы і ўладай за ўсю працу гімназіі і яе кірунак, асабліва-ж за выпаўненьне навуковага пляну і пэдагагічныя справы наагул, і нясе абавязкі старшыні Пэд. Рады і Прэзыд. гімназіі.

§ 7. Сэкратар гімназіі кіруе усей гаспадаркай гімназіі, нясе абавязкі старшыні Гаспадарчае Рады, складае праект фінансавага бюджэту, спаўняе узгадаваўчыя абавязкі, як інспэктар гімназіі, і у прыпадку адсутнасьці ці хваробы дырэктара заступае апошняга.

§ 8. Пэдагагічная Рада разглядае ўсе пытаньні пэдагагічнага і ўзгадаваўчага характару, і пастановы яе ў гэтых галінах жыцьця гімназіі зьяўляюцца аканчальнымі. Аднак, Дырэкцыі гімназіі, калі яна лічыць прынятую Пэд. Радай пастанову некарыснай для справы, прыналежыць права падаваць свае *votum separatum* у Школьную Ралу, якая або пацьвярджае пастанову, або прапануе Пэдагагіч. Радзе пераглядзець яе.

Пытаньні фінансавага характару разглядаюцца мясцовай Школьнай Радай.

§ 9. Гаспадарчая Рада ёсьць орган, які складаецца з Дырэкцыі і прадстаўнікоў Пэд. Рады і Бацькаўскага Камітэту і які апрацоўвае фінансавы і гаспадарчы плян гімназіі, а так сама выпаўняе кантрольныя функцыі адносна да гаспадаркі гімназіі.

§ 10. Прэзыдум гімназіі складаецца з Дырэктара і Сэкратара і разглядае пытаньні, ня маючыя прыныповага характару, па дакладу Дырэкцыі.

II. Аб'яднаньне беларускіх сярэдніх школ і іх працаўнікоў у межах Заходняе Беларусі.

*Аб аб'яднаньні беларускіх сярэдніх школаў (па дакладу вуч.
Віл. Белар. гімн. Ант. Луцкевіча).*

Констатуючы: што,

тварэньне існуючых цяпер беларускіх сярэдніх школаў адбывалася з ініцыятывы прыватных асобаў і групаў грамадзянства, не карыстаўшыхся ў вачах школьнае ўлады патрэбным аўторытэтам,

што дзеля гэтае прычыны адчыняньне гэтых школаў сустракала вялізарныя перашкоды з розных бакоў,

што дзеля тэй-жа прычыны сетка бел. сяр. школ тварылася без ніякага пляну,

што ў ўнутраным сваім жыцьці і арганізацыі гэтыя школы вельмі розьняцца між сабой як з боку пэдагагічна-узгадаваўчага, так і гаспадарчага, і што такая абасобленасьць вельмі шкодна адбываецца на разьвіцьці бел. сяр. школ, становячы для іх грознаю небясьпеку,—

зьезд прызнае патрэбным, каб усе бел. сяр. школы перайшлі ў рукі Таварыства Беларускае Школы, якое зьявіцца гэтак гаспадаром сказаных школаў у межах Польскае Рэспублікі.

Дзеля гэтага ў першую чаргу павінны аб'яднацца ўжо існуючыя мясцовыя школьныя таварыствы, стварыўшы адзіную стройную схему беларускага школьнага будаўніцтва на аснове захаваньня аўтаномнасьці ў ўнутраным жыцьці і фінансах кожнае з аб'яднаных арганізацыяў.

У мясцох, дзе канцэсіянерамі зьяўляюцца прыватныя асобы, павінны быць утвораны адпаведныя грамадзкія арганізацыі, якія бы ўзялі кіраўніцтва мясцовымі бел. сяр. школамі ў свае рукі і увайшлі бы ў склад Т-ва Бел. Школы, як аўтаномныя адзінкі.

Дзеля выдзеньня ўсіх спраў беларускіх сярэдніх школ у выканаўчым органе Т-ва—Беларускай Цэнтральнай Школьнай Радзе—павінна быць выдзелена сэкцыя беларускае сярэдняе школы з удзелам у ёй прадстаўнікоў ад усіх аб'яднаных гімназій у роўнай лічбе ад кожнай.

Белар. Цэнтр. Школьная Рада павінна ўзяць на сябе заступніцтва перад школьнымі і іншымі ўладамі за ўсе аб'яднаньня беларускіх сярэдніх школ, атрыманьне канцэсій, зацьверджаньне ўладай дырэктароў, агульнае кіраўніцтва і кантроль над ўнутраным жыцьцём школаў з навукова-узгадаваўчага боку, правядзеньне поўнага зьбеларушчання там, дзе яно дагэтуль не закончана, і пляновае адкрываньне новых сярэдніх школаў, дзе яны патрэбны.

Кожная беларуская сярэдняя школа павінна што году даваць Беларускай Цэнтральнай Школьнай Радзе поўную справаздачу з пэдагагічнага боку.

Аб выданні пэрыядычнае часопісі па пытаннях беларускае школы і пэдагогікі (па дакладу вуч. Навагр. Бел. гімн. Ів. Цэханоўскага).

Дзеля здавалення патрэб настаўніцтва белар. школы ў навуковым сэнсе і развіцця пэдагагічнай думкі, зьезд лічыць неабходна патрэбным заснаваньне часопісі-квартальніка, або прынамся альманаха, выходзячага адзін-два разы на год, характару літаратурна-навуковага, з шырока-настаўленым аддзелам пэдагагічным.

Аб арганізацыі курсу для пэдагогаў беларускіх сярэдніх школаў (па дакладу вуч. Радашк. Белар. гімн. Яз. Гаўрыліка).

Сьцьвярджаючы тое, што вучыццалёў для існуючых ужо беларускіх школаў далёка не хапае, а маючыся вучыццалі ня ўсе адпавядаюць вымаганьням беларускае школы, зьезд гораха зьвяртаецца да вышэйшай Школьнай Улады аб ініцыятыве адчыніць на ўрадовы кошт у летні час беларускія курсы для вучыццалёў беларускіх сярэдніх школаў.

Аб аб'яднаньні формы дзелаводства беларускіх сярэдніх школаў (па дакладу вуч. Віл. Белар. гімн. Мік. Красінскага).

Заслухаўшы даклад гр. М. Красінскага аб арганізацыі унутранае працы сяр. школы і аб зьвязку школаў паміж сабой, і маючы на увазе, што ў справе апрацоўкі тэрміналёгіі дзелаводства найбольш зроблена у Віл. бел. гімн., як знаходзячайся ў цэнтры беларуск. культурн. руху, зьезд пастанаўляе:

1. дзеля унявядзеньня у белар. гімн. адналькавае формы дзелаводства лічыць карысным, каб Віл. белар. гімназія пашырыла ўзоры форм дзелаводства паміж рэшты белар. гімназіяў.

2. Дзеля фінансаванае эканоміі даручыць дырэкцыі Віл. бел. гімн. арганізаваць супольную для ўсіх існуючых гімназіяў загатоўку, на наступны 1923—24 шк. год, неабходных блянкаў дзелаводства (клясавыя журналы, ведамасьці аб пасьпяваньні, легітымацыі і г. п.).

III. Беларуская пачаткавая школа.

Аб беларускай пачаткавай школе (па дакладу вучыц. Віл. Бел. гімн. М. Гарэцкага і Навагр. Бел. гімн. Ів. Цэханоўскага).

Зьезд, знаходзячы, што нармальнае жыццё і развіццё беларускіх сярэдніх школ магчыма толькі тады, калі будзе шырока і до-

бра пастаўлена справа беларускіх пачаткавых школ,—зварачаецца да дзяржаўнае ўлады, каб яна палажыла канец усім тым ненармальным варункам, якія забіваюць беларускую пачаткавую школу ў межах Польскае Рэспублікі, і заклікае Беларускую Цэнтральную Школьную Раду, а такжа адпаведныя культурныя установы бяз розьніцы нацыянальнасьці, каб учынілі ўсё магчымае дзеля наладжаньня ўжо ў наступным школьным годзе правільнае сеці белар. пачаткавых школ.

Аб сувязі паміж сярэдняй і пачаткавай школай (па дакладу вуч. Віл. белар. пачатк. школы Сянкевіча).

Зьезд прызнае адпаведным:

1. Прымаць вучняў, скончыўшых тры аддзелы пачаткавае школы, у першую клясу гімназіі, а чатыры—у другую.
2. Праводзіць больш цесную сувязь паміж вучнямі пачаткавых і сярэдніх школ, карыстаючыся для гэтаў мэты агульнымі вечарынамі.
3. У справах школьных рабіць супольныя паседжаньні вучыццалёў сярэдніх і пачаткавых школ.
4. Каб усюды, дзе існуюць беларускія гімназіі, адкрываліся пры іх беларускія пачаткавыя школы.

IV. Духовныя школы.

Аб паступовым зьбеларушчаньні духоўных сэмінарыяў (па дакладу вуч. Віл. Прав. Дух. Сэмінарыі Макс. Гарэцкага).

Выслухаўшы даклад сябры зьезду грам. Гарэцкага аб пастаноўцы выкладаньня беларускіх прадметаў у праваслаўнай духоўнай сэмінарыі ў Вільні і прымаючы пад увагу як склад вучняў сэмінарыі, так і ўсе рэальныя магчымасьці, зьезд заклікае кіраўнічую духоўную ўладу неадкладна прыступіць да паступовага зьбеларушчаньня сэмінарыі, пачынаючы ад малодшых клясаў, і ў першую чаргу з прадметаў агульнага узгадаваньня.

Зьезд спадзяецца, што прав. дух. сэмінарыя прыме чыннае ўдзяельце ў беларускай культурна-просьветнай працы.

Зьезд лічыць цэнтэральным зьяўняцца так сама і да каталіцкага духавенства аб увядзеньні беларусазнаўства ў кат. дух. сэмінарыі ў Вільні.

Б. Рэзалюцыі пэдагагічнага зьместу.

І. Агульныя пытаньні.

Аб узгадаваньні вучняў (па дакладу дыр. Віл. Белар. гімн. Ант. Трэпкі).

Зьезд прымае па дакладу гр. Ант. Трэпкі: „аб узгадаваньні вучняў“ вось якія тэзы:

I. Павядзеньне вучняў:

1) Праступкам вучня лічыцца неспаўненьне ім абавязкаў адносна да гімназіі: пропуск бяз уважнай прычыны лекцыяў, спазьненьні, уцёкі з лекцыяў, мана вучыццём і г. п., а галоўным чынам учынікі вучняў, якія зьмяшчаюць злую волю, незалежна ад таго, да каго учынікі адносяцца.

2) Як узгадаваўчы мэтад, фізычныя кары ў гімназіі існаваць ня могуць. Выдаленьне у зусім выключным выпадку з лекцыяў, калі вучыцель ня можа супакоіць вучня, павінна быць матывавана спакойна тым, што ён перашкаджае класе. Аб факце выключеньня трэба дакладаць Пэдагагіч. Радзе.

3) Чарга спосабаў уплыву на дрэнна вядучага сябе вучня складаецца вось як: выяўленьне неадпаведнасьці яго паступку праз а) вучыцеля, б) класовага кіраўніка, в) інспэктара, г) дырэктара, д) прэзыдыум з магчымым паменшаньнем балу, е) праз Пэдагагічную Радзю ж) папярэджаньне аб звальненьні і з) звальненьне ў выключным выпадку, калі запраўды нельга паправіць вучня, і ён мае дрэнны ўплыў на класу і гімназію.

II. Увага вучняў залежыць галоўным чынам ад самога вучыцеля, ад таго, ў якой меры ён умее заінтэрэсаваць усю класу і прымусяць яе адносіцца уважна да працы. Яго абавязкам ёсьць зьвяртаць увагу на менш уважных вучняў.

III. Адносіны вучыцеля да вучняў:

1) Вучыцель ёсьць у першай чарзе ўзгадавальнік, дзеля чаго ён ня мае права прайсьці міма неадпаведнага паступку вучня, не зарэагаваўшы на яго.

2) Вучыцель павінен трымаць сябе роўна, непаддаючыся гневу. Абурэньне яго, часам патрэбнае, павінна быць у меру, не захопліваючы яго. Ён павінен быць у найвышэйшай ступені справядлівым, прыхільным, дабражадаючым адносна да ўсіх вучняў бяз вынятку. Выключыць насмешкі над вучнямі. Вучыцель павінен быць у меру вясёлым, каб вучні ня чулі прыбітасьці у яго прысутнасьці. Ён не павінен быць бязьмерна вялікім, каб вучні чулі у ім свайго прыяцеля, а ня мэнтара. Вучыцель павінен асьцерагацца сьмешнасьці, бо няма нічога больш небясьпечнага для яго аўторытэту. Аўторытэт павінен быць вынікам яго павядзеньня, а не чымсьці штучным.

3. Зьвяртацца у малодшых класах пажадана на „ты“, у старшых — залежна ад адносін на „ты“ або „вы“.

4) Вучыцель ня можа быць залежным ад вучня, асабліва у матэрыяльных адносінах. Таму, калі-б здарылася, што вучыцель падганяў вучня да экзамену, ён ня можа адзін экзаменаваць яго, а яшчэ лепш, каб экзаменаваў яго іншы вучыцель.

*Аб агульных мэтадах выкладання у сярэдняй школе *)* (па дакладу вуч. Віл. Бел. гімн. Ант. Луцкевіча).

Зьезд прымае па дакладу гр. Ант. Луцкевіча аб агульных мэтадах выкладання вось якія тэзы:

Задача школьнага навучання: ня толькі даць вядомую сколькасць веды, але і агульнае развіццё. Школа павінна навучыць вучняў самастойна думаць і свядома карыстацца здабытай ведай.

Вучыцель павінен ня толькі выкладаць свой прадмет, але і навучыць вучняў.

Цэнтр цяжару навучання павінен быць у класе на лекцыях. Нельга задаваць да хаты новага матэрыялу, не перарабіўшы яго з вучнямі у класе.

Выкладаючы новы матэрыял, трэба яго звязываць як з пройдзеным ужо па гэтаму прадмету, тат і па магчымасці з другімі блізкімі прадметамі.

Ацэнку веды і развіцця вучняў трэба рабіць не на аснове экзаменацыйнае сыстэмы, а часта пытаючыся адказу на паадзінокія пытанні.

Каб у часе выклікання вучняў працавала ўся класа, а не адзін пытаны, трэба перш ставіць пытаньне, а пасля выклікаць вучня.

Ацэніваецца ня тое, чаго вучань ня ведае, а тое, што ён ведае. Трэба цвёрда вымагаць ведання істоты рэчы, а не драбніц і няважных дэталей.

Віна за непаспяваньне вучня ляжыць ня толькі на ім, але і на вучыцелю. Самакрытыка вучыцеля — асноўны варунак правільнае ацэнкі працы вучняў.

II. Паасобныя навукі.

Аб выкладанні гуманістыкі і аб месцу у ёй беларусазнаўства (па дакладу вучыц. Віл. Белар. гімн. Ант. Луцкевіча і Макс. Гарэцкага)

Тэзы дакладу аб выкладанні гуманістыкі і аб месцы у ёй беларусазнаўства:

Задача гуманістыкі — далучэнне вучняў да сусветнае культуры.

Знаёмства з агульна-людзкай культурай павінна адбывацца праз знаёмства з культурнай творчасцю і гісторыяй свайго народу, якая становіць цэнтр шырокага канцэнтру.

З творами сусветнае літэратуры трэба знаёміцца па магчымасці у арыгіналах. Калі гэта немагчыма — дык у беларускіх перакладах, якія павінны быць чым хутчэй надрукаваны.

*) Падробна развіты гэтыя тэзы у кніжцы Ант. Луцкевіча: Як вучыць у новай школе. Вільня, 1923 г.

Тэзы гуманістычнае сэкцыі:

1) У гімназіях пераходнага тыпу належыць зараз жа пачаць выкладаньне у ва ўсіх класах беларускае мовы, геаграфіі і гісторыі Беларусі, рэлігіі па беларуску і вядзеньне п'яняня і рысаваньня ў беларускім духу.

2. Пры выкладаньні другіх прадметаў, больш звязаных з жыцьцём нашага народу, устанаўляць самую цесную сувязь з роднай культурай і народнай тэрміналёгіяй.

3. Пры пачатку праходжаньня гісторыі беларускае літэратуры на творы, якія могуць больш зацікавіць вучняў, належа звярнуць асаблівую увагу, разглядаючы іх у першую чаргу, хацяб і не на карысьць сыстэматычнасьці.

4. Пры сыстэматычным праходжаньні гісторыі беларускае літэратуры асабліва ўважна разглядаць народную славесную творчасьць, прапануючы вучням зьбіраць, запісваць творы народнае славеснасьці.

5. У школах пераходнага тыпу, выкладаючы расейскую літэратуру, затрымлівацца толькі на характэрнейшых расейскіх творах і выкарыстаць гэты прадмет дзеля азнаямленьня з сусьветнаю літэратураю і ростам агульначалавечае культуры.

6. Зьвярнуцца да мясцовых беларускіх літэратурна-культурных сілаў з просьбай каб:

- а) выдавалася часопісь для дзяцей,
- б) была створана беларуская дзіцячая літэратура,
- в) быў уложаны сыстэматычны сьпіс кнігаў роднай і чужых літэратураў, якія павінен прачытаць кожны сярэдня адукаваны грамадзянін.

Аб выкладаньні мовау (па дакладу вуч. Віл. Белар. гімн. Мік. Красінскага).

Зьезд прызнае найбольш адпаведным ужываць пры выкладаньні моваў такія мэтады:

1. Пры выкладаньні лацінскае мовы—сыстэму перакладаў арыгінальных твораў, а пры выкладаньні новае замежнае мовы—мяшаны мэтад (у малодшых класах — натуральны, а ў старэйшых — сыстэма перакладаў).

2. Мэта выкладаньня лацінскае мовы — падгатаваць вучняў настолькі, каб яны маглі весці самастойную працу з творамі сярэднявечнае лаціны.

3. Вучыцель новае замежнае мовы павінен мець на мэці тое, каб вучні маглі па сканчэньні гімназіі карыстацца без перашкод навуковымі дапамогамі ў гэтай мове.

Аб выкладанні геаграфіі (па дакладу вуч. Віл. Белар. гімн. Ген. Багдановіча),

З'езд, заслухаўшы даклад аб выкладанні геаграфіі, пастанаўляе:

1. Асобная увага ў сярэдніх беларускіх школах павінна быць зьвернена на выкладанне геаграфіі бацькаўшчыны з асаблівай увагай на аканамічны бок жыцця.

2. Геаграфія Беларусі павінна існаваць, як асобны сыстэматычны курс.

3. Пры выкладанні геаграфіі павінны ўжывацца метады наглядныя з дадаткам экскурсіў з мэтай бліжэйшага дэталёвага знаёмства з мейсцам, дзе знаходзіцца школа.

4. На выкладанне геаграфіі ў сярэдняй школе павінна быць адведзена ня менш, як 12 гадзін у тыдзень.

Аб выкладанні прыродазнаўства (па дакладу вуч. Віл. Бел. гімн. Ів. Катовіча).

У I, II і III класе прырода выкладаецца ў цэлым, без падзелаў яе на асобныя дысцыпліны. Фізыалёгія расьлін і параўнаньне.

IV кл.: Курс ніжэйшых расьлін і фізыалёгія.

V кл.: Сыстэматычны і параўнаўчы курс аб жывёлах, анатомія, фізыалёгія чалавека і пачаткі біалёгіі.

Пры выкладанні прыродазнаўства галоўным чынам зьвяртаецца увага на краёвыя расьліны і жывёлы з спасьцярогамі і дасьледамі, і дапаўняецца экскурсіямі ў сад, гарод, на сажалку, сенажаць і г. д.

Прапануецца цэнтральнай школьнай радзе прыняцьце рашучых крокаў дзеля утварэньня ў Вільні майстроўні прыладаў па прыродазнаўству і фізыцы.

Аб выкладанні матэматыкі (па дакладу вуч. Віл. Белар. гімн. Ант. Трэпкі).

Выкладанне матэматыкі вядзецца канцэнтрамі; 1-шы канцэнтр — з першых класаў, абымае практычны бок матэматыкі, г. зн. ужытак матэматыкі ў жыцці; 2-гі канцэнтр вядзе праз аналіз матэматычных навук да сінтэзу ўсёй матэматыкі. 1-шы канцэнтр па арытмэтыцы дае свабоднае ўладаньне рацыянальнай лічбай і карыстаньне рэзультатамі памераў: аблічэньне плошчы і абыма ўсіх целаў да кулі ўключна. У I канцэнтры ўсе матэматычныя навукі выкладаюцца, як адзіны прадмет. У II канцэнтры павінна быць праведзена точная сувязь паміж графічнымі і альгэбрычнымі метадамі.

Ад IV класа пачынаецца знаёмства з вэктарам, праэкцыяй, координатамі і галоўным чынам з функцыяй, што разьвіваецца ўсё шырэй, і ў VI класе праходзіцца блізка сыстэматычны курс простакутнай праэкцыі, а ў VII класе косакутнай праэкцыі.

У VIII класе аналіз раўнаванняў пастаўлены у ва ўсю шыр і апрача таго аналітычная геаметрыя. Трыгономэтрыя пачынаецца ў VI класе знаёствам з залежнасцю паміж элементамі простакутнага трыкутніка. Знаёства з кругавымі функцыямі і закончаньне трыгономэтрыі даецца ў VII кл. Усе тэарэтычныя разважаньні павінны быць замацаваны рашэннем адпаведнае лічбы заданняў.

Аб выкладаньні фізікі (па дакладу вучыц. Віл. Белар. гімн. Ант. Трэпкі).

У II і III кл. навука аб рэчах абыхае апісальную фізіку ў найгалаўнейшых яе зьявішчах і законах.

Ад VI класу пачынаецца сыстэматычны курс фізікі, які будзецца на пачатках мэханікі.

Усе законы гэтага курсу абавязкова вызначаюцца матэматычнымі формуламі.

Выкладаньне фізікі павінна даць агульны і суцэльны погляд на будову матэрыі; яно не павінна вясціся без фізічных прыладаў і практычных работ вучняў.

III. Мастацтва і фізічнае разьвіцьцё.

Аб выкладаньні мастацкіх навук (пяяньня і рысаваньня) (па дакладу мастацкае сэкцыі — грам. Ант. Грыневіча, Стэповіча і Южыка.

Зьезд, заслухаўшы даклад мастацкай сэкцыі, пастанаўляе:

1. Пажадана не зьмяншаць ліку лекцыяў па мастацкім навукам, скромна вызначаных у сярэдніх школах праграмамі.

2. Назначаць лектароў да выкладаньня мастацкіх прадметаў са спецыяльнай падгатоўкай, звярочываючы іх увагу на асабліва выключна вялікае значэньне добрага выкладаньня гэтых навук.

3. Не зьмяншаць значэньня мастацкіх навук (сьпэву, рысаваньня і інш.) у вачох вучняў, а, наадварот, зьвялічваць.

4. Лічыць пажаданым, каб лектары сьпэву стараліся падгатаваць у старшых класах тэарэтычна і практычна вучняў у знаньні музыкі, каб яны маглі ня толькі чытаць ноты голасам, але і запісваць ноты знаёмых песьняў разам з тэкстамі.

5. Засновываць пры школе музыкальныя гурткі і абавязкова ладзіць школьныя канцэрты ў ліку магчыма большым.

6. Лічыць сярэдн. школу цэнтрам, дзе як настаўнікі, так і вучні зьбіралі-б рэчы народнай творчасьці, каб лепшыя вучнёўскія работы і творы былі перахаваны, а ў некаторых выпадках нават зданы ў нацыянальны музэй.


7. Пажадана мець у патрэбным ліку адпаведныя падручнікі і навуковыя прылады па мастацтву.

8. Дзе магчыма, выкладаць навуку ручной працы.

Аб фізычным узадаваньні вучняў (па дакладу вуч. Віл. Бел. гімн. Вацл. Зянкевіча).


Зьезд, заслухаўшы даклад гр. Зянкевіча аб фізычным узадаваньні, лічучы гэтую справу дужа важнай у справе ўзадаваньня наагул і констатуючы, што гэтая галіна яшчэ мала разьвіта ў беларускіх гімназіях, пастаняўляе:

прасіць Ц. Б. Шк. Раду і Пэдаг. Рады гімназіяў зьвярнуць увагу на фізычнае ўзадаваньне і палепшыць яго, зрабіўшы дзеля гэтага ўсе магчымыя высілкі.



Зауважаныя абмылкі у друку:

Стр.:	Радок:	Надрукована:	Павінна быць:
4	11 зьнізу	врычын	прычын
5	9 зьнізу	з налі	з намі
13	9 зьверху	цэрква	царква
15	22 зьнізу	прыныпам	прынцыпам
17	10 зьнізу	ад сабе	ад сябе
19	16 зьнізу	тоькі	толькі
24	6 зьверху	жалежнасьці	залежнасьці
30	17 зьнізу	ў дадзены	ў дадзеным
"	16 "	штодзеным	штодзенны
32	20 зьнізу	сябе	сабе
38	9 зьнізу	правадыр	прадстаўнік
39	21 зьверху	ўзробіўшыся	ўзброіўшыся
41	14 зьверху	акражаючым	акружаючым
44	8 зьнізу	раб можа	раб тады можа
54	10 зьнізу	усе слоўнікі	усе „талковыя“ слоўнікі
59	18 зьверху	адняючая	яднаючая
62	21 зьверху	назые	называе
82	7 зьверху	сябе,	сябе
85	19 зьнізу	ў яго	ў яе
98	11 зьнізу	насьлядаваньняў	насьлядаваньняў



Dec. 1894



80000000450376